



The Ven'ble Archdeacon BARAKAT ULLAH,  
M.A.F.R.A.S



بِسْمِ اللّٰهِ الرَّحْمٰنِ الرَّحِیْمِ

# THE TEACHINGS OF JESUS IN THE SYNOPTIC GOSPELS

By

The Ven'ble Archdeacon BARAKAT ULLAH,  
M.A.F.R.A.S

کلمتہ اللہ کی تعلیم

مصنفہ

قسیس معظم آرچ ڈیکن برکت اللہ - ایم - اے


ایف - آر - اے - ایس

1952

[www.muhammadanism.org](http://www.muhammadanism.org)

Urdu

Sept.08.2004



۳۳	(۴) کلمۃ اللہ کی طرز تعلیم
۳۶	(۵) کلمۃ اللہ کے کلام کی فصاحت و بلاغت
۳۹	(۶) کلمۃ اللہ کی جدت طبع
۴۳	(۷) کلمۃ اللہ اور دیگر مذاہب کے بانی
۴۳	(۸) زمانہ تعلیم
۵۰	باب اول: حقوق اللہ
۵۰	فصل اول تعلیم مسیح در بارہ ذات الہی
۶۰	فصل دوم - (۱) ایمان
۶۲	(۲) گناہوں کی مغفرت اور نجات
۷۰	(۳) دُعا
۷۸	(۴) روزہ
۸۰	(۵) خلوص نیت
۸۲	(۶) شاگردی کی شرطیں
۸۵	(۷) بزرگوں کی روایات اور الہی حکام
۹۰	(الف) سبت کے احکام
۹۵	(ب) حرام حلال خوراک اور اشیاء
۱۰۰	(ج) قربانی
۱۰۲	باب دوم - حقوق العباد

فہرست مضامین	
صفحہ	مضمون
۷	مقدمہ
۸	(الف) مسیحی عالمین کی تعلیم کی تاریخی صحت
۱۰	(۱) کلمۃ اللہ کی تعلیم کے ماخذ
۱۱	(۲) ماخذوں کی تاریخی صحت
۱۶	(۳) قرآن اور اناجیل کے پایہ صحت کا مقابلہ
۱۸	(۴) انجیل چہارم
۱۸	(۵) انجیل کی زبان یونانی ہے
۲۰	(ب) مسیح کی آمد کے وقت ارض مقدس کے حالات
۲۰	(۱) سیاسی حالات
۲۲	(۲) اہل یہود کے مذہبی فرقے
۲۶	(ج) سیدنا مسیح کا طریقہ تعلیم
۲۷	(۱) کلمۃ اللہ کا مکتب
۳۰	(۲) کلمۃ اللہ کے سامعین
۳۲	(۳) حلقہء حواریین

۱۸۱	(۹) ابدی زندگی اور بقا
۱۸۳	(۱۰) خدا کی بادشاہت کے قوانین
۱۸۷	(۱۱) خدا کی بادشاہت کی عالمگیری
۱۹۲	(۱۲) چند اعتراضات کے جواب
۱۹۹	باب چہارم - کلمتہ اللہ کی ذات کے بارے میں اناجیل کی تعلیم
۲۰۰	(۱) ابن اللہ
۲۰۵	(۲) عبدیہوواہ
۲۱۱	(۳) ابن آدم
۲۱۶	(۴) ادعائے مسیح



۱۰۲	فصل اول - (۱) نفس انسانی کا احترام
۱۰۸	(۲) بچوں کی منزلت
۱۱۰	(۳) حرمت نوال
۱۱۵	فصل دوم - (۱) اخوت انسانی اور مسیحی نصب العین
۱۲۷	(۲) خیرات
۱۳۲	(۳) محصول لینے والے اور گنہگار
۱۴۱	(۴) فروتنی اور ایثار نفسی
۱۴۴	(۵) عیب جوئی کی ممانعت
۱۴۶	(۶) عفو کی تعلیم
۱۵۵	باب سوم - تعلیم دربارہ سلطنت الہی
۱۵۵	(۱) اہل یہود اور خدا کی بادشاہت
۱۵۹	(۲) یوحنا اور خدا کی بادشاہت کی آمد
۱۶۱	(۳) سیدنا مسیح اور خدا کی بادشاہت
۱۶۶	(۴) منجی عالمین کی صلیبی موت اور خدا کی بادشاہت
۱۶۷	(۵) خدا کی بادشاہت ہمارا بہترین نصب العین ہے۔
۱۷۰	(۶) خدا کی بادشاہت کی حقیقت
۱۷۳	(۷) خدا کی بادشاہت کی آمد
۱۷۵	(۸) سیدنا مسیح کی آمد ثانی

## مُقَدِّمَةٌ

دنیا میں غالباً اس سے زیادہ محیر العقول کوئی امر نہیں ہوگا کہ علم و تہذیب سے دُور افتادہ ملک کنعان (موجودہ فلسطین) کے ایک جاہل اور حقیر صوبہ گلیل کے ایک معمولی غریب گھرانے میں ایک ایسی شخصیت پیدا ہوئی جس کی تعلیم اور شخصیت نے دنیا کی کایا پلٹ دی۔ انہوں نے غالباً صرف تین سال تک گلیل کے مچھوؤں اور دہقانوں میں توبہ اور خدا کی محبت اور بادشاہت کی منادی۔ لیکن یہ تعلیم اس قدر دل پذیر اور موثر ثابت ہوئی کہ چند سالوں کے اندر اس کی گونج ہم کو اقصائے عالم تک سنائی دیتی ہے۔ چار صدیوں کے اندر اندر اس نے شاہ و گدا، عالم و جاہل، آقا اور غلام کو اپنا گرویدہ اور شیدائی بنالیا۔ اس نے دو ہزار سال کے عرصہ میں دنیا کے تمام ممالک میں کروڑوں انسانوں کا میل اپنے خالق سے کرا دیا اور ایسی مقدس اور برگزیدہ ہستیاں پیدا کر دیں جو زمین کا نمک تھیں۔ قیصرہ نے جو رو ظلم، عقوبت و تعذیب کے ذریعہ اُن کی تعلیم کو مٹانا چاہا لیکن وہ خود مٹ گئے۔ دنیا کے سرداروں اور سلطانوں نے اُس کے خلاف پُرے باندھے لیکن وہ مغلوب نہ ہوئی۔ ہر دشمن دم واپسین حسرت کے ساتھ یہی کہتا مر گیا۔ "اے گلیلی تو فاتح رہا" جہاں کہیں یہ تعلیم دی گئی اس کے آفتابی نور نے ظلمت کو مٹا دیا۔ جو شخص "دنیا کے نور" کا پیرو ہو گیا اس سے تاریکی کو سوں دُور بھاگی۔ بطالت اور جہالت کا قلع قمع ہو گیا

"ضرور ہے ہم ایک ایسے شخص کا انتظار کریں جو اس کی طرف سے آئے جو ہماری پرواہ کرتا ہے تاکہ وہ آکر ہم کو یہ بتائے کہ خدا اور انسان کے ساتھ ہم کیا رویہ اختیار کریں۔"

(سقراط)

"ہم ان باتوں کی نسبت کچھ علم نہیں رکھ سکتے جب تک کوئی شخص عالم بالا سے آکر ہم کو نہ بتلائے۔"

(سقراط)

"ہم یہ نہیں جان سکتے کہ ہم خدا سے کیا عرض و معروض کریں اور اس کی عبادت کس طرح لائق طور پر کریں۔ پس لازم ہے کہ ان امور کی تعلیم دینے کے لئے آسمان سے ایک مقنن آئے۔ ایسے شخص کو دیکھنے کو میرا جی تڑپتا ہے۔ اس مقنن کو ایک فوق البشر شخص ہونا چاہیے تاکہ وہ ہم انسانوں کو ان باتوں کی تعلیم دے سے جو انسانی فطرت سے بعید ہے۔"

(افلاطون)

## (۱) منجہتی عالمین کی تعلیم کی تاریخی صحت

اس مختصر رسالہ میں ہم کلمۃ اللہ کی تعلیم پر غور کریں گے۔ لیکن اس سے پہلے یہ ضرور ہے کہ ہم اس تعلیم کی صحت اور اس کا پایہ اعتبار معلوم کریں۔ پس ہم ابتدا میں ان سوالوں پر غور کریں گے کہ سیدنا مسیح کی تعلیم کے ماخذ کیا ہیں اور ان ماخذوں کا تاریخی پایہ کیا ہے۔ ان سوالوں کا تسلی بخش جواب نہایت ضروری ہے کیونکہ اگر یہ ثابت ہو جائے کہ جو الفاظ انجیل جلیل میں مندرج ہیں وہ سیدنا مسیح کی زبان معجز بیان سے نکلے ہیں تو ہمارے اذہان متاثر ہو سکتے ہیں اور ہماری قوت متخیلہ ایک معلوم شے کے ذریعے اثر کر کے اور ہمارے جذبات کو مشتعل کر کے ہمیں راہ ہدایت پر لاسکتی ہے۔ علاوہ ازیں ہم صرف اس صورت میں خدا کی مرضی کو جان سکتے ہیں۔ اور انجیلی بیان کو خدا کی محبت کا مکاشفہ مان سکتے ہیں جب ہم کو اس امر کا پختہ یقین ہو جائے کہ کلمۃ اللہ کے اقوال صحیح تاریخ کے اصول پر پورے اترتے ہیں۔

بعض اصحاب کو یہ اندیشہ لاحق ہے کہ اگر انجیل جلیل کو تنقیدی نگاہ سے دیکھا جائے گا تو ہمارا ایمان متزلزل ہو جائے گا۔ لیکن یہ خیال باطل اور بے بنیاد ہے۔ سیدنا مسیح نے خود فرمایا ہے کہ "تم کتاب مقدس کو ڈھونڈو" (یوحنا ۵: ۳۹) حاشیہ اور مقدس پطرس کہتا ہے کہ "جو کوئی تم سے تمہاری امید کی وجہ دریافت کرے اس کے جواب دینے کے لئے ہر وقت مستعد رہو"۔ (۱ پطرس ۳: ۱۵) منجہتی جہاں خود راہ حق اور زندگی ہے پس حق کی

اور حق کی روشنی ہر جانب پھیل گئی۔ تاریخ سکندریہ کے ایک عالم کے الفاظ کی صداقت کی گواہ ہے کہ "ہمارے استاد سیدنا عیسیٰ مسیح کلمۃ اللہ تمام بنی نوع انسان کے ہادی اور رہنما ہیں۔"

دور کیوں جاؤ اپنے ملک کو دیکھ لو۔ چار سو مذاہب کی اصلاح ہو رہی ہے یہ کیوں؟ اس لئے کہ کلمۃ اللہ کی روشنی نے ظلمت کدہ ہندو پاکستان کو بقعہ نور بنا دیا ہے غیر مسیحی اپنے باطل عقائد کو اس نور کی روشنی میں ترک کر رہے ہیں اور اپنے مذہب کی کتر چھانٹ کر کے تاویلات اور اصلاح کر رہے ہیں۔ تاکہ کسی نہ کسی طرح ان کی کتب کلمۃ اللہ کی تعلیم کی روشنی کے مقابل قائم رہ سکیں۔ ہندومت کی طرف نظر کرو۔ تو پچاس برس پہلے کے عقائد کی وقعت اب فضول قصص سے زیادہ نہیں رہی۔ خود ہندو اس کے سوشل اور مذہبی قوانین سے علانیہ روگردانی کر کے برسر عام کہتے ہیں کہ شاستروں کے عقائد اس زمانہ کے لئے موزوں نہیں رہے۔ جن عقائد پر پچاس سال قبل اسلام فخر کیا کرتا تھا وہ اب اپنا منہ چھپا رہے ہیں۔ اب جہاد کی تعلیم، تعداد ازدواج، نعمائے بہشت وغیرہ کی پاور ہوا تاویلات کی جاتی ہیں تاکہ اسلام پر سے تاریکی کا داغ دور ہو سکے۔ خود قرآن کہتا ہے کہ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا (سورہ بنی اسرائیل ۸۱) یعنی حق آگیا اور باطل دور ہو گیا ہے اور باطل نیست ہو جانے والی شے ہے۔

## (۱) کلمتہ اللہ کی تعلیم کے ماخذ:

سیدنا مسیح کی تعلیم اناجیل اربعہ میں محفوظ ہے۔ اب اگر ہم پہلی اور تیسری انجیلوں کو لیں اور کالی سیاہی سے ان تمام مقامات اور فقرات کو تحت الحظ کریں۔ جو پہلی تینوں انجیلوں میں یکساں ہیں۔ تو ہم ذیل کے حیرت انگیز نتائج پر پہنچتے ہیں:

(۱-) انجیل دوم کا دو تہائی حصہ انجیل اول و سوم میں موجود ہے اور باقی ایک تہائی حصہ سوائے تیس آیات کے انجیل اول میں یا انجیل سوم میں موجود ہے<sup>1</sup>۔

(۲-) انجیل اول کی تین چوتھائی سے زیادہ حصہ (۱۰۶۸ آیات میں سے ۸۱۶ آیات) اور انجیل دوم کی دو تہائی سے زیادہ حصہ (۱۱۳۹ آیات میں سے ۷۹۸ آیات) ان آیات کا ہے جو انجیل دوم سے نقل کی گئی ہیں<sup>2</sup>۔

(۳-) اگر ہم پہلی اور تیسری انجیلوں کے باقی ماندہ مقامات اور فقرات کو جو ان دونوں انجیلوں میں یکساں ہیں لال سیاہی سے تحت الحظ کریں تو ہم دیکھیں گے کہ ایسی آیات (جن کی تعداد ۲۳۶ ہے) ان دونوں انجیلوں کا ایک بڑا جزو ہیں اور یہ آیات تقریباً تمام کی تمام تعلیم پر مشتمل ہیں۔

جستجو میں ہم سیدنا مسیح اور اس کی خوشخبری سے دُور بھٹک نہیں سکتے۔ تنقید اور عقل حق کی دشمن نہیں بلکہ حق کی غلام ہیں۔ گذشتہ ڈیڑھ سو سال سے اہل مغرب انجیل جلیل کی صحت کی جانچ پڑتال کر رہے ہیں۔ ہم یہاں نہایت مختصر طور پر ان کی مساعی کے صرف ان مسلم نتائج کا بیان کر سکتے ہیں۔ جو سیدنا مسیح کی تعلیم کے ماخذوں اور انکی تاریخی صحت پر روشنی ڈالتے ہیں۔

دورِ حاضرہ کی تحقیقات کا ایک نہایت ضروری اور اہم فائدہ یہ ہوا ہے کہ ہم کلیسیا کے علماء کے خیالات اور تاویلات اور انجیل شریف کی تعلیم میں تمیز کر سکتے ہیں زمانہ ماضی کے مصنفین یہ بات لازمی خیال تھے کہ کلمتہ اللہ کے انجیلی الفاظ کو کماحقہ سمجھنے کے لئے ان کو کلیسائی تعلیم و عقائد کے مطابق ایک نظام میں منظم و منسک کیا جائے لیکن اب دورِ حاضرہ میں کلمتہ اللہ کے کلمات طیبات کو مقدم خیال کیا جاتا ہے اور آپ کے زرین اقوال سے ہی آپ کی تعلیم مستنبط کی جاتی ہے اس زواہیہ نگاہ کی تبدیلی سے عظیم الشان فرق پیدا ہو گیا ہے منجھی عالمین کے مبارک الفاظ انسانی ڈھانچوں میں ڈھالے نہیں جاتے۔ بلکہ وہ اپنی پہلی سی قدرت کے ساتھ ہم سے اب بھی کلام کرتے ہیں اور اب بھی ویسے ہی اثر ریز ہیں جیسے وہ شروع میں تھے۔

<sup>1</sup> Streeter, Synoptic Problem, in Peak's Commentary, p.673

<sup>2</sup> Sir. J.C. Hawkins in Synoptics Problem, edited by Dr. Sanday, p.29

مندرجہ بالا حقیقتوں سے تین اہم نتیجے اخذ ہوتے ہیں جو علما<sup>3</sup> کے نزدیک مسلم ہیں۔

اول۔ پہلی اور تیسری انجیل کے لکھنے والوں نے مرقس کی انجیل کو نقل کیا ہے۔

دوم۔ پہلی اور تیسری انجیل کے لکھنے والوں کے سامنے انجیل مرقس کے علاوہ ایک اور رسالہ تھا جو انہوں نے نقل کیا ہے۔ اور جو تقریباً سب کا سب تعلیم پر مشتمل تھا لیکن جواب ہمارے ہاتھ میں نہیں۔ اس رسالے کو عموماً انگریزی حرف Q سے موسوم کیا جاتا ہے۔ ہم اس کو حرف تہجی "ک" سے جو لفظ کلمات کا پہلا حرف ہے موسوم کریں گے۔

سوم۔ انجیل اول کے مصنف نے انجیل سوم سے نقل نہیں کیا اور نہ انجیل سوم کے مصنف نے انجیل اول سے نقل کیا ہے یہ دونوں اناجیل مختلف اوقات اور مختلف جگہوں میں لکھی گئیں۔

## (۲-) ماخذوں کی تاریخی صحت :

اب ہم ان ماخذوں پر یکے بعد دیگرے محققانہ نظر ڈالیں گے تاکہ معلوم ہو سکے کہ وہ پایہ اعتبار سے ساقط ہیں یا نہیں۔

اول۔ مقدس مرقس کی انجیل۔ یہ انجیل مقدس یوحنا مرقس نے لکھی ہے۔ وہ غالباً خود منجی عالمین کے شاگردوں میں سے نہیں تھے لیکن پہلے مقدس پولوس کے اور پھر مقدس پطرس کے ساتھی تھے۔ پس ان کے پاس سیدنا مسیح کے سوانح حیات اور اقوال کو معلوم کرنے کے لئے بہترین ذرائع تھے۔ چنانچہ بزرگ پے پتس (Papias) تاریخ پیدائش ۶۰ء کہتا ہے "مقدس مرقس پطرس کا مترجم تھا اور اس نے مسیح کے اقوال اور افعال کو جو پطرس کو یاد تھے نہایت صحت کے ساتھ ترتیب وار تحریر کیا۔ مرقس نے لکھنے میں کوئی غلطی نہ کی۔ بلکہ اس نے اس امر کی خاص احتیاط کی کہ کوئی بات جو اس نے سنی تھی قلم انداز نہ ہو جائے اور نہ کسی غلط بات کا اندارج ہو"<sup>4</sup>۔

پس مقدس مرقس ایک محتاط اور مستند مورخ تھے اور ان کا پایہ اعتبار اس قدر بڑھا ہوا ہے کہ انجیل اول اور موسوم کے مصنفین جو خود اعلیٰ درجہ کے نقاد تھے (لوقا ۱: ۱) انجیل مرقس کو لفظ بلفظ نقل کرنے میں ذرا تاہل نہیں کرتے۔

دوم۔ رسالہ ک (Q) جو اب موجود نہیں ہے یہ رسالہ تقریباً تمام کا تمام سیدنا مسیح کی تعلیم پر مشتمل تھا۔ اس کی نسبت بھی بزرگ پے پتس جو یوحنا رسول کا شاگرد تھا۔ لکھتا ہے "مستی نے سیدنا مسیح کے کلمات کو آرامی زبان میں لکھا تھا اور ہر شخص نے اپنی اپنی طرز کے مطابق اس کا استعمال یا (ترجمہ

<sup>4</sup> Euesbius.Hist.Eccl.iii.39,15.

<sup>3</sup> Stanton, The Gospels as Historical Documents.Pt.2  
Chap.I.pp.1-60

کیا) ہے<sup>5</sup> " - آئرینوس بھی اس کی تائید کرتا ہے اور کہتا ہے کہ " - متی نے عبرانیوں کے لئے ان کی زبان میں انجیل تحریر کی<sup>6</sup> " -

ان فقروں کا اطلاق موجودہ انجیل اول پر نہیں ہو سکتا۔ کیونکہ وہ آرامی میں نہیں بلکہ یونانی زبان میں لکھی گئی تھی۔ اور اس میں مرقس کی یونانی زبان کی انجیل لفظ بلفظ نقل کی گئی ہے۔ پس اغلب خیال یہی ہے کہ پے پٹس کا مطلب رسالہ ک سے تھا۔ ایسا معلوم ہوتا ہے کہ سیدنا مسیح کے حواری ابتدائی سے سیدنا مسیح کے اقوال کو احاطہ تحریر میں لے آئے تاکہ کلمتہ اللہ کے اعجازی الفاظ ضائع نہ ہوں۔ اور آپ کے شاگرد خود ان سے مطلع ہو سکیں اور نومریدوں کو بھی تعلیم دے سکیں۔ چونکہ یہ نسخہ قدیم ترین تھا۔ لہذا نہایت معتبر اور مستند تھا۔

نسخہ "ک" کے مضامین کیا تھے؟ اس موضوع پر علمائے مغرب مدت سے بحث کرتے آئے ہیں اور اب قریباً سب<sup>7</sup> اس امر پر متفق ہیں کہ یہ رسالہ تعلیم پر مشتمل تھا۔ یہ رسالہ انجیل دوم سے پہلے لکھا گیا تھا۔ کیونکہ اس انجیل کے مطالعہ سے معلوم ہوتا ہے کہ اس کا مصنف یہ فرض کر لیتا ہے کہ اس کے ناظرین کے ہاتھوں میں ایک نسخہ موجود ہے جس میں منجی عالمین کی تعلیم درج ہے۔

یہی وجہ ہے کہ اگرچہ مقدس اپنی انجیل میں الفاظ "تعلیم" اور "تعلیم دینا" کو باقی دونوں انجیلوں سے زیادہ استعمال کرتا ہے تاہم وہ سیدنا مسیح کی تعلیم کا ذکر بہت کم کرتا ہے بلکہ اسکی انجیل کا مرکز صلیبی واقعہ ہے۔ سیدنا مسیح کی زندگی کے آخری ہفتے کے واقعات اس انجیل کے ۱/۳ حصہ سے زیادہ جگہ لیتے ہیں۔ درحقیقت یہ انجیل ایک تمہید اور صلیبی واقعہ کے بیان پر مشتمل ہے۔ بی وائس (B.WEISS) اور دیگر علماء کے خیال میں نسخہ "ک" میں واقعات تصلیب و قیامت بالکل نہیں تھے پس ثابت ہو گیا کہ انجیل مرقس کی تصنیف سے پہلے ایک نسخہ مسیحیوں کے ہاتھوں میں موجود تھا جس میں صرف کلمتہ اللہ کے کلمات طیبات ہی مندرج تھے۔ مقدس مرقس نے اس کمی کو پورا کرنے کے لئے انجیل لکھی جس میں سیدنا مسیح کی تعلیم کا مفصل ذکر نہ کیا۔ بلکہ سیدنا مسیح کی زندگی کے چند واقعات کا ذکر کر کے واقعات تصلیب و قیامت اور صعود آسمانی کا مفصل ذکر کیا کیونکہ وہ واقعات نسخہ "ک" میں نہیں تھے۔

میری رائے میں سر ولیم ریمزے (Sir William Ramsay) کا خیال درست ہے کہ نسخہ "ک" صرف سیدنا مسیح کے زرین اقوال پر ہی مشتمل تھا اور اس میں صلیبی واقعہ کا ذکر نہیں تھا۔ لہذا یہ نسخہ صلیبی واقعہ سے پہلے سیدنا مسیح کی حین حیات ہی میں مرتب کیا گیا تھا۔ لیکن دیگر علماء کا خیال ہے کہ یہ نسخہ سیدنا مسیح کی وفات کے بعد لکھا گیا تھا۔ بہر حال تمام علماء اس نسخہ کو

<sup>5</sup>Ibid.iii.39-16

<sup>6</sup> Irenaeus Against Heresies ,Bk.3 Ch.1.1

<sup>7</sup> Streeter's Essay on the Literary Evolution of the Gospels in Synoptic Problem edited by Sanday.

قدیم ترین تسلیم کرتے ہیں۔ پس کلمۃ اللہ کے اقوال کے لئے نسخہ "ک" سے زیادہ معتبر اور مستند رسالہ رونے زمین پر نہیں ہو سکتا۔

یہ نسخہ "ک" ہمارے ہاتھوں میں ایک جد رسالہ کی شکل میں نہیں ہے لیکن چونکہ تمام کا تمام نسخہ انجیل اول، اور انجیل سوم میں لفظ بلفظ نقل کیا گیا ہے لہذا یہ نسخہ درحقیقت ضائع نہیں ہوا۔ دونوں انجیلوں میں نقل ہونے کی وجہ سے اس کی ضرورت باقی نہیں رہی تھی۔ بہر حال یہ ثابت ہو گیا کہ انجیل اول و سوم کے وہ مقامات جو تعلیم پر مشتمل ہیں نہایت معتبر اور مستند ہیں۔

سوم۔ انجیل سوم۔ یہ امر مسلم<sup>8</sup> ہے کہ اس انجیل کو اور اعمال الرسل کو مقدس لوقا نے تصنیف کیا تھا۔ اس انجیل کے ابتدائی الفاظ ثابت کرتے ہیں کہ مقدس لوقا ایک نہایت محتاط مورخ تھے آپ نے اپنے ماخذوں کی جانچ پڑتال کر کے "سب باتوں کا سلسلہ شروع سے ٹھیک ٹھیک دریافت" کر کے اور صرف ان لوگوں کی گواہی قبول کر گئے جو شروع سے خود دیکھنے والے اور کلام کے خادم تھے۔ اپنی انجیل کو "ترتیب وار" لکھا۔ ان کی انجیل اس امر پر گواہ ہے کہ انہوں نے یہ کام نہایت دیانتداری جانفشانی اور تندہی سے کیا۔ پس یہ انجیل ایک نہایت مستند اور معتبر نسخہ ہے۔

چہارم۔ انجیل اول۔ چونکہ انجیل اول کے مصنف نے "ک" کا استعمال کیا تھا جو مقدس متی نے لکھا تھا لہذا یہ انجیل مقدس متی کے نام سے

موسوم ہو گئی۔ یہ انجیل مقدس مرقس کی انجیل پر مبنی ہے۔ ڈھانچہ وہی ہے جو انجیل دوم کا ہے اور اس ڈھانچہ میں نسخہ "ک" سے آٹھ مقامات اور چند دیگر معتبر اقوال اور واقعات مختلف "موزوں اور مناسب موقعوں پر داخل کر دیئے گئے ہیں۔ مندرجہ بالا سطور میں ہم ثابت کر آئے ہیں کہ یہ سب ماخذ توراتی حیثیت سے نہایت اعلیٰ پایہ کے ہیں۔ لہذا یہ انجیل بھی جو ان ماخذوں کو استعمال کرتی ہے معتبر اور مستند ہے۔

مذکورہ بالا چاروں کتابوں کی تاریخ تصنیف بھی ان کے معزز پایہ اعتبار کی تائید کرتی ہے مسیحی علماء اس بات پر متفق ہیں کہ یہ کتب پہلی صدی مسیحی کے دوران میں لکھی گئیں۔ چنانچہ عموماً یہ تسلیم کیا جاتا ہے کہ انجیل مرقس یونانی زبان میں ۶۳ء اور ۷۰ء کے درمیان لکھی گئی اور انجیل اول و سوم ۸۰ء و ۹۰ء کے درمیان لکھی گئیں جس کا مطلب یہ ہے کہ ہماری موجودہ یونانی انجیلیں سیدنا مسیح کی وفات کے پچاس ساٹھ سال کے اندر اندر احاطہ تحریر میں آگئی تھیں۔ پس ان کی تواریخ تصنیف ان کے معتبر ہونے پر ایک زبردست دلیل ہے۔

بعض علماء کی رائے یہ ہے کہ ہماری چاروں انجیلیں مندرجہ بالا تاریخوں سے بہت پہلے احاطہ تحریر میں آچکی تھیں۔ پادری ریکھیم صاحب (Rackham) تفسیر اعمال الرسل میں مدلل اور مبسوط طور پر یہ ثابت کرتے

<sup>8</sup> Harnak, Luke the Physician. (Williams and Norgate) 1907.

تعصب کے مسیحی کتب مقدسہ کی تنقید اور چچان بین کی ہے اور جو ایسا مسلم الثبوت نقاد ہے کہ چار دانگ عالم میں مشہور ہے۔ وہ انجیل دوم کی نسبت لکھتا ہے کہ "وہ نتائج جس پر ہم پہنچے ہیں نہایت اہم ہیں یہ ظاہر ہے کہ مسیح کی سوانح عمری کے لئے ہمارے پاس دوسری یا تیسری نسل کے ماخذ نہیں ہیں بلکہ یہ ماخذ پہلی نسل کے لوگوں کے ساتھ تعلق رکھتے ہیں جو اس کو بخوبی جانتے تھے اور جن کے دلوں میں اس کی یاد ہنوز تازہ تھی۔ ان ماخذوں کو قبول نہ کرنے کی ہمیں کوئی وجہ نہیں ملتی۔ وہ تمام ضروری امور میں تواریحی حیثیت سے قابل وثوق ہیں اور ان کے واقعات کی ترتیب تاریخی طور پر صحیح معلوم ہوتی ہے۔" یہ نقاد انجیل سوم کو "قدیمی تواریحی تصنیفات میں سے نہایت اہم" کتاب قرار دیتا ہے<sup>10</sup>۔

پس مخالف اور موافق اس امر پر متفق ہیں کہ ہماری موجودہ انجیلیں نہایت اہم اور اعتبار کے لحاظ سے دنیا کی تمام مقدس کتابوں میں عدیم المثال ہیں۔

### (۳) اناجیل اور قرآن کے پایہ صحت کا مقابلہ

جب ہم اناجیل ثلاثہ کی صحت کا مقابلہ دیگر مذاہب کی کتب سے کرتے ہیں تو ہم پر اناجیل کی بے نظیری فوراً ظاہر ہو جاتی ہے۔ حضرت محمد

ہیں<sup>9</sup> کہ اعمال الرسل کی کتاب ۵۸ء اور ۶۰ء کے درمیان لکھی گئی آج ڈیکن ایلن (Archdeacon Allen) کے خیال میں انجیل اول ۵۰ء میں لکھی گئی چونکہ اول وسوم کے مصنفین ایک دوسرے کی تصنیفات سے مستفنی ہیں اور دونوں مقدس مرقس کی انجیل کا استعمال کرتے ہیں۔ پس انجیل دوم ۵۰ء سے پہلے مختلف اور دور دراز مقامات میں مقبول عام ہو چکی تھی۔ لہذا وہ ۴۰ء کے قریب لکھی گئی سیدنا مسیح کی وفات کے دس سال کے اندر اندر احاطہ تحریر میں آگئی۔ جب واقعات صلیب و قیامت و صعود آسمانی ہنوز شاگردوں کے دلوں میں تازہ تھے۔ سرولیم ریمزے کا خیال ہم درج کر چکے ہیں کہ نسخہ "ک" سیدنا مسیح کی عین حیات میں لکھا گیا تھا۔ پس ان علماء کے خیال میں ہمارے اصلی ماخذوں میں سے ایک سیدنا مسیح کی حیات میں لکھا گیا اور دوسرا آپ کی وفات کے دس سال کے اندر لکھا گیا اور سب سے بعد کی انجیل وفات کے صرف بیس سال کے اندر احاطہ تحریر میں آئی۔ ان سے زیادہ معتبر اور مستند کتاب کا ہونا ناممکنات میں سے ہے۔

پس اہل مغرب کی گذشتہ ڈیڑھ سو سال کی مساعی جمیلہ نے یہ ثابت کر دیا ہے کہ ہماری انجیلیں لاثانی کتب مقدسہ میں اور اعتبار کے لحاظ سے وہ آپ ہی اپنی نظیر ہیں ہم اس کے ثبوت میں مشہور مصنف ایڈورڈ مائر (Edward Meyer) کے الفاظ کو پیش کرتے ہیں جس نے مخالفانہ نظر سے لیکن بغیر

<sup>10</sup> Quoted by Charles Gore in Jesus of Nazareth. pp.191-192

<sup>9</sup> Reckham, The Acts of Apostles pp.1.1v

صاحب کی حین حیات میں قرآنی سورتوں میں اس قدر تفاوت تھا کہ صحیح مسلم میں عمر بن خطا کا قول ہے کہ "میں نے ہشام بن حکیم کو سورہ فرقان اور لوگوں کے خلاف پڑھتے سنا اور رسول اللہ مجھ کو یہ سورہ پڑھا چکے تھے سو میں قریب تھا کہ اس سے بھڑجاؤں مگر میں نے اسے مہلت دی یہاں تک کہ وہ (نماز) پڑھ چکا۔ پھر میں اس کی چادر اس کے گلے میں ڈال کر اس کو رسول اللہ تک کھینچتا لایا"۔ (کتاب فضیلت القرآن) بخاری سے مشکوٰۃ میں "ابن مسعود سے روایت ہے کہ میں نے ایک شخص کو (قرآن) پڑھتے سنا اور میں نے نبی ﷺ کو اس کے خلاف پڑھتے سنا تھا۔ پس میں اس کو نبی ﷺ کے پاس لایا"۔ (باب فضائل القرآن) زید بن ثابت ہم کو بتاتا ہے کہ "جب نبی ﷺ نے وفات پائی تو قرآن کسی شے میں جمع نہ تھا"۔ (اتقان نوع ۱۹) حضرت ابو بکر کے عہد خلافت میں جب قرآن کے حافظ جنگِ یمامہ میں کثرت سے قتل ہو گئے۔ اور "یہ اندیشہ پیدا ہوا کہ بہت سے حصہ قرآن کا ضائع ہو جائے تو زید بن ثابت نے جا بجا قرآن کو کھوج کیا اور اس کو کھجور کے پتوں، پتھروں کی تختیوں، کاغذ کے پرزوں، چرٹے کے پارچوں، شانے کی بڈیوں، پہلو کی بڈیوں اور کجادہ کی لکڑیوں اور آدمیوں کے سینوں پر نہایت منتشر حالت میں پایا" لیکن حضرت عمر کے قرآن کو مرتب کر نیلے باوجود خلافت عثمانیہ میں قرآن میں اس قدرت اختلاف موجود تھا کہ حضرت عثمان کو از سر قرآن کی تالیف کرنی پڑی۔

اور اس نے مصحف عثمانی کے سوا تمام قرآن کے نسخے اور حصے نذر آتش کر کے ان کثیر التعداد اختلافات کا خاتمہ کر دیا۔

اسلامی احادیث کا کچھ نہ پوچھو۔ امام بخاری نے حضرت محمد کی وفات کے تقریباً اڑھائی سو سال بعد چھ لاکھ احادیث جمع کیں لیکن صرف چار ہزار کو مستند قرار دیا۔ اور چالیس ہزار راویوں میں سے صرف دو ہزار کو معتبر سمجھا۔ امام مسلم نے حضرت محمد کی وفات کے اڑھائی سو سال بعد تین لاکھ حدیثیں جمع کیں لیکن صرف چار ہزار کو صحیح یا تقریباً صحیح قرار دیا۔ ابو داؤد نے حضرت محمد کی وفات کے تقریباً پونے تین سو سال بعد پانچ لاکھ احادیث، جمع کیں۔ لیکن صرف چار ہزار آٹھ سو کو درج کر کے کہا "میں نے اپنی کتاب میں صحیح کو جمع کیا ہے اور ان کو جو مجھے صحیح معلوم دیں یا وہ جو میں نے صحیح خیال کیں"۔ اس قدر کاوش کے بعد بھی علمائے اسلام ان کتب کی احادیث میں سے ایک بڑی تعداد کو غیر معتبر ضعیف موضوع اور بے سرو پا تصور کرتے ہیں مذکورہ بالا واقعات اس امر کی دلیل ہیں کہ اصلی اسلامی تعلیم کو معلوم کرنے کے لئے اسلامی ماخذ کس قدر ناقص اور پایہ اعتبار سے ساقط ہیں۔ ہر روشن خیال شخص دیکھ سکتا ہے کہ ان ذرائع اور مسیحی تعلیم کے ماخذوں کے پایہ اعتبار میں زمین و آسمان کا فرق ہے۔

بہیں تفاوتِ راہ از کجاست تا بکجا

## (۴) انجیل چہارم

ہم نے دیدہ و دانستہ انجیل چہارم کا ان ماخذوں کے تحت میں ذکر نہیں کیا نفاذ انا جیل ثلاثہ کی نسبت مسلم نتائج پر پہنچ چکے ہیں۔ لیکن انجیل چہارم ہنوز زیر بحث اس کے ذکر نہ کرنے سے ہمارا یہ مطلب نہیں کہ یہ انجیل پایہ اعتبار سے ساقط ہے۔

اس کا تواریخی پایہ بہت بڑا<sup>11</sup> ہے۔ مثلاً تقریباً سب علماء اس امر پر متفق ہیں کہ واقعہ تصلیب کی صحیح تاریخ صرف اسی انجیل میں محفوظ ہے۔ پھر انا جیل ثلاثہ ہم کو کنایتاً بتاتی ہیں کہ کلمتہ اللہ نے یروشلیم اور یہودیہ میں بھی منادی کی تھی لیکن یہ منادی صرف اسی انجیل میں محفوظ ہے اور اس انجیل کی تعلیم یہودیہ کے حسب حال بھی ہے کیونکہ وہاں گلیل کے جاہل نہیں بلکہ علمائے فقہیہ اور فریسی رہتے تھے۔ علاوہ ازیں یہ ایک مرنا ممکن ہے کہ کلمتہ اللہ نے اپنی تیس سالہ زندگی میں صرف وہی کلمات فرمائے ہوں جو انا جیل ثلاثہ میں مندرج ہیں اور ان کے علاوہ آپ کی زبان معجز بیان سے ایک لفظ بھی نہ نکلا ہو۔ لہذا یہ امر یقینی ہے کہ انجیل چہارم کے اگر تمام کلمات نہیں تو اکثر کلمات ضرور سیدنا مسیح کے منہ سے صادر ہوئے تھے لیکن اس رسالہ میں چند وجوہ کے باعث ہم سیدنا مسیح کی تعلیم کو معلوم کرنے کے لئے انجیل چہارم کا تفصیلی

ذکر نہ کریں گے اور اس سے صرف ان کلمات اور واقعات کو اختیار کریں گے جو انا جیل ثلاثہ کے ساتھ مطابقت رکھتے ہیں اور ان انا جیل کی تعلیم پر روشنی ڈالتے ہیں کیونکہ مخالف و موافق دونوں اس امر پر متفق ہیں کہ انا جیل ثلاثہ میں منجبتی عالمین کی تعلیم محفوظ ہے۔

## (۵) انجیل کی زبان اور متن کی صحت

بعض اصحاب انجیلی تعلیم کی صحت پر یہ اعتراض کرتے ہیں کہ کلمتہ اللہ نے تو آرامی زبان میں تعلیم دی۔ لیکن انجیل یونانی زبان میں ہے لہذا زبان کے اختلاف کا اثر مسیحی تعلیم پر ضرور پڑا ہوگا۔ یہ سچ کہ آستخاوند کی مادری زبان آرامی تھی چنانچہ ڈاکٹر فروریدر کہتا ہے "مسیح یونانی زبان نہیں بولتے تھے اس میں شک نہیں کہ وہ آرامی زبان میں گفتگو کیا کرتے تھے جو اس زمانہ میں کنعان کی زبان تھی<sup>12</sup>۔ لیکن اس اعتراض میں کچھ وزن تب ہی ہو سکتا جب معترض یہ ثابت کر سکے کہ کلمتہ اللہ کے آرامی کلمات اور موجودہ انا جیل کے یونانی الفاظ میں مغائرت اور تضاد ہے۔ جو اشخاص آرامی اور یونانی زبانوں سے واقف ہیں وہ جانتے ہیں کہ مغائرت اور تضاد یک طرفہ، دونوں میں حیرت انگیز مطابقت ہے۔

<sup>12</sup> Fairweather, Jesus and the Greeks. p.271.

<sup>11</sup> Sanday, Criticism of the Fourth Gospel.

ہم سطور بالا میں لکھ آئے ہیں کہ کلمتہ اللہ کی حین حیات ہی آپ کے کلمات طیبات آرمی زبان میں احاطہ تحریر میں آپکے تھے علاوہ ازیں جن رسالوں کا ذکر مقدس لوقا کرتا ہے (۱:۱) وہ بھی ابتدائی زمانہ میں آرمی زبان میں تحریر ہو چکے تھے اور یہ ایک قدرتی بات بھی تھی۔ کیونکہ آئندہ اوند کے اولین شاگرد یہودی تھے جن کے لئے آرمی زبان میں ان رسالوں کا ہونا لازمی امر تھا تاکہ وہ سیدنا مسیح کے کلمات اور سونح حیات سے خود واقف ہو سکیں اور دوسروں میں ان کی تبلیغ کر سکیں۔

کتاب اعمال الرسل سے ظاہر ہے کہ صعود آسمانی کے واقعہ کے چند سالوں کے اندر اندر یہود ہزاروں کی تعداد میں مسیحیت کے حلقہ بگوش ہو گئے اور یہ تحریک سلطنت روم کے ہر قریہ اور شہر میں پھیلتی گئی۔ پس ضرورت کو مد نظر رکھ کر ان غیر یہود مسیحیوں کے لئے ان رسالوں کا یونانی زبان میں ترجمہ کیا گیا تاکہ مختلف ممالک کی کلیسیائیں انجیل کے جانفزا امثدہ سے بہرہ ور ہو سکیں۔

منجی عالمین کی وفات کے تیس سال بعد یروشلیم کی بربادی کا سانحہ جاگاہ پیش آیا اور یہودی قوم خستہ اور تباہ حال ہو کر پراگندہ ہو گئی جس کی وجہ سے آرمی زبان ختم ہو گئی اور یونانی کو ہر مہذب ملک میں بیش از پیش فروغ حاصل ہو گیا۔ اس کا قدرتی نتیجہ یہ ہوا کہ اناجیل اربعہ کی نقلیں آرمی زبان میں کم اور یونانی زبان میں زیادہ ہوتی گئیں۔ حتیٰ کہ ایک وقت ایسا آیا۔ جب آرمی

زبان کے نسخے نادر ہو کر آہستہ آہستہ معدوم ہو گئے اور دوسری تیسری صدی مسیحی کے صرف یونانی زبان کے نسخے ہی نقل ہوتے ہو گئے۔

ڈاکٹری ٹوری G.G Torray پروفیسر برنی Burney آرچڈیکن ایلن Allen وغیرہ علماء کا گروہ کہتا ہے کہ اناجیل اربعہ کا یونانی متن ان آرمی اناجیل کا لفظی ترجمہ ہے جو ۴۰ء اور ۵۰ء کے درمیان یعنی منجی عالمین کی وفات کے دس بیس سال کے اندر انجیل نویسوں نے آرمی زبان میں تصنیف کی تھیں دیگر علماء کا یہ خیال ہے کہ یونانی اناجیل اصل آرمی ماخزوں سے ۶۰ء کے بعد تصنیف کی گئیں لیکن تمام کے تمام علماء اس ایک امر پر متفق ہیں کہ آئندہ کی آرمی زبان اور موجودہ یونانی متن میں کسی قسم کی مغائرت نہیں ہے چنانچہ یہاں ڈاکٹر ہارنیک Harnack جیسے مسلم الشبوت نقاد کے الفاظ نقل کر دینے کا فی ہوں گے۔ وہ کہتا ہے " یونانی زبان جس میں اناجیل لکھی گئی ہیں۔ ان تحریرات پر ایک شفاف پردے کی طرح ہیں اور بغیر کسی کوشش کے ان کی عبارت عبرانی یا آرمی زبانوں میں ترجمہ ہو سکتی ہے۔ یہ اظہر من الشمس ہے کہ جو باتیں ان میں محفوظ ہیں ان کا تعلق ابتدائی زمانہ سے ہے اور اصلی ہیں<sup>13</sup>۔

پس ہر پہلو سے کلمتہ اللہ کی تعلیم کی صحت ثابت ہے۔

<sup>13</sup>Harnack, what is Christianity? Lect.2.

## (ب) مسیح کی آمد کے وقت ارض مقدس کے حالات

(۱-) سیاسی حالات: جب سیدنا مسیح اس دنیا میں آئے تو رومی قیصر اہل یہود پر حکمران تھے۔ آپ کی آمد سے تقریباً ساٹھ سال پہلے رومی جرنیل پومپئی Pompey نے یروشلیم فتح کر لیا تھا۔ اور حشمونی خاندان کے آخری یہودی بادشاہ اور اس کے ہزاروں ماتحتوں کو مقید کر کے روم لے گیا تھا لیکن گو قیصر اہل یہود پر قابض ہو گئے تھے تاہم شروع میں وہ یہودیہ پر اپنے گورنروں کے ذریعہ حکومت نہیں کرتے تھے۔ ۷۳ء قبل مسیح میں روم نے ہیرودیس اعظم کو ارض مقدس پر حکمران مقرر کیا۔ یہ شخص نسلاً ادومی تھا۔ جن سے اہل یہود سخت عداوت رکھتے تھے۔ ہیرودیس یہودی مذہب رکھتا تھا لیکن یونانیت کی جانب بہت راغب تھا۔ جہاں اس نے خداوند یہوواہ کے لئے یروشلیم میں ایک بیکل کھڑی کر دی تھی وہاں مشرکانہ معبودوں کے لئے اس نے مختلف ممالک میں بجا بجا شہر آباد کئے تھے اور عظیم الشان مندر بھی تعمیر کر دیئے۔ اس کا لشکر جبار، تھریس، جرمنی، اور بنگال (Thrace, Germany & Gaul) کے باشندوں سے بھرا پڑا تھا اور اگر اس کو کسی شخص کی وفاداری پر شبہ ہوتا تو فوراً اس کا کام تمام کر دیتا۔ حتیٰ کہ وہ اپنے خاندان کے شرکاء کے خون کا پیاسا ہو گیا۔ اور اس نے ان میں سے بہتیروں کو موت کے گھاٹ اتار دیا۔ بالآخر سیدنا مسیح کی پیدائش کے ایک دو سال بعد ۴ء قبل مسیح) اس نے وفات پائی اور اس کے بعد اس کی مملکت اس کے بیٹوں میں تقسیم کر دی گئی۔ لیکن ملک میں فتنہ

وفساد بڑھتا گیا اور بغاوتوں کی وجہ سے خون کی ندیاں بہ گئیں چنانچہ ہیرودیس کی موت کے تھوڑی دیر بعد دو ہزار یہودی یروشلیم میں مصلوب کئے گئے۔ لیکن صورت حالات نہ بدلی۔ نو سال تک یہی حال رہا بالآخر قیصر اگستس نے بجز اس کے کوئی چارہ نہ دیکھا کہ یہودیہ کو اپنی سلطنت میں شامل کر کے قیصرہ میں ایک گورنر مقرر کر دے۔ کلمۃ اللہ کی بعثت کے وقت پنطوس پلاطوس پانچواں گورنر تھا۔ اس نے دس سال تک (۲۶ء تا ۳۶ء) حکومت کی۔

## (۲-) اہل یہود کے مذہبی فرقے

اہل یہود مشرک کے جانی دشمن اور موحد تھے۔ وہ توحید کے قائل اور انبیاء اللہ اور کتب سماوی کے ماننے والے تھے سیدنا مسیح کے ہم عصر یہودیوں کے عموماً دو فریق تھے۔

### اول صدوقی - اس پولٹیکل پارٹی میں بالعموم یہودی اور امراء

مشرقا اور سردار کاہن داخل تھے۔ یہ لوگ یونانی خیالات سے متاثر ہو چکے تھے لہذا ڈاکٹر یہودی خیالات کے نہیں تھے۔ رومی زمانہ میں گوان کا اقتدار کم ہو گیا تھا تاہم سردار کاہن اسی پارٹی کے شرکاء ہوتے تھے۔ یہودیوں کی مجلس سنہیڈرن میں ان کو بڑا رسوخ حاصل تھا۔ اس مجلس کو رومی فرمانرواؤں کے ماتحت بڑا اختیار حاصل تھا صدوقیوں کا حلقہ رسوخ زیادہ تر یروشلیم کا علاقہ اور بیکل کی چاردیوار تھی لہذا ان کو اپنا رسوخ قائم رکھنے کے لئے اپنے مخالفت فریسیوں کی

پالیسی پر عمل درآمد کرنا پڑتا تھا۔ کیونکہ عوام الناس میں ان کا رسوخ بڑا زبردست تھا۔ چونکہ ان کا نصب العین اپنے حقوق کی حفاظت اور ملک کی سیاسی فلاح و بہبودی تھی لہذا قومی اور مذہبی پاکیزگی کی طرف وہ چنداں دھیان نہیں کرتے تھے چونکہ وہ مرفہ الحال تھے لہذا وہ موجودہ حالات سے خوش اور ہر طرح کے انقلاب سے متنفر تھے کیونکہ ان کو ہر وقت یہ خدشہ دامنگیر تھا کہ کہیں رومی فاتحین ان کے حقوق اور اختیارات نہ چھین لیں (انجیل شریف راوی حضرت یوحنا ۱۱: ۴۸) درحقیقت یہی لوگ تھے جنہوں نے ابن اللہ کو مصلوب کروایا تھا۔ (انجیل شریف راوی حضرت مرقس ۱۵: ۱۰ تا ۱۱)۔

**دوم۔ فریسی۔** عوام الناس میں فریسیوں کے خیالات گھر کر چکے تھے۔ کیونکہ سیدنا مسیح کے زمانہ کی یہودیت درحقیقت فریسی خیالات پر ہی مشتمل تھی۔ چونکہ یہ جماعت اہل شرک کے ساتھ قید بابل کے زمانہ سے برسر پیکار رہی۔ لہذا اس کے شرکاء ہمیشہ کٹر خیالات کے تھے۔ خدا کی وحدانیت عبادتخانوں کی نماز، عہد عتیق کی کتب اور ان کے فقہیوں کی تفاسیر و روایات روز سبت پر سختی سے عمل درآمد اور اہل شرک کی رسوم سے بیزاری، اس جماعت کے اجزائے ایمان اور ظفرائے امتیاز تھے۔ مکابہوں کے زمانہ میں (از ۱۳۵ء قبل مسیح تا ۱۰۵ء قبل مسیح) یہ پارٹی صدوقیوں سے الگ ہو گئی تھی۔ ان کی حتی الوسع یہ کوشش تھی کہ جس طرح صدوقی سردار کاہن ہیکل کی چار دیواری کے

اندر رسمی طور پر پاک رہتے تھے وہ اپنی روزمرہ زندگی میں رسمی پاکیزگی حاصل کریں۔

فریسیوں کی تعلیم ذیل کے امور میں صدوقیوں کی تعلیم سے مختلف تھی۔

(۱)۔ صدوقی غالباً صرف موسوی شریعت یعنی عہد عتیق کی پہلی پانچ کتب کے قائل تھے۔ لیکن فریسی اس کے علاوہ دیگر صحائف انبیاء، اور "باپ دادوں کی روایات"۔ علم فقہ کو بھی اشد ضروری خیال کرتے تھے۔ (انجیل شریف راوی حضرت متی ۱۵: ۲، راوی حضرت مرقس ۷: ۳)۔

(۲)۔ فریسی حیات بعد از ممات، قیامت، فرشتگان، جنت و دوزخ، عالم، ارواح اور مسیح موعود کی بادشاہت کے قائل تھے۔ لیکن صدوقی ان امور کو نہیں مانتے تھے۔ (انجیل شریف راوی حضرت متی ۲۲: ۲۲۔ راوی حضرت مرقس ۱۲: ۱۸۔ اعمال ۲۳: ۸)۔

(۳)۔ فریسی مسئلہ جبر اور خود مختاری کے قائل تھے۔ لیکن صدوقی جبر اور تقدیر کے منکر تھے۔

(۴)۔ فریسی محب وطن تھے۔ لیکن خدا کو سیاسی سلطان مان کر ہر طرح کے دنیاوی بادشاہ (یہودی اور غیر یہودی) مخالف تھے۔

(۵)۔ فریسی یہودیت کی تبلیغ کے حامی تھے۔ اور غیر اقوام کو یہودیت کے حلقہ میں داخل کرتے تھے۔ ربی حلیل کا قول ہے کہ "لوگوں کو پیار

کرو، اور ان کو شریعت کے پاس لاؤ۔" لیکن صدوقی تبلیغی کوششوں کی پرواہ نہیں کرتے تھے۔

(۶) صدوقیوں کا حلقہ رسوخ ہیکل کی چار دیواری تک محدود تھا۔ لیکن فریسیوں کا رسوخ عبادت خانوں اور ربیوں کی درسگاہوں کے ذریعہ عوام الناس میں پھیلا ہوا تھا۔

فریسیوں کا ایک بڑا گروہ ایسا تھا جس کے شرکاء تین گواہوں کے سامنے یہ وعدے کیا کرتے تھے کہ وہ تمام اشیائے خوردنی پر دہ دیکھی ادا کریں گے " اور گنہگاروں کے ساتھ کسی طرح کا میل نہیں رکھیں گے اور رسمی پاکیزگی کو ہمیشہ مد نظر رکھیں گے۔

فریسیوں کی ایک بڑی تعداد فقیہوں کی تھی۔ شریعت اور احکام الہی اور بزرگوں کی روایات کا مطالعہ کرنا ان کا شب و روز شغل تھا (زبور ۱: ۲) اسی فاضل گروہ کے اصولوں پر فریسی چلتے تھے (انجیل شریف - متی ۲: ۱۶، لوقا ۵: ۳۰) چونکہ صدوقی بھی توریت شریف پر ایمان رکھتے تھے۔ لہذا ان کے بھی فقیہ تھے جو صرف شریعت کے مطالعہ میں مصروف رہتے تھے۔ اناجیل سے ظاہر ہے کہ فقیہ اعلیٰ مراتب پر فائز تھے کیونکہ جہاں سردار کاہنوں اور بزرگوں کا ذکر آتا ہے وہاں فقیہ بھی اسی زمرہ میں شمار کئے جاتے ہیں (متی ۲۰: ۱۸ - لوقا ۲۰: ۱۰ - متی ۲۶: ۵۷ وغیرہ) فقیہوں نے عوام میں کاہنوں کی جگہ غضب کر لی تھی۔ اور لوگوں کو عبادت خانوں میں اور ربیوں کی درسگاہ میں تعلیم

دیتے تھے۔ عوام الناس ان سے مرعوب رہتے تھے۔ انہی فقیہوں کے جانشینوں نے مابعد کے زمانہ میں ظالمود کو مرتب کیا۔ اس گروہ کے اندر بھی اختلافات اور فرقہ بندیوں موجود تھیں۔ مثلاً ہیروڈیس اعظم کے زمانہ میں ربی حلیل اور ربی شمعون کے مقلدین موجود تھے لیکن گروہ کے باہر شخص ان کے فتاویٰ کے سامنے سر تسلیم خم کرتا تھا۔

کلمۃ اللہ کے زمانہ میں یہودی اصلاح کی سخت محتاج تھی۔ یہودی ربیوں نے شریعت پر کاربند ہونا اخلاقی زندگی کا مترادف قرار دے رکھا تھا۔ پس ان کا یہ خیال تھا کہ جو شخص شریعت کو جانتا اور اس پر عمل کرتا ہے وہ نیک ہے اور جو شریعت کو نہیں جانتا اور اس پر عمل نہیں کرتا وہ بد ہے۔ لیکن شریعت ظاہری افعال پر ہی نگاہ کر سکتی ہے لہذا فریسی انسانی جذبات اور خیالات کو محسوب نہیں کرتے تھے علاوہ ازیں بزرگوں کی روایات نے لوگوں کا دم ناک میں کر رکھا تھا۔ کیونکہ اول تو شریعت پر کاربند ہونا کوئی آسان امر نہیں تھا اس پر طرہ یہ کہ بزرگوں کی روایات پر کاربند ہونا بھی شریعت کی طرح لازمی قرار دیا گیا تھا۔ حالانکہ ان قوانین میں سے چند ایسے تھے جن پر عمل کرنا اچھا نہ تھا (مرقس ۷: ۱۱ تا ۱۲) عوام الناس کے لئے یہ قوانین بڑے بھاری بوجھ تھے " اور جو ان پر عمل کرتے تھے وہ اپنے آپ کو دوسروں سے اعلیٰ و افضل شمار کرتے تھے (لوقا ۱۸: ۱۱ تا ۱۳) جس کا قدرتی نتیجہ یہ ہوا کہ ان کی روحانی حالت روز بروز زوال پذیر ہوتی گئی۔

کو آزادی عطا کی ہوئی ہے یہی وجہ تھی کہ یہ صوبہ ان تمام بغاوتوں کا مرکز تھا جو رومی حکومت کے خلاف ہوتی تھیں ان کے سرغنہ بھی گلیلی ہوتے تھے اور جو شخص بھی مسیح ہونے کا دعویٰ کرتا وہ اس کے پیچھے لڑنے مرنے کو تیار ہو جاتے تھے۔ ان میں انتہا پسندوں کا ایک گروہ تھا "جو غیرت مند" یا زیلوٹس Zealots کہلاتا تھا۔ سیدنا مسیح کا ایک شاگرد بھی اس گروہ کا ممبر تھا (لوقا ۶: ۱۵)۔

### (ج) سیدنا مسیح کا طریقہ تعلیم

انا جیل کلمۃ اللہ کی نسبت بہت سی باتیں مندرج ہیں۔ لیکن جو بات سب سے زیادہ آپ کی نسبت بار بار تحریر کی گئی ہے۔ وہ یہ ہے کہ آپ ایک معلم تھے جو شب و روز لوگوں کو تعلیم دینے میں مشغول رہتے تھے۔ آپ کی تعلیم صرف کلمات پر ہی مشتمل نہ تھی۔ بلکہ آپ اپنی نشست و برخاست رفتار و گفتار، انداز گفتگو۔ اور طرز زندگی وغیرہ کے کامل نمونہ سے نہایت موثر طور پر تعلیم دیتے تھے۔

### (۱) کلمۃ اللہ کا مکتب

ہم ذکر کر چکے ہیں کہ گلیل کا صوبہ فریسی خیالات کا ایک محکم قلعہ تھا۔ کلمۃ اللہ کے خیالات نے اس فضا میں پرورش پائی تھی۔ آپ نے شریعت اور صحف انبیاء کا بخوبی مطالعہ فرمایا تھا۔ لیکن اس کے ساتھ ہی آپ نے صحیفہ

جس طرح فریسی اور فقیہ یہود عامتہ الناس کو بنظر حقارت دیکھتے تھے اسی طرح اہل یہود دیگر اقوام عالم کو بنظر حقارت دیکھتے تھے اور اپنے آپ کو افضل و اعلیٰ خیال کرتے تھے۔ آل ابراہیم میں سے ہونا ان کے لئے مایہ ناز تھا۔ اور یہی فخر ان کے مذہب کا جزو لاینفک تھا اور وہ اپنے آپ کو خدا کی برگزیدہ قوم خیال کرتے تھے۔ اور اگر اقوام عالم سے الگ تنگ رہتے تھے تا کہ ناپاک نہ ہو جائیں۔ وہ آل ابراہیم ہونا جنت میں داخل ہونے کے لئے کافی سمجھتے تھے پس وہ اپنے اخلاق کو سدھارنے کی طرف متوجہ نہیں ہوتے تھے۔ چنانچہ فاضل یہودی ڈاکٹر مونٹی فیوری (Montefiore) کہتا ہے کہ "اہل یہود کو اس امر کا پختہ یقین تھا کہ وہ آل ابراہیم ہونے کی وجہ سے ہمیشہ کی زندگی کی برکات میں شریک ہوں گے۔ ان کا یہ ایمان تھا کہ بااستثنائے چند انتہائی گنہگاروں کے تمام یہود کا حصہ ہمیشہ کی زندگی میں ہوگا<sup>14</sup>۔

منجسی عالمین کے زمانہ میں ہم کو اچھے اور بُرے فریسی دونوں ملتے ہیں۔ جہاں ایسے فریسی تھے جنہوں نے صدوقیوں کے ساتھ سازش کر کے ابن اللہ کو صلیب دلوادی تھی۔ وہاں زکریا۔ یوسف، ایلسبات، شمعون اور یوسف آرمتیہ جیسے راستاز فریسی بھی موجود تھے۔

گلیل کا صوبہ فریسیوں کا محکم قلعہ تھا۔ اسکے باشندے مسیح موعود کی آمد کے انتظار میں رہتے تھے۔ وہ رومیوں کے غلام تھے۔ پر سمجھتے تھے کہ خدا نے ان

<sup>14</sup>Encyclopedia Biblica Vol.4.p.2440.

فطرت کا مطالعہ بھی کیا تھا جس کی جھلک ہم کو اناجیل میں ملتی ہے۔ آپ ہمیشہ آسمانی باپ کی رفاقت میں رہتے تھے۔ اور اس رفاقت نے آپ پر الٰہی معرفت کے کرشمے ظاہر کر دیئے تھے جو آپ کی زبان حقیقت ترجمان سے صادر ہوتے تھے آپ کی جدت پسند طبع فریسیوں اور ربیوں کی تعلیم سے مستغنی تھی۔ آپ کتب سماوی کی ایسی نرالی تفسیر کیا کرتے تھے کہ سامعین انگشت بدندان رہے جاتے اور بے اختیار کہتے کہ وہ ان کو "فقہیوں کی طرح نہیں بلکہ صاحب اختیار کی طرح تعلیم دیتا تھا" (مرقس ۱: ۲۲- متی ۷: ۲۸ تا ۲۹) یہی وجہ تھی کہ "عام لوگ خوشی سے" - آپ کی تعلیم کو سنتے تھے۔ (مرقس ۱۲: ۳۷) یہاں تک کہ بحیرٹوں کی بحیرٹیں آپ کی تلاش کرتی ہوئی آپ کے پاس آکر منت کرتیں کہ "ہمارے پاس نہ جا"۔ (لوقا ۴: ۲۳) جب ہم ربیوں کی تفسیروں کے بعد کلمۃ اللہ کے اقوال پڑھتے ہیں۔ تو ہمیں ایسا معلوم ہوتا ہے کہ ہم ایک تنگ و تاریک زندان سے جہاں دم گھٹتا تھا آزاد ہو کر خدا کی عطا کردہ تازہ ہوا میں نکل آئے ہیں۔ عہد عتیق کی کتب سماوی کے حقیقی اور اصلی مطالب اور مقاصد کو کلمۃ اللہ نے کما حقہ، سمجھا آپ کی تعلیم سے یہ ظاہر ہو جاتا ہے کہ آپ میں اور خدا میں کوئی درمیانی نہیں تھا اور آپ سیدھا خدا سے حاصل کر کے لوگوں کو تعلیم دیتے تھے۔ آپ نے خود فرمایا "جو ہم جانتے ہیں وہ کہتے ہیں اور جسے ہم نے دیکھا ہے۔ اس کی گواہی دیتے ہیں" (یوحنا ۳: ۱۱) آپ یہودی ربیوں کے اقوال کا حوالہ نہیں دیتے تھے "آپ یہ نہیں کہتے تھے کہ

میرے فلاں استاد نے فلاں بات کہی ہے۔ آپ کبھی کبھی شریعت اور صحف انبیاء کا ذکر کرتے تھے لیکن آپ نے ان کتب کو اپنی تقریر الفاظ کی بنیاد نہ بنایا آپ وہی پیغام دیتے تھے اور وہی کلام منہ سے نکالتے تھے جو خدا کی روح آپ کو بولنے پر راغب کرتی تھی<sup>15</sup>۔

لیکن فریسیوں، فقہیوں اور ربیوں کی نگاہ میں کلمۃ اللہ عامۃ الناس میں سے ایک جاہل تھے جنہوں نے کسی یہودی ربی کے قدموں میں بیٹھ کر علم الہیات کی تحصیل نہیں کی تھی یہودی ربی ان لوگوں کو جو ربیوں کے قدموں میں بیٹھ کر حاصل نہیں کرتے تھے "جاہل"، حیوان مطلق، "سامری" وغیرہ کہتے تھے<sup>16</sup>۔ کلمۃ اللہ جیسے "امی" اور ناتجربہ کار تیس سالہ جوان کا بزرگان دین کو کھنا کہ "تم گمراہ ہو کیونکہ نہ کتاب مقدس کو جانتے ہو نہ خدا کی قدرت سے واقف ہو"۔ (مرقس ۱۲: ۲۴) ان کی نظر میں پُرانے درجے کی حماقت اور ناقابل برداشت گستاخی تھی۔ یہودی ربیوں کا طبقہ رجعت پسند تھا ان کا یہ قاعدہ تھا کہ مکھی پر مکھی مارتے تھے۔ اور مروجہ عقائد سے باہر ایک قدم بھی نہیں تھے۔ جب تک ان کے قول کے لئے ان کے پاس معتقدین سے کسی مستند عالم کی سند موجود نہ ہو۔ ع

آپچہ استاد ازل گفت ہماں میگوئم

<sup>15</sup> Montefiore, Hibbert Lectures. p.482

<sup>16</sup> Montefiore, Religious Teachings of Jesus Christ. pp.113-4

شنید شب در کتب خانہ من  
 بہ پروانہ گفت کرم کتابی  
 باورق سینا نشین گرفتیم  
 بے دیدم از نسخہ فارابی  
 نفصیہ ام حکمت زندگی را  
 ہماں تیرہ روزم ز بے آفتابی  
 نگو گفت پروانہ نیم سوزے  
 کہ ایں نکتہ رادار کتابے نیابی  
 تپش مے کند زندہ تر زندگی را  
 تپش مے دبدبال و پر زندگی را

## (۲-) کلمۃ اللہ کے سامعین

فریسی معلم عوام الناس کو بنظرِ حقارت دیکھتے تھے۔ لفظ "فریسی" کا مطلب ہی "عوام الناس سے الگ" رہنا ہے۔ ان کا مقولہ تھا کہ "یہ عام لوگوں جو شریعت سے واقف نہیں لعنتی ہیں"۔ (یوحنا ۷: ۴۹) وہ "گھنوںے ہیں۔ اور ان کی عورتیں ناپاک حشرت الارض ہیں"۔ ان کا یہ خیال تھا کہ وہ عام لوگوں کو چھونے سے ناپاک ہو جاتے ہیں۔ عوام جس پھل کو ہاتھ لگائیں وہ ناپاک ہو جاتا ہے اور کہ وہ حیوانات سے بدتر ہیں اور ان کی شہادت قابلِ قبول

فقہ عام معنوں میں "صاحب اختیار" معلم تھے۔ وہ اسرائیلی نظام کے مقبول شدہ اور مقرر کردہ استاد تھے۔ لیکن گو عوام الناس جاہل تھے۔ تاہم ان میں اس قدر عقل ضرور تھی کہ وہ ان معلموں میں اور خدا کے فرستادہ معلم میں تمیز کر سکیں۔ جب وہ کلمۃ اللہ کی زبان معجز بیان سے الٰہی حقائق سنتے تو بے ساختہ بول اٹھتے کہ "آپ ان کو فقیہوں کی طرح نہیں بلکہ صاحب اختیار لوگوں کی طرح تعلیم دیتے تھے (مرقس ۲: ۷) کلمۃ اللہ جو ان فریسیوں کی آنکھوں میں ایک معمولی نوخیز جوان تھے (متی ۱۳: ۵۶) نہ کسی مستند عالم کی سند کی پرواہ کرتے تھے اور نہ کسی مروجہ عقیدہ کا لحاظ رکھتے تھے بلکہ ظاہری رسوم و رواج کو بیدریغ پاؤں تلے روندتے تھے۔ اور ایسی تعلیم دیتے تھے جس سے ربیوں کے کان مانوس نہیں تھے اور جو بعض اوقات ان کی نظر میں کفر سے کم نہ تھی (مرقس ۲: ۷) پس وہ چڑ کر آپے سے باہر ہو جاتے اور کلمۃ اللہ سے پوچھتے "تو ان کاموں کو کس کے اختیار سے کرتا ہے؟ وہ کون ہے جس نے تجھ کو یہ اختیار دیا ہے (مرقس ۱۱: ۲۸-۲۹) لوقا ۲۰: ۲) یہودی ربی کتابوں کے کیرٹے تھے (جوابات بات پر مسلم الثبوت استادوں اور بزرگانِ دین اور مقتدایانِ یہودیت کے اقوال اپنی تائید میں پیش کیا کرتے تھے اور منطقیانہ استدلال سے کام لیتے تھے لیکن معرفت الٰہی کی کنجی کلمۃ اللہ کے پاس ہی تھی۔ کیونکہ عشق الٰہی کی آگ آپ کے سینہ میں بھڑکتی تھی۔ مرحوم ڈاکٹر اقبال کیا خوب فرماتے ہیں کہ:

نہیں<sup>17</sup>۔ ربی حلیل کا قول تھا کہ "کوئی اجد گنوار گناہ کرنے سے نہیں جھجک سکتا اور عامتہ الناس صالح نہیں ہو سکتے"<sup>18</sup>۔ حکم تھا کہ "اگر ان میں سے کوئی شخص صالح بھی ہو تو بھی اس کے پڑوس میں مت رہو۔ ان کے عبادت خانوں میں ان کے پاس بیٹھنا موت سے بدتر خیال کیا جاتا تھا"<sup>19</sup> لیکن کلمۃ اللہ عوام الناس کو کوڑ مغز بے بصیرت یا ملعون خیال نہیں کرتے تھے بلکہ آپ کی دلی آرزو تھی کہ عام لوگ پیغام الہی کو سنیں۔ اور سوچ سمجھ کر اس کو قبول کریں (متی ۱۳: ۱۶) آپ کا دل عوام الناس کی ابتر حالت کو دیکھ کر بھرا آتا (متی ۱۳: ۱۴)۔ کیونکہ ان کا کوئی حقیقی معلم اور ہمدرد نہ تھا "وہ ان بھیڑوں کی مانند تھے جن کا چرواہا نہ ہو" (مرقس ۶: ۲۴) ان کی جہالت آپ کے دل میں بے صبری کی جگہ ترس اور محبت کے جذبات پیدا کرتی تھی (متی ۹: ۳۶) یہی وجہ تھی کہ کہ جہاں ربیوں میں اور عوام میں عداوت رہتی حتیٰ کہ ربی الیعزر کہتا ہے کہ کفارہ کے روز عوام میں سے کسی کو قتل کرنا بھی جائز ہے وہاں عوام الناس "خوشی سے آپ کی تعلیم کو سنتے تھے۔ (مرقس ۱۲: ۱۷)۔ آپ ہر وقت اور ہر جگہ الہی محبت کا پیغام لوگوں کو سناتے تھے اور فرماتے تھے کہ آپ اسی مقصد کو انجام دینے کے لئے دنیا میں بھیجے گئے ہیں (لوقا ۴: ۴۳، مرقس ۱۱: ۱۷)۔ لوگ جوق در جوق آپ کا کلام معجز نظام سننے کے لئے آتے۔ بعض اوقات شہر کا شہر

جمع ہو جاتا (مرقس ۱: ۳۲) جب آپ تعلیم دیتے تو "اتنے آدمی جمع ہو جاتے کہ "دروازہ کے پاس جگہ" بھی نہ رہتی (مرقس ۲: ۲) چونکہ گھر اتنے بڑے جم غفیر کے لئے تنگ ہوتا۔ آپ باہر جھیل کے کنارے چلے جاتے تاکہ وہاں تعلیم دیں (مرقس ۲: ۱۳) لیکن بعض اوقات وہاں بھی بھیڑ اس قدر جمع ہو جاتی کہ کھوے سے کھوا چھلتا۔ (لوقا ۸: ۴۵) اور آپ قلت جگہ کے باعث خود کشتی میں بیٹھ کر تعلیم دیتے (مرقس ۳: ۷ تا ۹)۔ بعض اوقات بھیڑ سی کشتیوں میں سوار ہو کر آپ کی تعلیم سے مستفیض ہونے کی خاطر جھیل کے دوسرے کنارے پہنچ جاتی (یوحنا ۶: ۵، ۲۴) اور کئی کئی دن تک آپ کی تعلیم سے فیض حاصل کرتی (مرقس ۸: ۲) ارض مقدس میں صدیوں سے کسی نبی کی آواز سنی نہ گئی تھی (زبور ۷۴: ۹ وغیرہ) پس جائے تعجب نہیں کہ جب خدا کا مرسل برگزیدہ آیا تو ہزاروں اس کا پیغام سننے کے لئے کوسوں بیدل پا جاتے۔ عوام الناس کے نزدیک آپ "ناصرت کے نبی" تھے جو عاموس، یسعیاہ اور یرمیاہ کی مانند تھے پس گاؤں کے گاؤں آپ کا دیدار حاصل کرنے کے لئے اور آپ کی تعلیم سے بہرہ اندوز ہونے کی خاطر دور دور سے آتے۔ جب آپ دیکھتے کہ عوام الناس بخوشی تمام آپ کے پیغام کو سنتے اور قبول کرتے ہیں تو آپ خدا کا شکر بجالاتے اور کہتے "اے باپ آسمان اور زمین کے خداوند میں تیری حمد کرتا ہوں کہ تو نے یہ باتیں داناؤں، اور عقلمندوں سے چھپائیں اور بچوں پر ظاہر کیں" (متی ۱۱: ۲۵) آپ نے ان مفلس اور عمرزدہ لوگوں کو جن کے

<sup>17</sup> Beginnings of Christianity. part 1. vol. I. p. 444

<sup>18</sup> Ibid. pp. 440-444

<sup>19</sup> Aboth .2. 6ed. Christianity pt. 1. vol. 1 p. 443.

لئے زندگی دو بھر ہو گئی تھی۔ دعوت دی اور فرمایا " اے محنت اٹھانے والو! اور بوجھ سے دبے ہوئے لوگو سب میرے پاس آؤ۔ میں تم کو آرام دوں گا۔" (متی ۱۱ : ۲۸)۔

### (۳) حلقہء حواریین

عوام الناس کو تعلیم دینے کے علاوہ کلمۃ اللہ نے حواریوں کا ایک حلقہ اپنے گرد جمع کر لیا۔ اس حلقہ میں بہت شامل ہو جاتے لیکن سیدنا مسیح نے اس کی تعداد کو بارہ سے بڑھنے نہ دیا (مرقس ۳ : ۱۳ تا ۱۴) جب ہم آئندہ اوند کے انتخاب پر نظر کرتے ہیں تو ہم حیران رہ جاتے ہیں کہ آپ نے اپنے پیغام کی تبلیغ کے لئے کسی عالم یا دولتمند یا ذمی اثر اور بارسوخ ہستی کو نہ چنا بلکہ آپ نے جاہلوں ناداروں اور مچھوؤں وغیرہ کو جو دنیا کی نظر میں حقیر تھے اس کارِ عظیم کے لئے منتخب فرمایا اور یہ طریقہ کار ہماری نظروں میں عجب ہے کیونکہ جب دنیا دار انسان کسی تحریک کو شروع کرتے ہیں تو وہ کسی مقتدر ہستی کی تلاش کرتے ہیں جو اپنے رسوخ سے اس تحریک کو چلا سکے لیکن سیدنا مسیح کا یہ طریقہ نہ تھا آپ نے غریب طبقہ کے بارہ افراد کو اپنے خاص شاگرد بنایا۔ اور ان شاگردوں کو کلمۃ اللہ نے خاص طور پر تعلیم دینی شروع کی تاکہ وہ دوسروں کو تعلیم دینے کے قابل ہو سکیں (متی ۱۰ : ۱۰، ۳۷، مرقس ۶ : ۷ تا ۱۳ - لوقا ۱۰ : ۱ - ۲۰) عوام الناس کو تعلیم دینے کے بعد ان حواریوں کو آپ خاص طور پر تعلیم دیتے

اور خلوت میں آپ ان کو اپنے کلمات طیبات کا مطلب سمجھاتے (مرقس ۴ : ۱، ۳۴) آپ نے رفتہ رفتہ ان کے ذہن کھولے تاکہ وہ موجودہ اور آئندہ واقعات کی روشنی میں آپ کی تعلیم کے مضموم کو بخوبی سمجھ سکیں۔ یہ طریقہ کار گرتابت ہو اور انہی حواریوں میں سے ایک نے آپ کے مسیح موعود اور ابن اللہ ہونے کا اقرار کیا۔ انہی حواریوں کو آپ نے اپنی زندگی کے آخری ایام میں صلیب کے پیغام کی تعلیم دی (مرقس ۹ : ۳۱) اور صلیبی موت کے مضموم کو سمجھایا۔ (مرقس ۱۰ : ۱۹ - ۱۴ : ۲۲-۲۳ - لوقا ۲۴ : ۲۵ - ۲۶ - رومیوں ۶ : ۶) آپ نے ان کے ذہن نشین کر دیا کہ ان کو کٹالیف اور مصائب کا سامنا کرنا پڑیگا۔ (متی ۵ : ۱۱ - مرقس ۸ : ۳۴ - ۱۳ : ۹ - ۱۳ وغیرہ) غرضیکہ کلمۃ اللہ نے اپنے حواریوں کو جہاں تک ان کی ناقص عقل سمجھ سکتی تھی سمجھایا یا آپ نے ان کو خاص طور پر تعلیم دی تاکہ وہ "قوت سے ملبس" ہو کر یروشلیم اور تمام یہودیہ اور سامریہ میں بلکہ زمین کی انتہا تک " (اعمال الرسل ۱ : ۸) آپ کی تعلیم کی اشاعت کر سکیں۔ تاریخ اس امر کی گواہ ہے کہ منجسٹی عالمین کی اشاعت انہی گنوار اور دہقانی حواریوں کے ذریعہ اکنافِ عالم میں ہوئی اور یہ آپ کے طریقہ تعلیم کے موثر ہونے کا بین ثبوت ہے۔

### کلمۃ اللہ کی طرزِ تعلیم :

کلمۃ اللہ نے لوگوں کو دیگر معلموں کی طرح تعلیم نہ دی۔ آپ نے افلاطون یا ارسطو یا شنکر آچاریہ کی مانند تو فلسفیانہ کتب تصنیف کیں اور نہ اپنی

تعلیم کو فلسفیانہ لباس پہنایا۔ آپ نے اپنی تعلیم کی بنیاد منطقی قضایا پر نہ رکھی اور نہ ان قضایا کے لئے آپ نے مضبوط دلائل اور بین برابریں پیش کیں کیونکہ

پائے استدلالیاں چوبیس بود

پائے چوبیس سخت بے تمکین بود

آپ نے علماء اور حکما کے طبقہ کے ساتھ مناظرہ اور مباحثہ نہ کیا۔ لیکن تاہم آپ کی تعلیم نے دنیا کی کایا پلٹ دی جس نے سماج کے تمام طبقوں کو متاثر کر دیا۔ حتیٰ کہ ماہی گیروں اور گنہگار عورتوں تک کے اذہان کھول دیئے۔

یہ امر قابل غور ہے کہ آپ نے کبھی اپنی تعلیم کا ایک لفظ بھی اپنے دست مبارک سے نہ لکھا۔ لیکن آپ کا کلام گوزبانی تھا پر لازوال تھا۔ آپ جانتے تھے کہ آپ کے مبارک الفاظ لوح محفوظ کے الفاظ سے بھی الواح پر زیادہ محفوظ رہینگے اور آپ نے فرمایا "آسمان اور زمین ٹل جائیں گے لیکن میری باتیں ہرگز نہ ٹلیں گی"۔ (متی ۲۴ : ۳۵)۔

آپ کا طریقہ تعلیم دنیا بھر سے نرالہ تھا۔ آپ نے لوگوں کو تقریباً تیس چھوٹی چھوٹی کہانیوں یا تمثیلوں کے ذریعہ تعلیم دی یہ تمثیلیں نہایت خوبصورتی سے کلمۃ اللہ کی تعلیم کو پتھر کی لکیر کی طرح سادہ لوگوں کے ذہن نشین کر دیتی ہیں ان کی سادگی اور لطافت نہایت نازک طور سے آج بھی ہمارے دلوں کو بطرز احسن متاثر کرتی ہے اور کلمۃ اللہ کی زبان معجز بیان نے ان تمثیلوں کو اس خوبی سے ادا کیا ہے کہ وہ آپ ہی اپنی نظیر میں ہر ملک اور زمانہ

کے لوگوں کے دلوں کو وہ اپنی طرف کھینچتی ہیں اور جاہل و عالم ادنیٰ و اعلیٰ ہر طبقہ کے لوگوں کو اپیل کرتی ہیں۔

تمثیلیں سیدنا مسیح کی جدت طبع کا نتیجہ ہیں۔ گو آپ سے پہلے اہل یہود تمثیلوں سے ناواقف نہ تھے لیکن آپ اس دنیا میں پہلے شخص تھے جنہوں نے تمثیلوں کو اپنی تعلیم کا ذریعہ بنایا۔ عہد عتیق کی کتب سے معلوم ہوتا ہے کہ آپ کے حواریوں نے تمثیلوں کے ذریعہ کبھی تعلیم نہ دی۔ تاریخ ہمیں کسی اور شخص کا پتہ نہیں بتاتی جس نے یہ طریقہ استعمال کیا ہو پس صرف کلمۃ اللہ ہی اکیلے مذہبی پیشوا میں جنہوں نے اپنی تعلیم تمثیلوں کے ذریعہ دی ہے۔ پس جس طرح آپ کی شخصیت بے نظیر ہے۔ اسی طرح ان کا طریقہ تعلیم بھی لاثانی اور بے عدیل ہے۔

سیدنا مسیح اپنی تمثیلوں میں اکثر ایسی اشیاء کا ذکر کرتے تھے جو عام ہیں اور روزمرہ مشاہدے میں آتی ہیں۔ پس سننے والا نہایت آسانی سے ان کو یاد رکھ سکتا تھا اور ان اشیاء کو بار بار دیکھنے سے ان تمثیلوں کی یاد اس کے دل میں ہمیشہ تازہ ہو جاتی تھی۔ سیدنا مسیح کے ہاتھ میں زندگی کی نہایت معمولی اشیاء تمثیلوں کے ذریعہ سبق آموز ہو گئیں۔ ان تمثیلوں کے معانی نہایت مطلب خیز تھے۔ اور ہر شخص جس کے سر میں دماغ اور دماغ میں سمجھ تھی اور جو الٰہی امور کی بابت شوق رکھتا تھا ان تمثیلوں کو عموماً سمجھ سکتا اور بعض اوقات کلمۃ

اللہ خود ان کا مطلب اپنی زبان حقائق ترجمان سے سمجھادیتے تھے۔ (متی ۱۳ باب)۔

تمثیلوں میں تعلیم دینے کا منشا یہ بھی تھا کہ لوگ خدا کی بادشاہت کے امور کی نسبت متوجس ہوں یہ تمثیلیں بادشاہت کے بھیدوں کو متلاشیوں پر ظاہر کردیتی تھیں۔ لیکن کابل لوگ جن کو خدا کے کلام کا شوق نہیں تھا۔ اس سے فائدہ نہیں اٹھاتے تھے۔ یہ بھی اس ازلی قانون کی مثال ہے کہ جس کے پاس ہے اسے دیا جائیگا۔ لیکن جس کے پاس نہیں ہے اس سے وہ بھی جو اس کے پاس ہے اسے لے لیا جائیگا۔" (متی ۱۳ : ۱۲) قسم دوم کی جماعت کو یہ موقع تھا کہ وہ تعلیم حاصل کر سکیں۔ لیکن وہ سمجھنے کی پروا نہیں کرتے تھے۔ اس صداقت کو سیدنا مسیح نے ان الفاظ میں ادا کیا۔ آپ نے فرمایا۔ "وہ دیکھتے ہوئے نہیں دیکھتے اور سنتے ہوئے نہیں سنتے اور نہیں سمجھتے۔ اس اُمت کے دل پر چربی چھا گئی ہے اور وہ کانوں سے اونچا سنتے ہیں اور انہوں نے اپنی آنکھیں بند کر لی ہیں۔ کہیں ایسا نہ ہو کہ آنکھوں سے معلوم کریں اور کانوں سے سنیں اور دل سے سمجھیں اور رجوع لائیں اور میں ان کو شفا بخشوں"۔ (متی ۱۳ : ۱۳ تا ۱۵)۔

قسم اول کے اشخاص خدا کی بادشاہت کے امور کی تلاش کرتے ہیں اور ان کو "آسمان کی بادشاہی کے بھیدوں کی سمجھ دی گئی ہے"۔ (متی ۱۳ : ۱۱) سیدنا مسیح ان کی نسبت فرماتے ہیں "مبارک ہیں ان کی آنکھیں کیونکہ وہ دیکھتی ہیں ان کے کان اس لئے کہ وہ سنتے ہیں" (متی ۱۳ : ۱۶)۔

کلمۃ اللہ کی تمثیلیں ایک اور اہم منکشف کرتی ہیں کہ اشیائے فطرت اور روحانی امور میں تطبیق ہے آپ سے پہلے کسی شخص نے اس حقیقت کو نہ پایا آپ پہلے معلم تھے جن کی تعلیم سے یہ معلوم ہوا کہ روحانی مزاج اشخاص کے لئے تمام خلقت ایک تمثیل ہے۔ جو خالق کو لاپرواہ لوگوں سے چھپاتی ہے۔ مگر با بصیرت لوگوں پر ظاہر کرتی ہے۔ کلمۃ اللہ اسی خلقت کی معمولی اشیا کو ان رموز کو ظاہر کرنے کے لئے استعمال فرماتے ہیں جو بنائے عالم کے وقت سے پوشیدہ رہی ہیں (متی ۱۳ : ۳۵) جرمن فلاسفر شلینگ (Shelling) کہتا ہے کہ فطرت ایک تمثیل ہے اور تاریخ اس کی ایک تاویل ہے۔ کلمۃ اللہ کے نزدیک فطرت اور تاریخ دونوں تمثیلیں ہیں اور خدا کی بادشاہت ان تمثیل کی تاویل ہے۔ عبادتخانوں میں منجھی عالمین عہد عتیق کے صحیفوں کی تشریح فرماتے تھے۔ لیکن تمثیلوں میں آپ نے صحیفہ فطرت کی تاویل فرمائی۔ اور دونوں قسم کے صحیفوں سے روحانی حقائق خلق اللہ پر ظاہر فرمادیئے۔

## (۵)۔ کلمۃ اللہ کے کلام کی فصاحت و بلاغت

کلمۃ اللہ کی طرز تعلیم میں ایک اور بات قابل غور ہے آپ نے عبرانی نظم کے طریقہ کو اختیار فرمایا جو عہد عتیق کے صحف انبیاء اور مزامیر میں موجود ہے کلمۃ اللہ کا کلام معجز نظام مختلف صنعتوں سے بھرا پڑا ہے اور فصاحت و بلاغت سے پُر ہے۔ جب ہمارے اردو ترجمہ میں اس کا لطف موجود ہے تو آرا می زبان میں اس کا لطف دو بالا ہوگا۔

بعض اوقات ایک ہی خیال کو دو مختلف شکلوں میں دو مصرعوں میں ادا کیا گیا ہے۔ مثلاً

جو میری طرف نہیں وہ میرے خلاف ہے اور

جو میرے ساتھ جمع نہیں کرتا بکھیرتا ہے۔

یا (لوقا ۱۱ : ۲۳)۔

تیرا یہ بھائی مردہ تھا اب زندہ ہوا

کھویا ہوا تھا، اب ملا ہے۔

(لوقا ۱۵ : ۳۲)

بعض اوقات صنعت قضا کا استعمال کیا گیا ہے۔ ملاحظہ ہو

جو کوئی اپنی جان بچائے گا وہ اسے کھوئے گا

جو کوئی میرے اور انجیل کے واسطے اپنی جان کھوئے گا۔ وہ اسے بچائے گا۔

(مرقس ۸ : ۲۵)۔

بعض اوقات دوسرے مصرع میں پہلے کی تشریح کی گئی ہے۔ مثلاً

زمین پر کسی کو اپنا باپ نہ کھو

کیونکہ تمہارا باپ ایک ہی جو آسمان پر ہے (متی ۲۳ : ۹)۔

بعض اوقات صنعت رد العزالی الصدر استعمال کی گئی ہے یعنی پہلے مصرع کے

آخری حصہ کو دوسرے مصرع کے شروع میں دہرایا گیا ہے اور اس میں کچھ

ایزا د بھی کیا گیا ہے۔ ملاحظہ ہو۔

جو تم کو قبول کرتا ہے وہ مجھے قبول کرتا ہے

جو مجھے قبول کرتا ہے وہ میرے بھیسنے والے کو قبول کرتا ہے۔

(متی ۱۰ : ۴۰)۔

بعض اوقات صنعت تمثیل کا استعمال ہوا ہے اور سلیمان کے امثال کے طرز

پر امثال فرماتے ہیں۔ ملاحظہ ہو۔

جو تمہارے خلاف نہیں وہ تمہاری طرف ہے (لوقا ۹ : ۵۰)۔

تم زمین کے نمک ہو۔ (متی ۵ : ۱۳)۔

تم خدا اور دولت دونوں کی خدمت نہیں کر سکتے (متی ۶ : ۲۴)۔

عبرانی کتب مقدسہ میں بہت سے فقرے ایسے ہیں جو اس طرز پر ڈھالے گئے ہیں۔

"----- نہ ----- بلکہ -----"

یہ صفت انجیل شریف میں بھی پائی جاتی ہے۔ ملاحظہ ہو:

فانی خوراک کے لئے محنت نہ کرو، بلکہ اس خوراک کے لئے جو ابدی

زندگی کے لئے قائم رہتی ہے۔ (یوحنا ۶ : ۱۷)۔

چاروں انجیلوں میں ایسی آیات کی تعداد دو صد سے زیادہ ہے بعض

اوقات کلمۃ اللہ استعارہ اور تشبیہ کا استعمال فرماتے ہیں مثلاً:

لڑی میں پروئے گئے ہیں۔ اور ان میں انتہا درجہ کا جوش اور اثر پیدا ہو گیا ہے۔  
ان کی عدیم المثال کامیابی ان کے اثر ریز ہونے پر دلالت کرتی ہے۔

## (۶۔) کلمۃ اللہ کی جدت طبع

کلمۃ اللہ کی جدت طبع صرف اسی سے ظاہر نہیں کہ آپ عوام الناس کو  
تعلیم دیتے تھے جن کو دیگر ربی حقیر جانتے تھے۔ آپ کی جدت طبع آپ کی لاثانی  
اور بے نظیر طرز تعلیم پر ہی منحصر نہیں بلکہ اس کا تمام انحصار آپ کی مخصوص  
تعلیم پر ہے۔ بعض مخالفین یہودی کتب سے آپ کی تعلیم کی نظیریں پیش  
کرتے ہیں مثلاً آسمانی مرزا صاحب قادیانی کہتے ہیں کہ مسیح نے یہود کی کتب  
طالمود سے تعلیم چوری کر کے لوگوں پر ظاہر کیا کہ یہ میری تعلیم ہے۔ (ضمیمہ  
انجام ہتھم صفحہ ۶) لیکن یہودی عالم ڈاکٹر مانٹی فیوری اس امر کی نسبت لکھتا<sup>20</sup>  
کہ یہ نظیریں پیش نہیں کی جاسکتیں اور اس کے دو سبب ہیں اول یہ کہ ان  
یہودی کتب کا ایک بہت بڑا حصہ پہلی صدی مسیحی کے بعد لکھا گیا۔ جب  
انجیلیں لوگوں کے ہاتھوں میں موجود تھیں۔ دوم یہ ان یہودی کتب کا اب تک  
کافی مطالعہ نہیں کیا گیا اور درحقیقت وہی نظیریں زیر بحث ہیں جو پیش کی جاتی  
ہیں۔" پس جب یہودی کتب مابعد کے زمانہ میں تصنیف ہوئیں تو مقدم کلمۃ  
اللہ ٹھہرے۔ لیکن اگر ہم تقدیم و تاخیر کے سوال کو اڑادیں اور فرض محال اگر

"اے یروشلیم کتنی ہی بار میں نے چاہا کہ جس طرح مرعی اپنے بچوں  
کو پروں تلے جمع کر لیتی ہے اسی طرح میں بھی تیرے، لڑکوں کو جمع کر لوں۔ مگر  
تم نے نہ چاہا۔"

بعض اوقات صنعت حسن تعلیل کا استعمال کیا گیا ہے۔ ملاحظہ ہو:

"اگر تم آدمیوں کے قصور معاف کرو گے تو تمہارا آسمانی باپ  
(پروردگار) بھی تم کو معاف کریگا۔ اگر تم آدمیوں کے قصور معاف نہ کرو گے  
تو تمہارا آسمانی باپ بھی تمہارے قصور معاف نہ کریگا (متی ۶: ۱۴ تا ۱۵)۔"

اختصار مانع ہے ورنہ کلمۃ اللہ کا کلام معجز نظام مختلف صنائع اور بدائع  
سے پڑھے آپ کا کلام اس لحاظ سے ایک معجزہ ہے۔ اس میں ایک مقام ایسا نہ  
ملیگا جو بے جوڑ یا خامی عبارت سے پڑھو یا جس میں الم غلم بیر گھٹلی الفاظ حشو یہ  
بھرے ہوئے ہوں یا بے معنی تکرار ہو۔ یہ ایک بحر ذخار ہے جس میں سے گذشتہ  
دو ہزار سال سے عوصان بحر حقیقت نے نادر موتی نکالے ہیں۔ آپ کے ہر لفظ  
میں نکتہ ہے ہر فقرہ اعجازی ہے آپ کا کلام فصاحت و بلاغت اور نظم و ترتیب  
کے لحاظ سے یگانہ روزگار ہے۔

کلمۃ اللہ کا کلام ایسا تھا کہ جس نے ایک دفعہ سن لیا وہ کبھی بھول نہ سکا  
کون شخص ہے جو اپنی زندگی میں مندرجہ بالا انجیلی فقروں میں سے کسی ایک کو  
سن لے اور بھول سکے؟ فقرات ایسے برجستہ اور چست ہیں کہ فوراً ذہن نشین  
ہو جاتے ہیں۔ وہ ایسے پرمعنے ہیں کہ درنا یاب ہیں اس میں سادہ ترین الفاظ ایک

<sup>20</sup> Beginnings of Christianity pt.1.vol.1.p.443

مخالفین یہودی کتب سے نظیریں پیش بھی کر سکیں تو اس سے سیدنا مسیح کی جدت پر حروف نہیں آسکتا کیونکہ اگر یہودی کتب کے انباروں کے انبار میں سے چند ایک فقرات درنایاب کی طرح نکل بھی آئیں۔ تو وہ کلمۃ اللہ کی تعلیم کی درحقیقت کوئی نظیر نہیں ہو سکتے۔ کیونکہ یہ فقرات ہزاروں ربیوں کی کتب کے انباروں سے نکالے جائیں گے۔ لیکن صرف کلمۃ اللہ اکیلے معلم ہیں جن کے تمام اقوال اگر ایک جگہ جمع کئے جائیں تو بمشکل پچاس صفحات کے قریب ہونگے ان اقوال میں ایک فقرہ بھی ایسا نہیں ہے جو دریائے معرفت کا درنایاب نہ ہو۔ جرمن نفاذ و لہاسن (WELLHAUSEN) کہتا ہے کہ "یہودی علماء کا خیال ہے کہ مسیح کے اقوال ٹالمود میں پائے جاتے ہیں۔ یہ صحیح ہے لیکن انجیل میں ان کے علاوہ بیسیوں اقوال ہیں جو ٹالمود میں نہیں ملتے۔ مسیح پہلا شخص تھا جس نے وہ کچھ کیا جو کسی نہ کیا تھا۔ اس نے یہودی علم فقہ اور قیود شرعیہ کے کوراکرکٹ میں سے ازلی اصول دریافت کئے علاوہ ازیں متعدد اقوال ایسے بھی ہیں جو انجیل میں سے اخذ کر کے ٹالمود میں ڈال دئے گئے ہیں۔ اب وہ اقوال یہودی اقوال ہونے کا باطل دعویٰ کرتے<sup>21</sup> ہیں۔ ربیوں کی تعلیم میں اخلاق کے گیسوں کے دانے موجود تھے لیکن وہاں جھاڑیوں کے بے شمار کانٹے بھی تھے اور جھاڑیوں

نے بڑھ کر گیسوں کے دانوں کو دبایا تھا کلمۃ اللہ نے جھاڑیوں کو جمع کر کے جلانے کے واسطے ان کے گٹھے باندھ دئے اور گیسوں کو کھتے میں جمع کر لیا۔  
علاوہ ازیں سیدنا مسیح کی طرفہ تعلیم کی جدت صرف آپ کے مختلف اقوال میں ہی نہیں بلکہ سالم تعلیم ہے۔ تعلیم کی نظیر تب ہی ثابت ہو سکتی ہے اگر ہم یہودی ربیوں کی سالم تعلیم اور کلمۃ اللہ کی سالم تعلیم کو لیں اور ان کا مقابلہ کر کے ان کی نظیر ثابت کریں۔ لیکن یہ کوئی انسان نہیں کر سکتا کیونکہ یہودی ربیوں کی تعلیم کی روح اور کلمۃ اللہ کی تعلیم کی روح میں بعد المشرقین ہے دونوں کے زاویہ نگاہ میں اختلاف ہے۔ دونوں کی فضا الگ ہے دونوں کی خصوصیات جدا ہیں۔ آپ کے جاہل اور گنوار سامعین بھی بول اٹھے کہ "وہ ان کو فقیہوں کی طرح نہیں بلکہ صاحب اختیار کی طرح تعلیم دیتا تھا" (مرقس ۱: ۲۲)۔ ان دونوں میں کسی طرح کا تعلق ہی نہیں تھا وہ بچپن سے فقہا کی تعلیم سنتے آئے تھے لیکن ان کے کانوں نے کلمۃ اللہ کی سی تعلیم نہیں سنی تھی۔ "پس سب لوگ حیراب ہوئے" اور کہنے لگے "یہ تو نئی تعلیم ہے" (مرقس ۱: ۲۷) کلمۃ اللہ کی تعلیم نہ فریسیوں کی سی تھی نہ صدوقیوں کی سی تھی آپ کے خیالات نہ قوم پرستوں کے سے تھے اور نہ ہیرودیسیوں کے سے تھے۔ آپ کے الفاظ میں نہ تو عہد عتیق کا عنصر غالب تھا اور نہ ان پر یونانیت کا رنگ چڑھا ہوا تھا۔ آپ نے اخلاق کو ایک نئے اصل اصول پر قائم کیا تھا۔ آپ کی تعلیم نئی تھی اور اس کا سبب بھی آپ نے بتا دیا۔ آپ نے

<sup>21</sup>Dr.Burney.The Poetry of Our Lord. Also Dalman The Words of Jesus

فرمایا " میری تعلیم میری نہیں بلکہ میرے بھیجنے والے کی ہے " (یوحنا ۷: ۱۶) پس ہر پہلو سے آپ کی طبع زاد تعلیم بے نظیر اور لاثانی ہے۔

## کلمۃ اللہ اور دیگر مذاہب کے بانی

کلمۃ اللہ کی تعلیم میں اور دیگر مذہبی پیشواؤں کی تعلیم میں ایک عظیم فرق بھی ہے کہ دیگر انبیاء اور مذہبی پیشوا اپنے مذہب کے جزو لاینفک نہیں تھے مثلاً اسلامی تعلیم کو معلوم کرنے کے لئے ضروری نہیں کہ پیغمبر عرب کی تاریخ کا مطالعہ کیا جائے۔ خود رسول عربی نے اپنے اقوال اور الہی ارشادات میں تمیز کی ہے لیکن کلمۃ اللہ کی تعلیم کا یہ حال نہیں۔ کلمۃ اللہ کی زندگی، موت و قیامت کے بغیر ہم آپ کی تعلیم کا مفہوم سمجھ ہی نہیں سکتے۔ آپ کی زندگی کے واقعات آپ کی تعلیم پر پوری روشنی ڈالتے ہیں۔ اور سیدنا مسیح کا کامل اور اکمل نمونہ اس تعلیم کی بہترین مثال ہے۔ پس کسی حالت میں بھی ہم آپ کی تعلیم کو آپ کی زندگی سے الگ نہیں کر سکتے۔ کیونکہ آپ کی زندگی میں تعلیم موجود ہے۔ جس طرح آپ کی تعلیم میں زندگی موجود ہے۔ یہ دونوں درحقیقت ایک ہی ہیں اور ایک دوسرے کے بغیر مطالعہ کرنا درحقیقت اس پہلو پر ظلم کرنا ہے۔ لیکن چونکہ اس رسالہ میں ہمارا موضوع صرف کلمۃ اللہ کی تعلیم ہے لہذا جہاں تک ممکن ہو سکتا ہے ہم صرف آپ کی تعلیم کا ہی ذکر کریں گے۔

ایک اور پہلو سے بھی مجرد تعلیم پر غور کرنا اس پر ظلم کرنا ہے۔ کلمۃ اللہ کے زیریں اقوال مختلف موقعوں پر بولے گئے تھے۔ ان کی " شان نزول " کو نظر انداز کر کے ان کو ایک نظام میں منسلک کر کے مختلف عنوانوں کے تحت ان کا مطالعہ کرنے سے ان کا وہ لطف جاتا رہتا ہے جو سامعین کو حاصل ہوتا تھا<sup>22</sup>۔ کلمۃ اللہ کا دل معرفت کا دریا تھا۔ آپ نے " دل کے اچھے خزانے سے اچھی چیزیں نکالیں " (لوقا ۶: ۴۵) آپ کے اقوال بجلی کی کوند کی مانند ہیں جو بدی کی تاریکی کو دور کر کے اکناف عالم کو روشن کر دیتے ہیں۔ لیکن ان اقوال کو ایک ڈھانچے میں ڈال کر ان کا مطالعہ کرنا ان پر ظلم کرنا ہے۔ آپ کا طرزِ تعلیم فلاسفہ کا سا نہ تھا۔ آپ نے دیدہ و دانستہ ایسی طرزِ تعلیم کو رد کر دیا جو فلاسفہ اور ریبوں کی تھی۔ وہ اپنے اقوال کو ایک نظام میں ڈھال کر مختلف عنوانوں کے تحت اپنے شاگردوں کو تعلیم دیتے تھے۔ کلمۃ اللہ بھی اگرچاہتے تو ایسا کر سکتے تھے لیکن آپ نے یہ طریقہ پسند نہ فرمایا۔ لیکن یہی طریقہ ہر مصنف کو مجبوراً استعمال کرنا پڑتا ہے۔ پس چونکہ ہم ایسا طریقہ استعمال کرتے ہیں جو کلمۃ اللہ نے دیدہ و دانستہ رد کر دیا تھا۔ قدرتا ہم آپ کے الفاظ اور اقوال پر جبرِ عظیم کرتے ہیں<sup>23</sup>۔ کلمۃ اللہ کے الفاظ میں ہم " نئی مے کو پرانی مشکوں میں بھرتے ہیں۔ اور " کورے کپڑے کا پیوند پرانی پوشاک میں " لگاتے ہیں (مستی ۹: ۱۶ تا ۱۷)۔

<sup>22</sup> Montefiore Religious Teachings of Jesus 10-11.

<sup>23</sup> Quoted by Rashdall in Conscience and Christ. P.93 note

## (۸-) زمانہ تعلیم

کلمۃ اللہ نے کہاں کس جگہ اور کب تعلیم دی؟ ان سوالات کا تعلق زبان و مکان کے تقرر کے ساتھ ہے اور کل علماء اس پر متفق نہیں تاہم علماء کی ایک کثیر تعداد ذیل کی تاریخوں پر قریباً متفق ہے۔

۱- کلمۃ اللہ کا ظہور قدسی۔ یعنی سن پیدائش ۵ قبل مسیح۔

۲- کلمۃ اللہ کا اصطباغ پانا۔ موسم گرما ۲۶ء۔

۳- کلمۃ اللہ کی خدمت کے ابتدائی واقعات۔ یعنی یوحنا اصطباغی کی آمد سے لے کر یروشلیم میں ورد مسعود تک۔ از موسم گرما ۲۶ء تا روز عید فصح ۱۱ اپریل ۲۷ء۔

۴- یہودیہ میں ابتدائی خدمت۔ یعنی یروشلیم میں وارد ہونے سے لے کر گلیل میں مراجعت فرمانے تک۔ از روز عید فصح ۱۱ اپریل ۲۷ء تا دسمبر ۲۷ء۔

۵- گلیلی خدمت کا پہلا دور۔ یعنی گلیل میں مراجعت کرنے سے لے کر بارہ حواریین کے انتخاب تک۔ از دسمبر ۲۷ء تا ابتدائے موسم گرما ۲۸ء۔

۶- گلیلی خدمت کا دوسرا دور۔ یعنی حواریین کے انتخاب سے لے کر شمالی گلیل میں خدمت گزین ہونے تک از ابتدائے موسم گرما ۲۸ء تا روز عید فصح ۱۱ اپریل ۲۹ء۔

۷- گلیلی خدمت کا تیسرا دور۔ یعنی شمالی گلیل میں خلوت گزین ہونے سے لے کر یروشلیم کی طرف روانہ ہونے تک۔ از روز عید فصح ۱۸ اپریل ۲۹ء تا نومبر ۲۹ء۔

۸- پیریا میں خدمت۔ یعنی گلیل سے آخری دفعہ روانہ ہونے سے لے کر یروشلیم میں آخری دفعہ وارد ہونے تک۔ از نومبر ۲۹ء تا عید فصح سے پہلا اتوار مطابق ۲ اپریل ۳۰ء۔

۹- مقدس ہفتہ۔ یعنی یروشلیم میں وارد ہونے سے لے کر ظفریاب قیامت تک از اتوار ۲ اپریل تا اتوار ۹ اپریل ۳۰ء۔

۱۰- آخری چالیس ایام۔ یعنی کلمۃ اللہ کی ظفریاب قیامت سے لے کر صعود آسمانی تک۔ از اتوار ۹ اپریل تا جمعرات ۱۸ مئی ۳۰ء۔

مندرجہ بالا واقعات اناجیل اربعہ میں ذیل کے مقامات میں درج ہیں۔  
اول۔ کلمۃ اللہ ظہور قدسی:

(۱) تمہید۔ متی ۱: ۱ تا ۱۷۔ لوقا ۱: ۱ تا ۴، ۳: ۲۳-۳۸۔ یوحنا ۱: ۱-۱۸۔

ب۔ فرشتہ کا آنا۔ لوقا ۱: ۵۰ تا ۵۶۔ متی ۱: ۱۸ تا ۲۵۔

ج۔ پیدائش۔ متی ۱: ۱۸ تا ۲۵۔ لوقا ۱: ۵۷ تا ۶۵۔ متی ۲: ۲۰۔

د۔ طفولیت۔ متی ۲: ۱-۲۳۔ لوقا ۲: ۲۱-۳۹۔

ہ۔ ناصرت کی زندگی۔ لوقا ۲: ۳۹ تا ۵۲۔

دوم۔ کلمۃ اللہ کا اصطلاح پانا:

متی ۳: ۱ تا ۴-۱۱۔ مرقس ۱: ۱ تا ۱۳-۱۳۔ لوقا ۳: ۱ تا ۴-۱۳۔

سوم۔ کلمۃ اللہ کی خدمت کے ابتدائی واقعات:

یوحنا ۱: ۱۹ تا ۲: ۱۲۔

چہارم۔ یہودیہ میں ابتدائی خدمت

۱۔ یروشلیم میں مسیح کے کام کی ابتدا۔ یوحنا ۲: ۱۳ تا ۳: ۲۱۔

ب۔ یہودیہ میں منادی اور بپتسمے۔ یوحنا ۳: ۲۲ تا ۲۶۔

ج۔ سامریہ میں دودن کی خدمت۔ متی ۴: ۱۲۔ مرقس ۱: ۱۴۔ یوحنا ۴: ۱۔

۴-۲۲۔

پنجم۔ گلیلی خدمت کا پہلا دور

۱۔ گلیلی خدمت کی ابتدا۔ متی ۴: ۱۲-۱۷۔ مرقس ۱: ۱۴-۱۵۔ لوقا ۴: ۱۴-۱۵۔

۴-۳۱۔ یوحنا ۴: ۴۳ تا ۵۴۔

ب۔ چار حواریوں کی بلائٹ اور پہلا مشغری سفر (متی ۴: ۱-۲۳، ۸: ۱، ۴،

۱۴، ۱۷۔ مرقس ۱: ۱۶-۱۷۔ لوقا ۴: ۳۱-۳۴، ۵: ۱-۱۶۔

ج۔ فقیہوں اور فریسیوں کی دشمنی۔ متی ۹: ۱-۱۷، ۱۲: ۱-۴۔ مرقس

۲: ۱-۳۔ ۶۔

ششم۔ گلیلی خدمت کا دوسرا دور:

۱۔ بادشاہت کی تنظیم۔ متی ۴: ۲۳ تا ۸: ۱-۱۰۔ ۲-۲۔ ۳-۱۲: ۱۵۔

مرقس ۳: ۷-۱۹۔ لوقا ۶: ۷-۱۷۔ ۴۹۔

ب۔ دوسرا مشغری سفر۔ متی ۸: ۵-۱۳، ۱۱: ۲-۳۰۔ لوقا ۷: ۱ تا ۸:

۳۔

ج۔ گلیل کی جھیل کے کنارے تعلیم۔ متی ۱۲: ۱۲ تا ۲۲: ۱۳۔ ۵۳۔ مرقس

۳: ۱۹ تا ۴: ۳۴۔ لوقا ۸: ۴-۲۱۔

د۔ جھیل کے کنارے کے معجزات۔ متی ۸: ۲۳ تا ۹: ۳۴۔ مرقس ۴: ۳۵

تا ۵: ۴۳۔ لوقا ۸: ۲۲ تا ۵۱۔

۵۔ تیسرا مشغری سفر۔ متی ۹: ۳۵ تا ۱۱: ۱، ۱۳: ۵۴-۵۸۔ ۱۴: ۱۔

۱۲۔ مرقس ۶: ۱-۲۹۔ لوقا ۹: ۱-۷۔

و۔ کفر نجوم کے واقعات۔ متی ۱۴: ۱۳ تا ۱۵: ۲۰۔ مرقس ۶: ۳۰ تا ۷:

۲۳۔ لوقا ۹: ۱۰ تا ۱۷۔ یوحنا ۶: ۱ تا ۱۷۔

ہفتم۔ گلیلی خدمت کا تیسرا دور

۱۔ خلوگ زینسی کے لئے پہلا سفر۔ متی ۱۵: ۱-۲۱۔ ۳۱۔ مرقس ۷: ۲۴-۳۷۔

ب۔ گلیل کی جھیل کو واپسی۔ متی ۱۵: ۳۲ تا ۱۶: ۱۲۔ مرقس ۸: ۱ تا

۲۶۔

ج۔ خلوگ زینسی کے لئے دوسرا سفر۔ متی ۱۶: ۱۳ تا ۱۷: ۲۳۔ مرقس ۸:

۲۷ تا ۹: ۳۲۔ لوقا ۹: ۱۸-۴۵۔

د- کفر نحوم میں آمد۔ متی ۱۷: ۲۴-۲۷، و ۱۸ باب۔ مرقس ۹: ۳۳-

۵۰- لوقا ۹: ۴۶-۵۰-

۵- یروشلیم میں موسم خزاں میں آمد۔ یوحنا ۷: ۱ تا ۸: ۵۹-

ہشتم۔ پیر یا میں خدمت:

۱- گللیل سے روانگی کے وقت سے لے کر عید تک۔ متی ۸: ۱۸-۲۲-۱۹:

۱-۲- مرقس ۱۰: ۱۰-۱۱- لوقا ۹: ۵۱ تا ۱۰: ۴۲- یوحنا ۹: ۱ تا ۱۰:

۴۲-

ب- عید کے وقت سے افرائیم میں خلوت گزینی تک۔ لوقا ۱۱: ۱ تا ۱۷:

۱۰ و یوحنا ۱۱: ۱-۵۴-

ج- افرائیم سے خلوت گزینی سے لے کر یروشلیم میں وارد ہونے تک۔ متی ۱۹:

۳ تا ۲۰: ۳۴، ۲۶: ۶-۱۳- مرقس ۱۰: ۱ تا ۲ تا ۵۲، ۱۳: ۳-۹- لوقا

۱۷: ۱ تا ۱۹: ۲۸- یوحنا ۱۱: ۵۵ تا ۱۲: ۱۱-

نہم۔ مقدس ہفتہ:

یک شنبہ: متی ۲۱: ۱ تا ۱۱- مرقس ۱۱: ۱ تا ۱۱- لوقا ۱۹:

۲۹ تا ۴۴- یوحنا ۱۲: ۱ تا ۱۹-

دو شنبہ۔ متی ۲۱: ۱ تا ۲۲- مرقس ۱۱: ۱۲-۱۹- لوقا ۱۹:

۳۵ تا ۳۸-

سہ شنبہ: متی ۲۱: ۲۰ تا ۲۶- ۱۶: ۱ مرقس ۱۱: ۱ تا ۱۴:

۱۱- لوقا ۲۰: ۱ تا ۲۲- ۶- یوحنا ۲۱: ۲۰-۵۰-

چہار شنبہ-

پنج شنبہ: متی ۲۶: ۱ تا ۳۵- مرقس ۱۴: ۱ تا ۳۱- لوقا

۲۲: ۱ تا ۳۸- یوحنا ۱۳ باب تا آخر ۱ باب-

جمعہ۔ متی ۲۶: ۲ تا ۳۶- ۲۷: ۱- مرقس ۱۴: ۱ تا ۳۲- ۱۵:

۳۷- لوقا ۲۲: ۳۹ تا ۲۳: ۵۶- یوحنا ۱۸: ۱ تا ۱۹: ۴۲-

شنبہ: متی ۲۷: ۱ تا ۶۶-

دہم۔ آخری چالیس ایام-

۱- مسیح کی ظفریاب قیامت۔ متی ۲۸: ۱ تا ۱۵- مرقس ۱۶: ۱ تا

۴- لوقا ۲۳: ۵۶ تا ۲۴: ۳۳- یوحنا ۲۰: ۱ تا ۲۵-

ب- سیدنا مسیح کا شاگردوں کو دوبارہ دکھائی دینا اور صعود آسمان۔ یوحنا

۲۰: ۱ تا ۲۶: ۲۱- ۲۴- متی ۲۸: ۱۶- ۲۰- مرقس ۱۶: ۱ تا ۲۰-

لوقا ۲۳: ۴۴ تا ۵۳-

ج- نتمہ۔ یوحنا ۲۰: ۳۰، ۳۱، ۳۱: ۲۵-

## باب اول

### حقوق اللہ

### فصل اول - تعلیمِ مسیح در بارہ ذاتِ الہیٰ (۱)

اہلِ یہود کے لئے احکامِ عشرہ میں پہلا حکم یہ تھا کہ - "کہ میرے حضور تو غیر معبود کو نہ ماننا" (توریت شریف کتاب خروج ۲۰: ۳) اوائل زمانہ میں اہلِ یہود اس حکم کا مطلب یہ سمجھے کہ اس حکم سے دیگر اقوام و ممالک کے معبودوں کی عبادت ممنوع ہے۔ لیکن ان کے وجود کی نفی نہیں ہوتی۔ بلکہ جس طرح ان کا معبود یہوواہ حقیقی وجود رکھتا ہے اور ان کی قوم یہود پر حکمران ہے اسی طرح دیگر ممالک کے معبود حقیقی وجود رکھتے ہیں۔ اور ان اقوام پر حکمران میں جو ان کی پرستش کرتی ہیں۔ صرف اہلِ یہود کو ان غیر معبودوں کی پرستش سے منع کیا گیا ہے۔ ان کا خیال تھا کہ جس طرح ان کے معبود "یہوواہ" نے ان کو ملک کنعان کی سرزمین عطا کی ہے اسی طرح دیگر ممالک کے معبودوں نے اپنی اقوام کو ان کے ممالک عطا کئے ہیں۔ معبودوں کی حکمرانی ان کے پرستاروں کے ملک کی سرحد تک محدود سمجھی جاتی تھی۔ لہذا ایک ملک کے معبود کی پرستش اس کے حدود کے باہر دوسرے ملک کی سرزمین میں نہیں

ہو سکتی تھی (بائبل شریف کتابِ قضاات ۱۱: ۲۴ - ۱ - سیموئیل ۲۶: ۱۹ - ۲ سلاطین ۵: ۱۸ وغیرہ)۔

سیدنا مسیح سے آٹھ صدیاں پیشتر انبیائے عظام مثلاً یسعیاہ، ہوسیع عاموس اور میکاہ نے اہلِ یہود کو یہ تعلیم دی تھی کہ ان کا خدا یہوداہ اکیلا واحد حقیقی برحق اور لاشریک خدا ہے اور تمام بت اور دیگر ممالک کے معبود باطل ہیں۔ جو کوئی ہستی نہیں رکھتے۔ یہوواہ دانائے مطلق اور حاضر و ناظر خالق کون و مکان ہے جو اپنی خلقت کا پروردگار ہے وہ قادر مطلق لا محدود ازلی الرحمن الرحیم ہے۔ جو ہمارے گناہوں کا معاف کرتا ہے۔ چند ایک مقامات میں خدا کو باپ کا نام بھی دیا گیا ہے (زبور شریف ۵: ۶۸ آیت، ملاکی ۱: ۶، ۲: ۱۰)۔

اہلِ یہود خدا کے نام یہوواہ کو اسمِ اعظم اور مقدس ترین نام خیال کرتے تھے۔ وہ "یہوواہ" نام منہ سے نکالنے سے ڈرتے تھے۔ لہذا وہ اس نام کا بہت کھم استعمال کرتے تھے۔ پس ان میں خدا کے لئے چند دیگر نام مروج تھے۔ خدا کو عموماً "ستودہ" (مرقس ۱۴: ۶۱) یا حق تعالیٰ (زبور ۹۱: ۱) یا "آسمان" (یوحنا ۳: ۲۷) یا محض "نام" یا "قدرت" (مرقس ۱۴: ۶۲) کے ناموں سے خطاب کیا جاتا تھا۔

یہودی ربیوں نے خدا کی ہستی کو ایسا بلند و بالا اور بعید بنا دیا تھا۔ کہ خدا اور اس کی خلقت میں ایک بڑی خلیج حائل ہو گئی تھی۔ سیدنا مسیح نے اس خلیج کو بٹا دیا اور یہ تعلیم دی کہ گو خدا انسان سے بلند و بالا ہے تاہم وہ ایک ہستی ہے

جس کی ذات ہی محبت ہے۔ گو سیدنا مسیح خدا کی بادشاہت کی منادی کرتے تھے تاہم آپ نے خدا کا تصور سیاسی اور پولیٹیکل حلقوں سے اخذ نہ کیا۔ آپ نے خدا کو کبھی بادشاہ نہ کہا۔ آپ کے نزدیک خدا کوئی سلیمان بادشاہ کی طرح نہ تھا جو اپنی ساری شان و شوکت سے آسمانی تخت پر بیٹھا<sup>24</sup> ہے۔ آپ نے خدا کے تصور کو خاندانی زندگی سے اخذ کیا۔ آپ کی تعلیم کے رگ وریشہ میں خدا کی محبت کا تصور موجود ہے۔ خدا کے واسطے "باپ" کا نام آپ کو نہایت محبوب تھا۔ چنانچہ آپ ہمیشہ خدا کو "باپ" (متی ۱۱ : ۲۵ - مرقس ۱۳ : ۳۲) وغیرہ "میرا باپ" (متی ۷ : ۲۱ - ۱۰ : ۳۲ - لوقا ۲ : ۴۹ - متی ۱۶ : ۱۷ تا ۱۸ - ۱۰ : ۲۶ : ۴۲) وغیرہ "میرا آسمانی باپ" (متی ۱۸ : ۳۵) "ہمارا باپ" (متی ۶ : ۹)۔ کے نام سے کرتے تھے چنانچہ صرف "پھاڑی وعظ" میں یہ خطاب ۱۷ دفعہ وارد ہوا ہے سیدنا مسیح کی زبان معجز بیان پر یہ لفظ نہایت مطلب خیز ہو جاتا ہے اور ایسے معنی اختیار کر لیتا ہے جو انبیائے سابقین کے وہم و گمان میں بھی نہ آئے تھے۔ جس طرح عہد عتیق خدا کے لئے لفظ "یہوواہ" خاص نام ہے اسی طرح اناجیل اربعہ خدا کے لئے لفظ "باپ" خاص طور پر استعمال کیا گیا ہے۔ اس لفظ کے ذریعہ ذات الہی کا ایک نیا انکشاف ہم پر ہوا ہے اور یہ انکشاف ذات الہی کا کامل اور اکمل مکاشفہ ہے۔

سیدنا مسیح کی تعلیم کا اصل الاصول یہ ہے کہ خدا کی ذات محبت ہے۔ تمام صفات اس اصول کے تحت کر دی گئی ہیں اگر خدا نے قادر مطلق اور اکبر و علیم ہے تو اس کا مطلب یہ ہے کہ اس کی محبت قادر و اکبر اور علیم ہے جو تمام شیطانی روکاؤں پر غالب آتی ہے (متی ۱۰ : ۲۸ تا ۳۱) اگر خدا لامحدود اور ازلی ہے تو اس کا مطلب یہ ہے کہ اس کی محبت لامحدود اور ازلی ہے اگر خدا وفادار ہے تو اس کی محبت وفادار اور لا تبدیل ہے اگر خدا حاضر و ناظر ہے تو اس کا مطلب یہ ہے کہ اس کی محبت ہر جگہ حاضر و ناظر ہے اگر وہ کامل ہے تو اس کی محبت کامل ہے اگر خدا رحمن الرحیم، کریم غفار اور شفقت میں غنی ہے تو محض اپنی محبت کی وجہ سے ہے اگر خدا غیور ہے تو اس کی غیرت محبت کی وجہ سے جوش زن ہے حتیٰ کہ خدا کا غضب بھی آتش محبت کی چنگاریاں ہیں پس جب خدا محبت ہے تو ہمارا بھی مقدم اور اولین فرض یہ ہے کہ "ہم خداوند اپنے خدا سے اپنے سارے دل اور اپنی ساری جان اور اپنی ساری عقل اور اپنی ساری طاقت سے محبت" رکھیں۔ (مرقس ۱۲ : ۳۰)۔

کلمۃ اللہ نے خدا کی ذات کی نسبت ایک امر ہم پر ظاہر فرمایا ہے۔ جو زمانہ سلف میں لوگوں کو معلوم نہ تھا۔ آپ نے یہ تعلیم دی ہے کہ محبت کا جو برا اشارہ ہے۔ چونکہ خدا بنی نوع انسان کو پیار کرتا ہے اس لئے اس کی محبت ہر طرح کا اشارہ کرنے کے لئے تیار ہے۔ خدا نے دنیا سے ایسی محبت رکھی کہ اس نے اپنا اکلوتا بیٹا بخش دیا تاکہ جو کوئی اس پر ایمان لائے ہلاک نہ ہو بلکہ

شاگردوں پر نگاہ کر کے پطرس کو ملامت کرنے لگا اور کہا اے شیطان میرے سامنے سے دور ہو کیونکہ تو خدا کی باتوں کا نہیں آدمیوں کی باتوں کا خیال رکھتا ہے" (مرقس ۸: ۳۲ تا ۳۳)۔ کلمۃ اللہ نے کہا کہ "آدمیوں کا خیال" یہ ہے کہ خدا کی محبت کا انسانی دکھ اور اذیت کے ساتھ کوئی تعلق نہیں لیکن الہی خیال اس کے بالکل برعکس ہے۔ خدا کی محبت دکھ اور اذیت سے نہیں کتراتے بلکہ اس کا جلوہ اور ظہور ایثار میں ہوتا ہے۔ صلیب کی راہ "خدا کی باتوں" کی راہ ہے۔ صلیب خدا کی محبت کا بہترین مکاشفہ ہے اور اس کٹھن راہ کو اختیار کر کے ابن اللہ نے آسمانی باپ کی محبت کا مکاشفہ بنی نوع انسان پر ظاہر کیا ہے۔

قیصر یہ فلپی وہ جگہ تھی جہاں کلمۃ اللہ نے اس حقیقت کو اپنے شاگردوں پر ظاہر فرمایا۔ اس جگہ ایک غار تھا جہاں یونانی لوگ زمانہ سلف میں دیوتا (PAN) کی پرستش کیا کرتے تھے۔ اس جگہ ہیرو دیس نے قیصر اگسٹس کی آمد کے بعد ایک مندر بھی بنوایا تھا۔ جہاں قیصر پرستی ہوتی تھی۔ پس یہ غار یونانیوں اور رومیوں کے مذاہب کی شان و شوکت۔ صولت و سطوت اور جاہ و جلال کا ایک نمونہ تھا۔ اور اسی جگہ جہاں ان مذاہب کا علم لہرتا تھا۔ کلمۃ اللہ نے وہ تعلیم دی جو ان مذاہب کے بالکل برعکس تھی وہاں کلمۃ اللہ نے حقیر صلیب کو الہی محبت کا اعلیٰ ترین مظہر پیش کیا۔ آپ کے مطابق خدا ایک پُر محبت ہستی ہے۔ جس کی محبت ان تمام لوگوں کو تلاش کرتی ہے جو اس سے

ہمیشہ کی زندگی پائے۔ کیونکہ خدا نے بیٹے کو دنیا میں اس لئے بھیجا ہے کہ دنیا اس کے وسیلے سے نجات پائے" (یوحنا ۳: ۱۶ تا ۱۷)۔ چونکہ ابن اللہ مجسم محبت تھے لہذا ضرور ہوا کہ آپ دکھ اور اذیت اٹھائیں۔ (یوحنا ۵: ۱۳)۔ آپ بار بار شاگردوں کو تاکید کر کے سمجھاتے تھے (مرقس ۸: ۳۲) کہ "ضرور ہے کہ ابن آدم بہت دکھ اٹھائے اور وہ قتل کیا جائے" (مرقس ۸: ۳۱) آپ نے پھر فرمایا۔ کہ "ابن آدم آدمیوں کے ہاتھ میں حوالہ کیا جائے گا۔ اور وہ اسے قتل کریں گے"۔ (متی ۱۷: ۲۲) پھر سہ بارہ فرمایا "دیکھو ہم یروشلیم کو جاتے ہیں اور ابن آدم سردار کاہنوں اور فقیہوں کے حوالے کیا جائیگا۔ اور وہ اس کے قتل کا حکم دیں گے اور اسے غیر قوموں کے حوالے کریں گے تاکہ وہ اسے ٹھٹھوں میں اڑائیں اور کوڑے ماریں اور صلیب پر چڑھائیں" (متی ۲۰: ۱۸)۔ لوقا ۱۸: ۳۱ تا ۳۲)۔ پھر تاکید کر کے آپ نے اپنے شاگردوں سے فرمایا کہ "تمہارے کانوں میں یہ باتیں پڑی رہیں۔ کیونکہ ابن آدم آدمیوں کے ہاتھ میں حوالے کئے جانے کو ہے" (لوقا ۹: ۴۴) لیکن حواریوں نے "ان میں سے کوئی بات نہ سمجھی اور یہ قول ان پر پوشیدہ رہا اور ان باتوں کا مطلب ان کی سمجھ میں نہ آیا" (لوقا ۱۸: ۳۴) ان کے خواب و خیال میں بھی یہ بات نہ آئی تھی کہ خدا کے پیارے مسیح موعود کے تصور کے ساتھ دکھ اور اذیت اور صلیب اور قتل کو متعلق کریں۔ خدا تعالیٰ کا ابن اور ابن اور صلیب! پس ایک شاگرد پطرس کلمۃ اللہ کو "الگ لے جا کر اسے ملامت کرنے لگا مگر اس نے پھر کے اور اپنے

منحرف اور برگشتہ ہو گئے ہیں ان کو دوبارہ اپنے پاس لانے میں ہر طرح کا اشار کرنے کو تیار ہے۔

اس حقیقت کی ایک جھلک یہودی انبیائے سلف کو ملی تھی اور انہوں نے اس کو دھندلی طور پر لوگوں تک پہنچایا تھا۔ (یسعیاہ ۵۳ باب) لیکن یہ صداقت صرف ابن اللہ کے ذریعہ بنی نوع انسان پر مہر نسیم روز کی طرح روشن ہو گئی ہے۔ سیدنا مسیح کی زبانِ حقائق ترجمان نے یہ تعلیم دی ہے کہ صلیب درحقیقت الہی جلال و عظمت کا پر تو ہے۔ صلیب کے جانکاہ سانحہ نے حواریوں کی آنکھیں کھولیں اور جو شے پہلے ان کے خیال میں انتہائی ذلت کا نشان تھی وہ الہی محبت کا نشان ہو گئی۔ ابن اللہ نے اپنی زندگی اور موت سے خدا کی محبت کا اظہار لوگوں پر کر دیا۔

سیدنا مسیح نے ہم کو تعلیم دی ہے کہ خدا باپ ایک واحد شخصیت رکھنے والی ہستی ہے۔ جو ہم سے محبت رکھتا ہے۔ اس سے یہ مراد نہیں کہ خدا دیگر انسانوں کی طرح ایک شخص ہے۔ یا خدا انسان کی صورت پر ہے۔ بلکہ اس کا مطلب یہ ہے کہ گو خدا اپنی خلقت سے بلند و بالا ہے اور اس کی ذات بعید از فہم و ادراک ہے۔ تاہم جب اس کا تصور باندھتے ہیں تو اس صورت ہم کو دیگر اشیائے فطرت کی نسبت انسان میں بہترین طور پر دکھائی دیتی ہے۔ انسان "خدا کی صورت" پر پیدا کیا گیا ہے (پیدائش ۱: ۲۷) خدا کو بہترین انسانوں سے بھی بدرجہا بہتر ہونا چاہیے اور شخصیت کی اعلیٰ ترین صفات کو بدرجہا احسن

واکمل خدا میں موجود ہونا چاہیے۔ پس اس میں عقل اور ارادہ اور محبت کا مل درجہ میں موجود ہونا چاہیے۔ کلمۃ اللہ نے ہم کو یہ تعلیم دی ہے کہ خدا ہمارا باپ ہے جو ہم سے محبت رکھتا ہے اور اس کا ارادہ یہ ہے کہ انسان بھی اس کے ساتھ محبت کا رشتہ پیدا کرے۔ لہذا گنہگاروں کو بچانے کی خاطر اس نے اپنے ابن کو دنیا میں بھیجا تاکہ وہ خدا کی محبت کا مکاشفہ گنہگار دنیا پر ظاہر کرے۔

(۲-)

ملا کی کتاب کے مصنف کے نزدیک خدا ہمارا "باپ" ہے کیونکہ اس نے ہم کو خلق کیا ہے (۲: ۱۰) لیکن کلمۃ اللہ کے نزدیک خدا محض خالق ہونے کی وجہ سے ہمارا باپ نہیں ہے آپ کی تعلیم میں خدا کے خالق ہونے پر زور دیا گیا۔ گو خدا کو خالق مانتے تھے (مرقس ۱۰: ۶) تاہم آپ نے کبھی اپنی زبانِ حقیقت ترجمان سے خدا کو خالق کے نام سے یاد نہیں کیا۔

زبور نویس یہوداہ کو اس عہد کی وجہ سے "باپ" کہتا ہے جو خدا اور اس کی برگزیدہ قوم اسرائیل میں تھا۔ اس کا خیال تھا کہ چونکہ خدا نے اہل یہود کو اقوام عالم میں سے چن لیا ہے لہذا وہ اس برگزیدہ قوم کا "اس لحاظ سے باپ" ہے۔ وہ اس لحاظ سے مختلف افراد کا "باپ" نہیں تھا بلکہ کل قوم اسرائیل کا "باپ" تھا۔ "باپ" سے اہل یہود کی مراد یہ تھی کہ وہ صرف اہل یہود ہی خدا کے منظور نظر ہیں۔ چنانچہ یہود کہتے تھے "جب ہمارا باپ ابراہیم پیدا نہیں ہوا

تھا تب خدا صرف آسمان کا بادشاہ تھا لیکن جب ابراہیم پیدا ہوا تو اس نے خدا کو آسمان اور زمین دونوں کا بادشاہ بنا دیا<sup>25</sup>۔

لیکن اناجیل سے مذکورہ بالا دونوں تصور کلیتہً غائب ہیں۔ کلمۃ اللہ کی تعلیم کے مطابق خدا ہمارا باپ ہے کیونکہ وہ ہم سے محبت کرتا ہے۔ خدا کی محبت کسی خاص قوم ملک و ملت یا فرد تک محدود نہیں بلکہ وہ تمام دنیا پر بلا امتیاز نسل حاوی ہے نہ تو اسرائیل کی قوم اور نہ اس قوم کا کوئی خاص فرد خدا کا خاص منظور نظر ہے بلکہ اقوامِ عالم اس کی مطمح محبت ہیں۔ خدا ہر ملک اور ہر قوم اور ہر زمانہ کے ہر فرد بشر کے ساتھ کامل محبت رکھتا ہے۔ گو مختلف افراد اپنے گناہوں کے باعث خدا سے دور بھٹک کر فرزندیت کے رشتہ کی طرف سے لاپرواہ ہو گئے ہوں۔ لیکن اس کی محبت ان کو فراموش نہیں کرتی۔ گو انسان اپنی معصیت کی وجہ سے ابنیت کے رشتہ کو توڑ دے۔ لیکن الہی محبت ہمیشہ یکساں رہتی ہے کیونکہ وہ ازلی اور ابدی محبت ہے۔ خدا تمام بنی نوع انسان کے ہر فرد کا باپ ہے۔ لیکن افراد کو لازم ہے کہ اس محبت کے رشتہ کو جو ان کے گناہوں نے منقطع کر دیا تھا از سر نو توبہ کے وسیلے قائم کر کے خدا کے فرزند بن جائیں۔ جو اشخاص اس طریقہ سے خدا باپ کی طرف رجوع نہیں کرتے وہ اپنی ابنیت کو کھو بیٹھتے ہیں۔ وہ اس لائق نہیں رہتے کہ خدا کے بیٹے کہلائیں۔ (لوقا ۱۵ : ۱۹) لیکن جو اشخاص خدا کی لازوال محبت کو جان بوجھ کر

نہیں ٹھکراتے بلکہ وہ اس کو قبول کرتے ہیں۔ وہ از سر نو "خدا کے فرزند بننے کے حقدار" ہوتے ہیں (یوحنا ۱ : ۱۲)۔

جیسا ہم ذکر کر چکے ہیں۔ خدا کی عالمگیر ابوت کا تصور ربنا المسیح کی تعلیم کا بنیادی پتھر ہے اور یہ تصور تمام ادیانِ عالم بالخصوص اسلام میں کالنا در فی المعدوم کا حکم رکھتا ہے۔ اسلام میں خدا کے نواویں نام ہیں۔ لیکن ان اسمائے حسنہ میں "اب باپ" کا نام موجود نہیں اور نہ اس لفظ کا پاکیزہ اور لطیف مضموم کسی اور نام سے قرآن مجید میں موجود ہے۔ "اب یارب" یہ دو تصور ایک دوسرے سے بالکل جدا ہیں۔ پہلا تصور مسیحی ہے اور دوسرا اسلامی ہے جو اسلام کی طبیعت اور شیوہ کے مطابق بھی ہے چنانچہ ڈاکٹر عبد اللہ ایڈیٹر ترکی اخبار اجتہاد اگست ۱۹۲۴ء کی اشاعت میں لکھتا ہے "انتقام پسند عربوں سے یہی امید کی جاسکتی تھی کہ ان کا اللہ قادر مطلق اور انتقام پسند ہوتا۔ لیکن میرا ایسے خدا پر ایمان ہے جو بالکل نیک ہے مجھے ایسے خدا کی ضرورت نہیں ہے جو مصیبت زدوں کے ساتھ دکھ اور مصیبت کے وقت رونے عربوں نے جبریہ اپنے خود ساختہ اللہ کو ہمارے گلے مڑھ دیا ہے اور ہم کو تباہ کر دیا ہے۔"

### (۳)۔ خدا کی پروردگاری :

کلمۃ اللہ (جناب مسیح) کی تعلیم کے مطابق پروردگار ہمارے پالنے والے ہیں کیونکہ وہ ہماری پرواہ کرتے ہیں۔ وہ ہم سب کے

<sup>25</sup> Quoted by Dalman, The Words of Jesus, (Eng).

پروردگار، میں۔ منجی عالمین نے فرمایا ہے کہ "اپنی جان کی فکر نہ کرنا کہ ہم کیا کھائیں گے یا کیا پہنیں گے اور نہ اپنے بدن کی کیا پہنیں گے؟ کیا جان خوراک سے اور بدن پوشاک سے بڑھ کر نہیں؟ ہوا کے پرندوں کو دیکھو کہ نہ بوتے ہیں نہ کاٹتے ہیں، نہ کوٹھیوں میں جمع کرتے ہیں تو بھی تمہارا پروردگار ان کو کھلاتا ہے۔ پوشاک کے لئے کیوں فکر کرتے ہو؟ جنگلی سوسن کے درختوں کو غور سے دیکھو کہ وہ کس طرح بڑھتے ہیں، وہ نہ محنت کرتے اور نہ کاٹتے ہیں۔ تو بھی میں تم سے کھتا ہوں کہ حضرت سلیمان بھی باوجود اپنی ساری شان و شوکت کے ان میں کسی مانند پوشاک پہنے ہوئے نہ تھے۔ پس جب پروردگار عالم جب میدان کی گھاس کو جو آج ہے اور کل تنور میں جھونکی جائے گی ایسی پوشاک عطا فرماتے ہیں، تو اے کم اعتقادو تم کو کیوں نہ عطا فرمائے گا۔ اس لئے فکر مند ہو کر یہ نہ کہو کہ ہم کیا کھائیں گے یا کیا پہنیں گے یا کیا پہنیں گے۔ اپنے واسطے زمین پر مال جمع نہ کرو۔ جہاں کیرٹا اور زنگ خراب کرتا ہے اور جہاں چور نقب لگاتے اور چراتے ہیں" (انجیل شریف بہ مطابق راوی حضرت متی علیہ السلام رکوع 6)

خدا کی محبت کی وجہ سے اس کی پروردگاری لامحدود ہے۔ کلمۃ اللہ نے فرمایا "کیا پیسے کی دو چڑیاں نہیں بکتیں؟ ان میں سے ایک بھی تمہارے پروردگار کی مرضی کے بغیر زمین پر نہیں گر سکتی۔ بلکہ تمہارے

سمر کے بال بھی سب گئے ہوئے ہیں پس ڈرو نہیں۔ تمہاری قدر تو بہت سی چڑیوں سے زیادہ ہے" (انجیل شریف بہ مطابق راوی حضرت متی رکوع 10: آیت 29 تا 31) پس روز فردا کی بابت فکر کرنا خدا کی پروردگاری پر شک لانا ہے۔ کلمۃ اللہ کا یہ مطلب نہیں کہ ہم تن آسانی اختیار کر کے ہاتھوں پر ہاتھ رکھ کر بیٹھے رہیں۔ بلکہ آپ کا مدعا یہ ہے کہ ہم روزی حاصل کریں لیکن ہر وقت روزی کے فکر میں ہلکان و غلطان نہ رہیں کیونکہ "ہمارا پروردگار جانتا ہے کہ ہم ان سب چیزوں کے محتاج ہیں" (انجیل شریف بہ مطابق راوی حضرت لوقا طبیب علیہ السلام رکوع 12: آیت 30) خدا کی لامحدود محبت اور پروردگاری کے سامنے ہماری کیا فکر کیا حقیقت رکھ سکتی ہے؟ "تم میں ایسا کون ہے جو فکر کر کے اپنی عمر میں ایک گھڑی بھی بڑھاسکے؟ پس جب سب سے چھوٹی بات نہیں کر سکتے تو باقی چیزوں کا کیوں فکر کرتے ہو" (انجیل شریف بہ مطابق حضرت لوقا طبیب علیہ السلام رکوع 12: آیت 25-26)۔ پس لازم ہے کہ ہم فکریں پروردگار پر ڈال دیں کیونکہ ان کو اپنی بے زوال محبت کی وجہ سے ہماری فکر ہے۔

جناب مسیح نے یہ تعلیم بھی دی کہ ہمارے پروردگار کی محبت کل کائنات پر قادر ہے اور وہ اپنے ازلی ارادوں کو باوجود رکاوٹوں کے پورا کر کے چھوڑیں گے۔ خدا رب العالمین ہے اور فطرت اس کے ازلی ارادوں

کے ماتحت ہے۔ وہ "آسمان اور زمین کا خدا ہے" (انجیل شریف بہ مطابق راوی حضرت متی علیہ السلام رکوع 11: آیت 25) اگر بظاہر ہم کو خدا کے ارادے کامیاب ہوتے نظر نہ آتیں لیکن وہ اس بات پر قادر ہے کہ "اس کی مرضی جیسی آسمان پر پوری ہوتی ہے زمین پر بھی ہو" (انجیل شریف بہ مطابق راوی حضرت متی رکوع 6: آیت 10)۔ کائنات کے کل قوانین اور طریقے اس کے ارادوں کو برانقضاء وقت پورا کرینگے اور خدا کی محبت تمام امور پر فاتح ہوگی۔ اور اس کے پُر محبت ارادے جو وہ سیدنا عیسیٰ میں بنی نوع انسان کے لئے رکھتا ہے غالب ہو کر رہینگے۔

## فصل دوم

(۱)

### ایمان:

پس اگر ہم ایسے پُر محبت خدا پر ایمان رکھیں گے تو ہمیں "کسی طرح کی کھی نہ ہوگی" (زبور شریف رکوع 23: آیت 1) لیکن ہمارا ایمان محض زبانی جمع خرچ نہیں ہونا چاہیے بلکہ ہمارا ایمان دلی وثوق کے ساتھ ہونا چاہیے۔ اگر ہم پروردگار پر ایمان کامل رکھیں گے تو ہماری تمام مشکلات حل ہو جائیں گی اور ہماری نظر میں کوئی شے ناممکن نہ رہے گی۔ مسیح کلمۃ اللہ

نے فرمایا ہے کہ "جو اعتقاد رکھتا ہے اس کے لئے سب کچھ ہو سکتا ہے" (انجیل شریف بہ مطابق راوی حضرت مرقس علیہ السلام رکوع 9: آیت 23) آپ ہر شخص کو جو آپ کے پاس شفا پانے یا کسی اور غرض کے لئے حاضر ہوتا فرماتے "خدا پر ایمان رکھو" (انجیل شریف بہ مطابق راوی حضرت مرقس علیہ السلام رکوع 11: آیت 22، انجیل شریف بہ مطابق راوی حضرت متی علیہ السلام رکوع 4: آیت 40 اور رکوع 13: آیت 8 وغیرہ) اور فرماتے کہ "خدا سے دعا کرو تاکہ وہ تم کو ایمان کی توفیق عطا کرے اور تمہاری بے اعتقادی کا چارہ کرے" (انجیل شریف بہ مطابق راوی حضرت مرقس علیہ السلام رکوع 9: آیت 24، انجیل شریف بہ مطابق راوی حضرت لوقا طیب علیہ السلام رکوع 17: آیت 5)

کلمۃ اللہ کے نزدیک "ایمان" کسی عقیدہ کا مترادف نہ تھا جو فلسفیانہ دلائل کا محتاج ہو۔ آپ کے خیال کے مطابق ایمان اس روحانی جذبہ کا نام ہے جس سے ہم خدا کو "اپنے سارے دل اور اپنی ساری جان اور اپنی ساری عقل اور اپنی ساری طاقت" سے اپنا مالک اور رب مانتے ہیں۔ اس روحانی حالت کا تجربہ ہے جس کی بناء پر استدلال کے ذریعہ عقاید کی عمارت کھڑی کی جاتی ہے۔ لیکن کلمۃ اللہ نے عقاید پر کبھی زور نہ دیا۔ برعکس اس کے آپ نے فرمایا کہ عقیدے کو ایمان کی جگہ غضب نہیں کرنی چاہیے۔ (انجیل شریف بہ مطابق راوی حضرت متی علیہ السلام رکوع 7: آیت 21 سے 23)۔ آپ کی تعلیم کا سارا زور اس دلی جذبہ پر ہے جس کو "ایمان" کے نام سے موسوم کرتے

حضرت ابراہیم، حضرت اسحاق اور حضرت یعقوب کے ساتھ آسمان کی بادشاہت کی ضیافت میں شریک ہوں گے مگر بادشاہت کے فرزند باہر اندھیرے میں ڈالے جائیں گے" (انجیل شریف بہ مطابق راوی حضرت متی علیہ السلام رکوع 8 آیت 10 تا 12)

(۲)

### گناہوں کی مغفرت اور نجات:

جب ہم انجیل شریف کا مطالعہ کرتے ہیں تو ہم دیکھتے ہیں کہ اکثر اوقات منجی جہاں جب کسی کو شفا بخشتے ہیں تو اپنی ذات اور شخصیت پر ایمان رکھا اس اعجازی واقعہ کی شرط قرار دیتے ہیں۔ (مرقس ۲: ۵-۵: ۳۳-۱۰: ۵۲، متی ۸: ۱۰ وغیرہ وغیرہ) اس ایمان کی بہترین صورت یہ ہے کہ ہم خدا کی مغفرت کے فضل پر کامل بھروسہ رکھیں۔ یہی وجہ ہے کہ مقدس پولوس کے نزدیک ایمان منجی عالمین کی موت اور قیامت کے ساتھ وابستہ ہے (رومیوں ۳: ۲۵، گلتیوں ۲: ۲۱) اور راستبازی ایمان کے ذریعہ حاصل ہوتی ہے۔ انسان کے ذاتی اعمال پر اس کا انحصار نہیں (گلتیوں ۲: ۱۶، ۳: ۲، ۱۴، ۱۴- رومیوں ۳: ۲۷- لٹ ۱۴: ۱، ۵، ۹: ۳۲، افسیوں ۲: ۸- فلپیوں ۳: ۹ وغیرہ) تاکہ کوئی شخص یہ خیال نہ کرے کہ اس نے اپنے اعمال

تھے۔ اور جس کے سامنے تمام دیگر باتیں ہیچ اور کم مایہ ہیں اور جو ایمان ہی درحقیقت دنیا میں سب سے عظیم الشان طاقت ہے۔ آپ نے فرمایا "پروردگار پر ایمان رکھو، میں تم سے سچ کھتا ہوں کہ جو کوئی اس پہاڑ سے کھے تو اکھڑ جا اور سمندر میں جا پڑ اور اپنے دل میں شک نہ کرے کہ جو کھتا ہے ہو جائیگا تو اس کے لیے وہی ہوگا۔" (انجیل شریف بہ مطابق راوی حضرت مرقس علیہ السلام رکوع 11 آیت 23 تا 24) حقیقی ایمان کی طاقت اس قدر زبردست ہے کہ آپ نے فرمایا "اگر تم میں رائی کے دانہ کے برابر بھی ایمان ہو تو کوئی بات تمہارے لئے ناممکن نہیں ہوگی" (انجیل شریف بہ مطابق راوی حضرت متی علیہ السلام رکوع 17 آیت 20)

جہاں کہیں منجی عالمین سیدنا عیسیٰ تشریف لے جاتے تھے آپ لوگوں میں ایمان کی تلاش کرتے تھے۔ (انجیل شریف بہ مطابق راوی حضرت متی علیہ السلام رکوع 9 آیت 22، رکوع 15 آیت 28، انجیل شریف بہ مطابق راوی حضرت لوقا طبیب علیہ السلام رکوع 7 آیت 9 وغیرہ) آپ کے لئے دنیا یہود اور غیر یہود پر منقسم نہ تھی، بلکہ ایمانداروں اور بے ایمانوں پر منقسم تھی۔ جہاں آپ نے غیر یہود میں ایمان دیکھا آپ نے ان ایمانداروں کی نہ صرف تعریف کی بلکہ فرمایا کہ ان کو آل ابراہیم پر ترجیح ہے۔ چنانچہ آپ نے رومی صوبہ دار کے ایمان کی نسبت فرمایا کہ "میں نے اسرائیل کے کسی شخص میں ایسا ایمان نہیں پایا میں تم سے سچ کھتا ہوں کہ بہتیرے پورب اور پچھم سے آکر

سے نجات کھائی ہے۔ بلکہ یہ محض خدا کا فضل ہے (رومیوں ۳: ۲۷-۲۸ افسیوں ۲: ۸ وغیرہ)

بے منت و بے سول و بے استحقاق

دیتا ہے جو سب کو یا الہی تو ہے۔

کلمۃ اللہ نے اس حقیقت کو ایک تمثیل کے ذریعہ واضح کیا۔ آپ نے فرمایا "کیونکہ آسمان کی بادشاہی" اس گھر کے مالک کی مانند ہے جو سویرے نکلتا کہ اپنے پاکستان میں مزدور لگائے۔ اور اس نے مزدوروں سے ایک دینار روز ٹھہرا کر انہیں اپنے پاکستان میں بھیج دیا۔ پھر پھر دن چڑھے کہ قریب نکل کر اس نے اوروں کو بازار میں بیکار کھڑے دیکھا۔ اور ان سے کہا تم بھی پاکستان میں چلے جاؤ۔ جو واجب ہے تم کو دوں گا۔ پس وہ چلے گئے۔ پھر اس نے دوپہر اور تیسرے پھر کے قریب نکل کر ویسا ہی کیا۔ اور کوئی ایک گھنٹہ دن رہے پھر نکل کر اوروں کو کھڑے پایا اور ان سے کہا تم کیوں یہاں تمام دن بیکار کھڑے رہے؟ انہوں نے اس سے کہا اس لئے کہ کسی نے ہم کو مزدوری پر نہیں لگایا۔ اس نے ان سے کہا تم بھی پاکستان میں چلے جاؤ۔ جب شام ہوئی تو پاکستان کے مالک نے اپنے کارندے سے کہا مزدوروں کو بلاؤ اور پچھلوں سے لے کر پہلوں تک ان کی مزدوری دے دو۔ جب وہ آئے جو گھنٹہ بھر دن رہے لگائے گئے تھے تو ان کو ایک ایک دینار ملا۔ جب پہلے مزدور آئے تو انہوں نے یہ سمجھا کہ ہم کو زیادہ ملے گا اور ان کو بھی ایک ہی ایک دینار ملا۔ جب ملا تو گھر کے

مالک سے یہ کہہ کر شکایت کرنے لگے کہ۔ ان پچھلوں نے ایک ہی گھنٹہ کام کیا ہے اور آپ نے ان کو ہمارے برابر کر دیا جنہوں نے دن بھر کا بوجھ اٹھایا اور سخت دھوپ سی۔ اس نے جواب دے کر ان سے کہا میاں میں تمہارے ساتھ بے انصافی نہیں کرتا۔ کیا تمہارا مجھ سے ایک دینار نہیں ٹھہرا تھا؟ جو تمہارا ہے اٹھا لو اور چلے جاؤ۔ میری مرضی یہ ہے کہ جتنا تمہیں دیتا ہوں اس پچھلے کو بھی اتنا ہی دوں۔ کیا مجھے روا نہیں کہ اپنے مال سے جو چاہوں سو کروں؟ یا تم اس لئے کہ میں نیک ہوں بُری نظر سے دیکھتے ہو؟ (متی ۲۰: ۱ تا ۱۵)۔

اس تمثیل سے صاف ظاہر ہے کہ کوئی شخص اپنے اعمال پر نازاں ہو کر آسمان کی بادشاہت میں داخل نہیں ہو سکتا یہ آسمانی باپ کی ازلی محبت کا نتیجہ ہے کہ وہ ازراہِ کرم و فضل گنہگار انسان کو اپنی بادشاہت میں جگہ دیتا ہے فقط اس کی محبت پر ہمارا ایمان چٹان کی طرح مضبوط اور محکم ہونا چاہیے۔ خدا کی محبت اس قدر زبردست اور غالب ہے کہ ہماری خطائیں اس کی راہ میں حائل نہیں ہو سکتیں۔

کہہ کے لبیک مغفرت دوڑے

تو بہ عاصی اگر کرے دل سے

خدا نیکوں اور بدکاروں دونوں کا باپ ہے اور دونوں سے یکساں محبت رکھتا ہے (متی ۵: ۴۵) ابوت کا رشتہ گناہوں کی وجہ سے منقطع نہیں ہو جاتا۔ پس ابنیت کا رشتہ تو بہ کے ذریعے از سر نو قائم و مضبوط ہو جاتا ہے۔ نجات کی

برکت حاصل کرنے کے لئے توبہ پہلی اور لازمی شرط ہے۔ (مقس ۱: ۱۵-  
 ۱۶: ۱۲- متی ۱۱: ۲۱- لوقا ۲۴: ۴۷ وغیرہ) توبہ سے مراد یہ ہے کہ  
 ہماری طبیعت کا میلان کلیتہً بدل جائے۔ اور ہم گناہ آلودہ زندگی کو ترک کر کے  
 خدا کی طرف رجوع لائیں۔" (متی ۱۳: ۱۵-۱۸: ۳)

کلمۃ اللہ نے ایک تمثیل کے ذریعہ اس حقیقت کو لوگوں پر روشن  
 کیا اور فرمایا تم میں ایسا بھی کوئی ہے جس کے پاس سو بھیرٹیں ہوں اور ان میں  
 سے ایک کھوجا جائے تو وہ باقی ننانوے بھیرٹوں کو بیابان میں چھوڑ کر اس کھوئی  
 ہوئی بھیرٹ کی تلاش نہ کرتا رہے جب تک کہ وہ مل نہ جائے؟ اور جب مل جاتی  
 ہے تو خوشی خوشی اسے اپنے کندھوں پر اٹھالیتا ہے۔ اور گھر آکر اپنے دوستوں  
 اور پڑوسیوں کو جمع کرتا ہے اور کہتا ہے: میرے ساتھ مل کر خوشی مناؤ کیونکہ  
 میری کھوئی ہوئی بھیرٹ مل گئی۔ میں تم سے کہتا ہوں کہ اسی طرح ننانوے  
 پرہیزگاروں کی نسبت جو توبہ کی حاجت نہیں رکھتے ایک توبہ کرنے والے  
 گنہگار کے باعث آسمان پر زیادہ خوشی منائی جائے گی۔ (لوقا ۱۵: ۳ تا ۷)۔

پھر ایک اور تمثیل کے ذریعہ کلمۃ اللہ نے یہی حقیقت لوگوں پر  
 روشن کی کہ آسمانی باپ کی خوشی دو بالا ہو جاتی ہے۔ جب کوئی گنہگار توبہ کر کے  
 اس کی طرف رجوع کرتا ہے۔ آپ نے فرمایا "کیا ایسی بھی کوئی عورت ہوگی  
 جس کے پاس چاندی کے دس سکے ہوں اور ایک کھوجا جائے اور وہ چراغ جلا کر گھر  
 میں جھاڑو نہ دیتی رہے اور جب تک مل نہ جائے اسے ڈھونڈتی نہ رہے؟ اور

ڈھونڈ لینے کے بعد وہ اپنی سہیلیوں اور پڑوسنوں کو بلا کر یہ نہ کہے کہ میرے ساتھ  
 مل کر خوشی مناؤ کیونکہ میں نے اپنا کھویا ہوا سکہ پایا ہے۔ پس میں تم سے  
 کہتا ہوں کہ ایک گنہگار کے توبہ کرنے پر بھی پروردگار عالم کے فرشتوں کے  
 سامنے خوشی منائی جاتی ہے۔ (لوقا ۱۵: ۸ تا ۱۰)۔

اسی حقیقت کو ایک اور تمثیل سے سیدنا مسیح نے واضح کیا اور فرمایا "کی  
 کسی شخص کے دو بیٹے تھے۔ ان میں سے چھوٹے نے اپنے والد سے کہا: ابا جان!  
 جاننا میں جو حصہ میرا ہے مجھے دے دیں۔ اس نے جاننا ان میں بانٹ  
 دی۔ تھوڑے دن بعد چھوٹے بیٹے نے اپنا سارا مال و متاع جمع کیا اور دور کسی  
 دوسرے ملک کو روانہ ہو گیا اور وہاں اپنی ساری دولت عیش و عشرت میں  
 اڑا دی۔ جب سب کچھ خرچ ہو گیا تو اس ملک میں ہر طرف سخت قحط پڑا اور وہ  
 محتاج ہو کر رہ گیا۔ جب وہ اس ملک کے ایک باشندے کے پاس کام ڈھونڈنے  
 پہنچا۔ اس نے اسے اپنے کھیتوں میں سو چراغنے کے کام پر لگا دیا۔ وہاں وہ ان  
 پہلیوں سے جنہیں سو رکھتے تھے اپنا پیٹ بھرنا چاہتا تھا لیکن کوئی اسے  
 پہلیاں بھی کھانے نہیں دیتا۔ تب وہ ہوش میں آیا اور کہنے لگا: میرے والد کے  
 مزدوروں کو ضرورت سے بھی زیادہ کھانا ملتا ہے لیکن میں یہاں قحط کی وجہ سے  
 بھوکا مر رہا ہوں۔ میں اٹھ کر اپنے والد کے پاس جاؤں گا اور ان سے کہوں گا: ابا  
 جان! میں پروردگار کی نظر میں اور آپ کی نظر میں گنہگار ہوں۔ اب تو میں اس  
 لائق بھی نہیں رہا کہ آپ کا بیٹا کہلا سکوں۔ مجھے اپنے مزدوروں میں شامل

کر لیں۔ پس وہ اٹھا اور اپنے والد کے پاس چل دیا۔ لیکن ابھی وہ کافی دور تھا کہ اس کے والد نے اسے دیکھ لیا اور اسے اس پر بڑا ترس آیا۔ اس نے دوڑ کر اسے گلے لگا لیا اور خوب پیار کیا۔ بیٹے نے اس سے کہا: ابا جان میں پروردگار کی نظر میں اور آپ کی نظر میں گنہگار ہوں، اب تو میں اس لائق بھی نہیں رہا کہ آپ کا بیٹا کہلا سکوں۔ مگر والد نے اپنے نوکروں سے کہا: جلدی کرو اور سب سے پہلے ایک بہترین چوڑھ لاکر اسے پہناؤ اس کے ہاتھ میں انگوٹھی اور پاؤں میں جوتی پہناؤ۔ ایک موٹا تازہ بچھڑالا کر ذبح کرو تا کہ ہم کھائیں اور خوشی منائیں۔ کیونکہ میرا بیٹا جو مرچکا تھا وہ زندہ ہو گیا ہے، کھو گیا تھا اب ملا ہے۔ پس وہ خوشی منانے لگے۔ (لوقا ۱۵: ۱۱ تا ۲۴)۔

میری بندگی سے میرے جرم افزوں

تیرے قہر سے تیری رحمت زیادہ

جب کوئی گنہگار تائب ہو کر خدا کی طرف رجوع کرتا ہے تو وہ معلوم کرتا ہے کہ اس کا آسمانی باپ ازراہِ محبت مدت سے اس کی واپسی کا انتظار کر رہا تھا۔ وہ جو پہلے اپنے گناہوں کی وجہ سے دور تھا اب خدا کے خاندان میں نوکر کی طرح نہیں بلکہ بیٹے کی طرح رہتا ہے۔ (یوحنا ۱۵: ۱۵)۔

ٹپ کے شان کریں نے لے لیا بوسہ

کہا جو سر کو جھکا کر کہ گنہگار ہوں میں

(اقبال)

توبہ کے بعد خدا اور اس کے تائب بیٹے میں محبت کی وجہ سے رفاقت کا سلسلہ از سرِ نوع شروع ہو جاتا ہے جو تا ابد قائم رہتا ہے (یوحنا ۱۵: ۱)۔ آسمانی باپ کی نظر میں گناہ ایک ایسی شے نہیں جو ابد تک خدا اور انسان میں ایک وسیع خلیج حائل کر دے اور انسانی فطرت کو ایسا بگاڑ دے کہ وہ خدا کے ساتھ آئندہ کبھی رفاقت ہی نہ رکھ سکے۔ انجیل شریف کے مطابق گناہ ایک غلامی ہے۔ جس سے کلمۃ اللہ ہمیں رہائی دیتے ہیں۔ وہ ایک بیماری ہے۔ جس سے ابن اللہ شفا بخشتا ہے۔ گناہ ایک قرض ہے جو خدا معاف کرتا ہے وہ ایک ناپاکی ہے۔ جس میں ہم پاک صاف کئے جاتے ہیں کلمۃ اللہ یہودی ریبوں کی مانند گناہ کی ابتدا کا کوئی خاص نظریہ قائم نہیں کرتے آپ کی نظر میں گناہ ایک حقیقت ہے اور بس۔ آپ گناہ کی نسبت تعلیم دینے کے لئے اس دنیا میں نہیں آئے تھے۔ بلکہ گناہ سے نجات دینے کے لئے آئے تھے۔ یہی وجہ ہے کہ گناہ کا لفظ صرف سات مرتبہ انجیل شریف میں وارد ہوا ہے۔ اور منجی عالمین صرف تین موقعوں پر گناہ کا ذکر کرتے ہیں۔ اور وہ بھی گناہوں کی مغفرت کے سلسلہ میں۔ آپ کے نزدیک گناہ اس فعل یا جذبہ کا نام ہے۔ جو خدا اور انسان کے رشتہ میں خلل ڈالتا ہے۔ اس کے پنبہ سے خدا کے نافرمان فرزند منجی عالمین کے ذریعہ رہائی حاصل کر کے از سر نو خدا کے خاندان میں شامل ہو جاتے ہیں۔

ایسے عفار اور پر محبت خدا پر راسخ ایمان رکھنے کا قدرتی اثر ہمارے

اعمال و افعال پر پڑتا ہے۔ کلمۃ اللہ نے فرمایا "چاہیے کہ تم کامل ہو۔ جیسا تمہارا

آسمانی باپ کامل ہے" (متی ۵: ۳۸)۔ یہ بظاہر ناممکن معلوم ہوتا ہے لیکن اگر ہمارا ایمان آسمانی باپ پر ہے جس کی محبت تمام روکاوٹوں پر غالب ہے۔ تو اس پر ایمان رکھنے سے سب ناممکن باتیں ممکن ہو جاتی ہیں۔ زکی محصول لینے والا ابراہام کا بیٹا ہو جاتا ہے۔ مریم مکد لینی مقدسہ بن جاتی، متی محصول لینے والا انجیل نویس ہو جاتا ہے۔ کمزور اور بزدل پطرس چٹان کی طرح مضبوط ہو جاتا ہے۔ گنگار قدسی ہو جاتے ہیں۔ ڈاکو فردوس میں داخل ہو جاتا ہے۔ یہ ضروری امر ہے کہ ہمارا ایمان ہمارے جذبات اور افعال کو متاثر کریگا۔ ہر قسم کے زندہ ایمان کا لازمی نتیجہ یہ ہوگا۔ کہ ہمارے باطن صاف اور ہمارے اعمال نیک ہوں گے۔ کیونکہ " ہر ایک اچھا درخت اچھا پھل لاتا ہے اور بُرا درخت بُرا پھل لاتا ہے۔ اچھا درخت بُرا پھل نہیں لاسکتا نہ بُرا درخت اچھا پھل لاسکتا ہے" (متی ۷: ۱۷ تا ۱۸)۔ اسی حقیقت کو سیدنا مسیح نے ایک فریسی عالم نکودیمس پر ان معنی خمیز الفاظ میں ظاہر کیا کہ " جب تک کوئی شخص از سر نو پیدا نہ ہو وہ خدا کی بادشاہت کو دیکھ نہیں سکتا"۔ (یوحنا ۳: ۳)۔ یہی وجہ ہے کہ منجی عالمین نے فرمایا کہ جن کا ایمان محض زبانی جمع خرچ کا ہے " جو مجھ سے اے مولا اے مولا کھتے ہیں ان میں سے ہر ایک آسمان کی بادشاہت میں داخل نہ ہوگا۔ مگر وہی جو میرے آسمانی باپ کی مرضی پر چلتا ہے" (متی ۷: ۲۱) وہ لوگ جن کا ایمان ان کے اعمال میں تبدیلی پیدا نہیں کرتا درحقیقت بدکار ہیں۔ خواہ وہ مسیح کے نام سے نبوت کریں، بدروہیں نکالیں یا معجزے بھی دکھائیں (متی ۷: ۲۳)۔ لوقا

۱۳: ۲۵ تا ۲۸)۔ حقیقی ایماندار مقدسہ مریم صدیقہ سے بھی زیادہ مبارک حال ہیں۔ کیونکہ وہ "خدا کا کلام سنتے اور اس پر عمل کرتے ہیں" (لوقا ۱۱: ۲۷ تا ۲۸)۔ صرف ایسے لوگ کلمۃ اللہ کے حقیقی رشتہ دار ہیں آپ نے خود فرمایا ہے "جو کوئی میرے آسمانی باپ کی مرضی پر چلتا ہے۔ وہی میرا بھائی اور بہن اور ماں ہے" (مرقس ۳: ۳۵)۔

لیکن جو شخص ایماندار ہو کر بھی اپنی زندگی کو "تاریک کاموں" میں صرف کرتا ہے اور "دنیا کے نور" کی پیروی نہیں کرتا۔ خدا کی لامحدود محبت اس شخص کی منتظر رہتی ہے کہ وہ کب توبہ کر کے رجوع لائے اور اپنی زندگی کو سدھارے۔ چنانچہ اس امر کو سیدنا مسیح نے ایک تمثیل کے ذریعہ واضح کیا اور فرمایا "کسی آدمی نے اپنے تانگستان میں انجیر کا درخت لگا رکھا تھا۔ وہ اس میں پھل ڈھونڈنے آیا مگر نہ پایا۔ تب اس نے باغبان سے کہا: دیکھو میں پچھلے تین برس سے اس انجیر کے درخت میں پھل ڈھونڈنے آتا رہا ہوں اور کچھ نہیں پاسکا ہوں۔ اسے کاٹ ڈالو۔ یہ کیوں جگہ گھیرے ہوئے ہے؟ لیکن اس نے جواب میں سے کہا: مالک! اسے اس سال اور باقی رہنے دیں، میں اس کے ارد گرد کھدائی کر کے کھاد ڈالوں گا۔ اگر یہ آئندہ پھل لایا تو خیر ورنہ اسے کٹو ادینا۔ (لوقا ۱۳: ۶ تا ۹)۔ پس خدا کی محبت ہر گنگار کی منتظر رہتی ہے۔ لیکن اگر پھر بھی کوئی شخص اپنی مرضی کو خدا کی لازوال محبت کے تابع نہیں کرتا اور اس کو ٹھکراتا رہتا ہے۔ تو وہ فاعل خود مختار ہونے کی وجہ سے توبہ کا ہر موقع

کھو کر اپنے آپ کو نجات کے امکان سے خود باہر کر دیتا ہے اور ایسے گناہ کا مرتکب ہو جاتا ہے جو معاف نہیں ہو سکتا۔ (متی ۱۲ : ۳۲)۔ کیونکہ وہ خود معافی سے کوسوں دور بھاگتا ہے۔ وہ اپنے فعل خود مختاری کی وجہ سے اس درخت کی طرح ہو جاتا ہے جو اچھا پھل نہیں لاتا۔ وہ کاٹا اور آگ میں ڈالا جاتا ہے" (متی ۷ : ۱۹)۔ ایسا شخص اس بے وقوف آدمی کی مانند ٹھہریگا جس نے اپنا گھر ریت پر بنایا اور مینہ برسنا اور پانی چڑھا او آندھیاں چلیں اور اس گھر کو صدمہ پہنچا اور وہ گر گیا اور بالکل برباد ہو گیا" (متی ۷ : ۲۶ تا ۲۷)۔

(۳)

دعا:

تائب گنہگار اور آسمانی باپ میں توبہ کے وسیلے رفاقت کا سلسلہ از سر نو شروع ہو جاتا ہے۔ رفاقت کا رشتہ دعا کے وسیلے قائم اور مضبوط رہتا ہے۔ کلمۃ اللہ کی تعلیم کا نتیجہ یہ ہوا کہ خدا اور انسان کے درمیان کسی تیسرے شخص کی ضرورت ہی باقی نہ رہی بلکہ انسان کا تعلق سیدھا خدا سے پیدا ہو گیا ہے۔ یوں کلمۃ اللہ نے کاسنوں اور لیویوں اور فقیہوں اور مشرع کے عالموں کے مختلف گروہوں کو جو خدا اور انسان کے بیچ درمیانی ہونے کے دعویدار تھے کلیتہً موقوف کر دیا۔ اب ہمارا آسمانی باپ اپنے کلام کے ذریعہ اپنے بیٹوں کے ساتھ رفاقت رکھتا ہے اور بیٹے دعا کے وسیلے اپنے باپ کے ساتھ رفاقت رکھتے ہیں۔ اگر یہ

رفاقت قائم رہتی ہے۔ تو جو بیٹا مانگے گا وہ اس کے لئے ہو جائیگا۔ (یوحنا ۱۵ : ۷)۔ کلمۃ اللہ نے فرمایا " مانگو تو تم کیا عطا کیا جائے گا۔ ڈھونڈو تو پاؤ گے۔ دروازہ کھٹکھٹاؤ تو تمہارے واسطے کھولا جائے گا۔ کیونکہ جو کوئی مانگتا ہے اسے ملتا ہے اور جو ڈھونڈتا ہے وہ پاتا ہے اور جو کھٹکھٹاتا ہے اس کے واسطے کھولا جائے گا۔ (متی ۷ : ۷ تا ۸)۔ پس " جو کچھ دعا میں ایمان کے ساتھ مانگو گے وہ سب تمہیں ملیگا" (متی ۲۱ : ۲۲)۔

لیکن ہمیں یاد رکھنا چاہیے کہ ہماری تمام درخواستیں خدا باپ کی مرضی کے مطابق ہونی چاہئیں۔ کلمۃ اللہ نے ہم کو یہ تعلیم دی ہے کہ ہماری دعاؤں اور مناجاتوں کا اصول یہ ہونا چاہیے کہ خدا کی " مرضی جیسی آسمان پر پوری ہوتی ہے زمین پر بھی ہو" (متی ۶ : ۱۰) پس ہماری تمام مناجاتیں اسی ایک اصول کے ماتحت ہونی چاہئیں۔ خود ابن اللہ نے جب باغ کتسمنی میں زور زور سے پکار کر اور آنسو بہا ہا کر "۔ (عبرانیوں ۵ : ۷) خدا سے درخواست کی تو ساتھ ہی بارگاہ ایزدی میں عرض کی کہ " اے باپ! جیسا میں چاہتا ہوں۔ ویسا نہیں بلکہ جیسا تو چاہتا ہے ویسا ہی ہو۔ اے میرے باپ! اگر یہ پیالہ میرے پئے بغیر نہیں ٹل سکتا۔ تو تیری مرضی پوری ہو" (متی ۲۶ : ۳۹ تا ۴۲) جب ہمارے کامل نمونہ نے اپنی مرضی کو رضائے الہی کے تابع کیا۔ تو " اس کی سنی گئی" (عبرانیوں ۵ : ۷)۔ یوحنا ۱۱ : ۴۲)۔ اسی طرح ہم کو بھی لازم ہے کہ

ہم بھی اپنے خیالات اور جذبات کو رضائے الہی کے تابع کریں۔ تاکہ ہماری دعائیں اور التجائیں بھی مقبول ہوں۔

دعا کا واحد مقصد یہ ہے۔ کہ ہم مشیت الہی کو معلوم کر کے اس پر عمل کرنے کی توفیق خدا سے حاصل کریں۔ ایک ابتدائی مسیحی مصنف لکھتا ہے کہ "تم مانگتے ہو اور پاتے نہیں اس لئے کہ بُری نیت سے مانگتے ہو تاکہ اپنی عیش و عشرت میں خرچ کرو" (یعقوب ۴: ۳)۔ ہماری درخواستیں خود غرضی اور دنیاوی خیالات پر مبنی نہیں ہونا چاہئیں۔ بلکہ رضائے الہی اور اس کی قدوس مرضی کے تابع ہونا چاہئیں۔ تب وعدہ خداوندی پورا ہوگا۔ کہ "جو کچھ تم مانگتے ہو یقین کرو کہ تم کو مل گیا۔ اور تمہارے لئے ہو جائیگا" (مرقس ۱۱: ۲۴)۔

بعض لوگ جب دعا کرتے ہیں اور ان کی دعاؤں کا جواب ملتا نظر نہیں آتا تو وہ خدا کی شفقت و رحمت اور اس کی محبت اور پروردگاری پر شک کر کے اس کو "بے رحم"، "بے انصاف" اور لاپرواہ خیال کرنے لگ جاتے ہیں۔ کلمۃ اللہ ایسے اشخاص کو مخاطب کر کے فرماتے ہیں کہ "پس جب کہ تم بُرے ہو کر اپنے بچوں کو اچھی چیزیں دینا جانتے ہو تو تمہارا پروردگار جو آسمان پر ہے اپنے مانگنے والوں کو اچھی چیزیں کیوں نہ عطا فرمائے گا؟" (متی ۹: ۲۷) تا ۱۱) آپ کا مطلب یہ ہے کہ فرض کرو کہ تمہارا خیال درست ہے اور بفرض محال خدا "بے رحم" ہے۔ تو بھی وہ ہمارا باپ ہے۔ بے رحم سے بے رحم

باپ بھی "اپنے بچوں کو اچھی چیزیں دیتا ہے" تو (نعوذ باللہ) "بے رحم آسمانی باپ اپنے بچوں کو اچھی چیزیں کیوں نہ دیگا؟"

آپ نے ایسے اشخاص کو "بے انصاف" قاضی کی تمثیل سنائی۔ اور فرمایا "ایک شہر میں ایک قاضی تھا۔ وہ نہ تو اللہ و تبارک تعالیٰ سے ڈرتا نہ انسان کی پرواہ کرتا تھا۔ اس شہر میں ایک بیوہ بھی تھی جو اس قاضی کے پاس آتی رہتی تھی اور اس سے التجا کیا کرتی تھی کہ میرا انصاف کرو اور مجھے مدعی سے نجات دلواؤ۔ پہلے تو اس نے کچھ دھیان نہ دیا۔ لیکن جب یہ سلسلہ جاری رہا تو اس نے اپنے جی میں کہا: سچ ہے کہ میں خدا سے نہیں ڈرتا اور انسان کی پرواہ بھی نہیں کرتا۔ لیکن یہ بیوہ مجھے پریشان کرتی رہتی ہے اس لئے میں اس کا انصاف کروں گا۔ ورنہ یہ تو روز آکر میرا ناک میں دم کر دے گی۔" (لوقا ۱۸: ۱ تا ۵) کلمۃ اللہ کا مطلب یہ ہے کہ جب ایک "بے انصاف" قاضی نے بیوہ کی فریادرسی کی تو بفرض محال خدا "بے انصاف" ہی سہی کیا وہ انصاف نہ کریگا۔ صرف ہم کو "ہر وقت دعا مانگتے رہنا چاہیے" (لوقا ۱۸: ۱)۔

کلمۃ اللہ نے ایک اور تمثیل کے ذریعے ایسے اشخاص پر ان کے خیالات کی بطالت ظاہر فرمائی۔ آپ نے فرمایا "فرض کرو کہ تم میں سے کسی کا ایک دوست ہے۔ وہ آدھی رات کو اس کے پاس جا کر کہتا ہے کہ اے دوست مجھے تین روٹیاں دے۔ کیونکہ میرا ایک دوست سفر کر کے میرے پاس آیا ہے اور میرے پاس کچھ بھی نہیں کہ اسکی خاطر تواضع کر سکوں اور وہ اندر سے

جواب میں کھتا ہے۔ مجھے تکلیف نہ دے، دروازہ بند ہے اور میں اور میرے بال بچے بستر میں ہیں، میں اٹھ کر تجھے دے نہیں سکتا۔ میں تم سے کھتا ہوں کہ اگرچہ وہ اس کا دوست ہے وہ اٹھ کر نہ بھی دے تو بھی اس کے بار بار اصرار کرنے کے باعث ضرور اٹھے گا اور جتنی روٹیوں کی اسے ضرورت ہے دے گا۔ (لوقا ۱۱ : ۸ تا ۱۵)۔ آپ کا یہ مطلب یہ تھا کہ جب ہمارے دنیاوی دوست جو ہماری ضروریات کی طرف سے لاپرواہ ہوتے ہیں اور ہماری حاجت روائی کرنا نہیں چاہتے ہماری ضرورت دیکھ کر وقت بے وقت تکلیف اٹھا کر بھی ہم پر چاروناچار مہربانی کرنے کو تیار ہو جاتے ہیں تو بفرض محال اگر ہمارا آسمانی باپ "لاپروا" ہے تو کیا وہ ہماری ضرورت دیکھ کر ہماری حاجت روائی نہ کریگا؟ لیکن ہمارا خدا نہ تو بے رحم دنیاوی باپ کی طرح "بے رحم" ہے۔ نہ بے انصاف قاضی کی طرح "بے انصاف" ہے اور نہ وہ لاپرواہ دوست کی طرح "لاپروا" ہے۔ وہ ہمارا آسمانی باپ ہے جو ہم کو "ابدی محبت سے پیار کرتا ہے"۔ (یرمیاہ ۳۱ : ۳) اور ہمارے مانگنے سے پہلے ہماری ضروریات سے واقف ہے (متی ۶ : ۸) وہ ضرور ہماری دعاؤں کو سنیگا اور ہماری حاجت روائی کریگا۔ ہم پر واجب ہے کہ ہم مستعدی اور دلوسوزی سے "لوقا ۲۲ : ۴۴) اپنی درخواستیں کرتے جائیں " ہم چپکے نہ رہیں اور خدا کو چین نہ لینے دیں"۔ (یسعیاہ ۶۲ : ۶)۔ جب تک ہماری دعائیں بارگاہ ایزدی میں صرف اجابت و قبولیت حاصل نہ کر لیں۔ ممکن ہے کہ ظاہر طور پر ہم کو ہماری دعاؤں اور التجاؤں کا جواب ملتا نظر نہ آتا ہو۔ لیکن

اس سے ہم کو دل برداشتہ نہیں ہونا چاہیے کیونکہ لاپرواہ دوست اور بے انصاف قاضی سے بھی جواب ملتا نظر نہیں آتا تھا۔ لیکن پھر بھی انہوں نے ساتلوں کی مشکلات کو حل کر دیا خواہ کسی وجہ سے بھی بارگاہ الہی سے جواب ملتا نظر نہ آئے ہم کو "ہمت نہ ہارنی چاہیے" بلکہ ہر وقت دعا مانگتے رہنا چاہیے " (لوقا ۱۸ : ۱)۔

منجہی کونین کا طرز عمل ہمارے لئے ایک کامل نمونہ ہے آپ کے لئے دعا کوئی ایسی چیز نہیں تھی جو صرف خاص اوقات میں کی جائے۔ جو یہودی ریبوں نے مقرر کر رکھے تھے نہ وہ کوئی ایسی بات تھی جو صرف دکھ مصیبت تنگی یا ضرورت کے وقت ہی مانگی جائے۔ آپ کے خیال میں کسی دعا کے خاص الفاظ میں اعجازی اثر موجود نہ تھا اور نہ دنیاوی ضروریات کے ماتحت آپ دعا کیا کرتے تھے۔ زبور نویس کی دعاؤں میں ہم کو دنیاوی عنصر غالب نظر آتا ہے۔ وہ اپنی دعاؤں میں خدا سے حجت و تکرار کرتا ہے۔ لیکن کلمۃ اللہ کی دعاۃ زندگی سے یہ تمام باتیں خارج ہیں۔

انجیل شریف میں مرقوم ہے کہ آپ کی عادت تھی کہ "صبح سویرے دن لکھنے سے بہت پہلے" آپ اٹھ کر ویران جگہ میں جاتے اور دعا مانگا کرتے تھے (مرقس ۱ : ۳۵، لوقا ۱۱ : ۱)۔ متی ۱۴ : ۲۳)۔ آپ شب بیدار تھے " اور دعا مانگنے میں ساری رات " گزار دیا کرتے تھے (لوقا ۶ : ۱۲) تمام ضروری امور کو سرانجام دینے سے پہلے آپ اپنے باپ سے دعا کرتے (لوقا ۹ : ۱۸-۱۶ : ۱۳، مرقس ۹ : ۲۶)۔ دکھ تکلیف کے وقت آپ تسلی کے لئے آسمانی باپ

کی طرف رجوع کرتے (مرقس ۱۴ : ۱۳ تا ۴۲) باپ کی حمد و ستائش ہمیشہ آپ کی ورد زبان رہتی (متی ۱۱ : ۲۵ تا ۲۷ - لوقا ۱۰ : ۲۱ تا ۲۲، یوحنا ۱۱ : ۴۱ وغیرہ)۔

شاگردوں نے جو شب و روز خلوت اور جلوت میں آپ کے ساتھ رہتے تھے دیکھا کہ آپ مرد دعا ہیں اور مستعجاب الدعوات ہیں۔ تو آپ سے درخواست کی کہ اے ربی ہم کو بھی دعا مانگنی سیکھا۔ (لوقا ۱۱ : ۱)۔ استاد ازل نے اپنی زبان مبارک سے فرمایا کہ جب تم دعا مانگو تو کہو "اے ہمارے باپ توجہ آسمان پر ہے تیرا نام پاک مانا جائے تیری بادشاہت آئے تیری مرضی جیسی آسمان پر پوری ہوتی ہے زمین پر بھی ہو۔ ہماری روز کی روٹی آج ہمیں دے۔ اور جس طرح ہم نے اپنے قصور واروں کو معاف کیا ہے تو بھی ہمارے گناہ ہمیں معاف کر۔ اور ہمیں آزمائش میں نہ لا۔ بلکہ برائی سے بچا۔" اس مختصر سی دعا میں سالکین راہ خدا کے اعلیٰ ترین جذبات اور انتہائی آرزو میں موجود ہیں۔ یہ چھ فقرے نہایت ہی مانع اور جامع حق اللہ اور العباد پر محیط اور ان پر شامل ہیں۔ پہلے تین فقروں میں خدا کی بادشاہت کی آمد۔ خدا کے نام کی تقدیس اور رضائے الہی کے پورا ہونے کے لئے دعا ہے اور باقی تین میں خدا کی پروردگاری الہی مغفرت اور شیطان سے پناہ اور نیکی کرنے کی توفیق کے لئے دعا کی گئی ہے۔

اس دعا کا معلم ہم کو فرماتا ہے کہ "دعا مانگتے وقت دیگر اقوام کے لوگوں کی مانند بک بک نہ کرو کیونکہ وہ سمجھتے ہیں کہ ہمارے بہت بولنے کے

سبب ہماری سنی جائیگی" (متی ۶ : ۷) دعا میں ہم طوطے کی طرح رٹے ہوئے الفاظ نہ پڑھ کر سنائیں۔ اور نہ ہماری زبانیں مشین کی طرح چلیں۔ ہم اہل ہنود کی طرح رام رام نہ کریں۔ اور نہ اہل اسلام کی طرح تسبیح پر اللہ اللہ چیتے رہیں ان مذاہب کے لوگوں کا خیال ہے کہ صرف خدا کا نام لینے میں کوئی اعجازی اثر یا جادو موجود ہے۔ لہذا ان کے "بہت بولنے کے سبب ان کی سنی جائیگی۔ دعا کرتے وقت یہ نہ کہو کہ ہم زبان سے الفاظ نکالتے جائیں اور توجہ خدا باپ کی طرف نہ ہو اور نہ ہم مسلمانوں کی طرح غیر زبان میں دعا کریں۔ اس قسم کی دعا سے کچھ فائدہ حاصل نہیں ہوتا۔ انسانی کلام اندرونی مدعا مافی الضمیر کو ادا کرنے کے لئے وضع کیا گیا ہے۔ جب تک ہمارے اندر کوئی خواہش یا خیال ظاہر ہونے کے لئے جوش زن نہ ہو ہم کو خواہ مخواہ دعا میں بک بک نہیں کرنا چاہیے لیکن اگر دل میں خواہش ہو تو خواہ ہم کہیں ہوں، کسی حالت میں ہوں، کسی طرح کے کپڑوں میں ملبوس ہوں، ہمارا رخ دنیا کے کسی کو نہ کی طرف ہو ہم اپنے آسمانی باپ کی طرف رجوع کر سکتے ہیں۔ اس قسم کی تعلیم ہمیں دیگر ادیان عالم میں نہیں ملتی۔ مثلاً قرآن بڑھی تفصیل سے آداب عبادت ہم کو بتاتا ہے۔ (ساء آیت ۴۶، مادہ آیت ۸)۔ اوقات عبادت پر قید لگاتا ہے۔ (ہود آیت ۱۱۶، بنی اسرائیل آیت ۸۰) جائے عبادت کا بھی ذکر کرتا ہے۔ (بقر آیت ۱۸۳، ۱۹۲، ۱۹۴) نمازی کے قبلہ رخ ہونے پر مصر ہے۔ (بقر آیت ۱۲۹) حکم دیتا ہے کہ خاص ایام میں اور خاص اوقات میں اور خاص حالات میں

دعا بالکل نہ کی جائے (نساء آیت ۴۲) لیکن کلمۃ اللہ کے روحانی اصول نے دعا اور نماز کو زمان و مکان کی قیود سے اور تمام رسوم و رواج سے آزاد کر دیا ہے۔ عیسائی ہر وقت دعا کر سکتا ہے۔ وہ ہر سمت کو اپنا قبلہ بنا سکتا ہے۔ اس کی نماز کبھی قضا نہیں ہوتی وہ سجدہ کرتا ہے مگر رکوع و سجدہ کے شمار میں سرگردان نہیں رہتا۔

بخدا خبرندارم چو نمازی گذرام

کہ تمام شد رکوع کہ امام شد فلا نے

(مولانا روم)

یہودیوں کی روزمرہ زندگی میں تین باتیں تھیں۔ جس پر ہر راستباز شخص عمل کرتا تھا۔ یہ تین باتیں دعا، خیرات اور روزہ تھیں تو بت کی کتاب میں لکھا ہے "دعا روزہ کے ساتھ اور خیرات راستبازی کے ساتھ اچھی ہے (۱۲: ۸) دعا روزانہ تین دفعہ مقررہ اوقات پر کی جاتی تھی اور یہودی ربی کہتے تھے کہ ہر شخص دعا کے مقررہ وقت پر دعا کرے خواہ وہ کہیں<sup>26</sup>۔ یہی وجہ تھی کہ لوگ "بازاروں کے موڑوں پر کھڑے ہو کر" دعا مانگا کرتے تھے (متی ۶: ۵) اس کا قدرتی نتیجہ یہ ہوتا تھا۔ کہ بہت سے لوگ محض دکھلاوے کی خاطر دعا مانگا کرتے تھے۔ اس کے خلاف منجی عالمین ہم کو خبردار کرتے ہیں آپ نے یہ تعلیم دی کہ دعائیں ریاکاری کی قطعی کوئی آمیزش نہ ہو۔ آپ نے فرمایا "جب تم دعا مانگو

تو ریاکاروں کی مانند نہ ہو۔ کیونکہ وہ عبادتخانوں اور بازاروں کے موڑوں پر کھڑے ہو کر دعا مانگنی پسند کرتے ہیں۔ تاکہ لوگ انہیں دیکھیں۔ میں تم سے سچ کہتا ہوں۔ کہ وہ اپنا اجر پاچکے۔ بلکہ جب تو دعا مانگے تو اپنی کوٹھڑی میں جا اور دروازہ بند کر کے اپنے باپ سے جو پوشیدگی میں ہے دعا مانگ۔ اس صورت میں تیرا باپ جو پوشیدگی میں دیکھتا ہے تجھے بدلہ دیگا" (متی ۶: ۶ تا ۶)۔ دعا کا مقصد یہ ہے کہ ہم اپنے آسمانی باپ کے ساتھ رفاقت رکھیں نہ دکھلاوے کی خاطر اللہ کا نام رٹا کریں۔ کوئی بیٹا صرف دوسروں کو دکھلانے کی خاطر اپنے باپ سے باتیں نہیں کرتا۔ تو پھر ہم کیوں خدا باپ کے ساتھ خلوص نیت سے رفاقت نہ رکھیں؟ ریاکاری کی دعا درحقیقت ایک دام تزویر ہے جس میں آدمی پھانے جاتے ہیں۔ ریاکار خدا کی آڑ میں آدمیوں کا شکار کرتے ہیں وہ ان کے پاس "بھیڑوں کے بھیس میں آتے ہیں۔ لیکن باطن میں پھاڑنے والے بھیڑیے ہیں" (متی ۷: ۱۵) ریاکار درحقیقت نقال (ایکٹر) ہیں جو دنیا کی نمائش گاہ پر راستبازوں کا سوانگ بھر کے اپنے سامعین سے واہ واہ کے نعرے سن کر خوش ہوتے ہیں۔ اور خراج تحسین وصول کرتے ہیں۔ یہ لوگ "اپنا اجر حاصل کرچکے"۔ ان کا طلسم نظر فریب ہے۔ وہ خوش عقیدہ لوگوں کو الو بناتے ہیں۔ لیکن حقیقی راستباز اس طرح خدا کا مضحکہ نہیں اڑاتا۔ وہ محض دکھلاوے اور عبادت نمائی کی خاطر خدا سے دعا نہیں مانگتا بلکہ "اپنی کوٹھڑی میں" جا کر

<sup>26</sup> Headlam, Life and Teachings of Jesus Christ p.228.

دروازہ بند کر کے " دل سوزی مستعدی اور خلوص نیت سے خدا کے ساتھ رفاقت رکھتا ہے۔

کلمۃ اللہ کی تعلیم سے نماز کی ظاہری رسوم کی ادائیگی کا عنصر کلیتہً غائب ہے۔ آپ کی تعلیم صرف اعلیٰ ترین روحانی اصول پر ہی مشتمل ہے یہودیت میں اسلام اور ہندو مذہب کی طرح ظاہری رسوم کی بھرمار تھی۔ اس مذہب کے مطابق خدا ایک سلطان تھا۔ اور جس طرح سلطانی دربار میں آداب و مراسم ملحوظ رکھنے پڑتے تھے۔ اسی طرح ظاہری رسوم کی ادائیگی یہودیت کا جزو لاینفک تھی۔ لیکن جس خدا کی کلمۃ اللہ نے تعلیم دی اس کا تعلق ظاہری رسوم سے رتی بھر نہ تھا۔ کلمۃ اللہ نے فرمایا " سچے پرستار باپ کی پرستش روح اور سچائی سے کریں گے۔ کیونکہ باپ اپنے لئے ایسے ہی پرستار ڈھونڈتا ہے خدا روح ہے اور ضرور ہے کہ اس کے پرستار روح اور راستی سے پرستش کریں " (یوحنا ۴: ۲۳ تا ۲۴)۔

(۴)

روزہ

سطور بالا میں ذکر ہو چکا ہے کہ روزہ ہر منتقی و پرہیزگار یہودی کی زندگی کا حصہ تھا۔ اہل یہود کو موسمی شریعت میں صرف ایک روزے کا حکم تھا، یعنی کفارہ کا روزہ (توریت شریف، احبار رکوع 16 آیت 29، رکوع 23 آیت

27) لیکن سیدنا مسیح کے ایام میں پانچ یا چھ پہلک روزے تھے۔ ان کے علاوہ راسخ الاعتقاد یہودی ہفتہ میں دو دن روزہ رکھتے تھے، (انجیل شریف بہ مطابق راوی حضرت لوقا رکوع 18 رکوع 12) یعنی جمعرات کے روز جب امام کھتے تھے کہ حضرت موسیٰ کوہ سینا پر گئے تھے اور سوموار کے روز جب ان ربیوں کے مطابق وہ پہاڑ پر سے اترے تھے۔ یہ روزے فرض نہ تھے لیکن یہودی ان کو مزید ثواب حاصل کرنے کے لئے رکھتے تھے، اور ان کو جو روزہ دار نہیں تھے وہ ملامت کا نشانہ بناتے تھے (انجیل شریف بہ مطابق راوی حضرت مرقس رکوع 2 آیت 18)۔ روزہ کے دن وہ اپنے سروں پر راکھ ڈالتے تھے اور منہ نہیں دھوتے تھے، بلکہ ان کو ڈھانپ لیتے تھے تاکہ لوگ ان کی طرف متوجہ ہوں۔ یہودی امام ربی یشوع بن حننیاہ کی بابت لکھا ہے کہ اس کا چہرہ روزہ داری کی وجہ سے تمام عمر کالا رہتا تھا، کیونکہ وہ اپنے منہ پر راکھ ڈالے رکھتا تھا۔<sup>27</sup>

اسلام میں بھی روزہ فرض ہے، قرآن شریف کے مطابق ماہ رمضان میں سحر سے لے کر غروب آفتاب تک کھانے پینے سے پرہیز کرنا لازم ہے، (سورہ بقرہ آیت 23) جس طرح اہل یہود روزہ کے دن ظاہری رسوم کو ادا کرتے تھے اسی طرح اہل اسلام کے لئے ماہ رمضان وبال جان ہو جاتا ہے۔

جناب مسیح نے حکم دیا کہ روزہ میں منافقت کی آمیزش بالکل نہ ہو۔ آپ نے فرمایا "جب تم روزہ رکھو تو منافقوں کی طرح اپنی صورت ادا نہ بناؤ کیونکہ وہ

<sup>27</sup> Ibid.p.228.

اپنا منہ بگاڑتے ہیں، تاکہ لوگ انہیں روزہ دار جانیں۔ میں تم سے سچ کہتا ہوں کہ وہ اپنا اجر پاچکے، بلکہ جب تم روزہ رکھو تو اپنے سر میں تیل ڈالو اور منہ دھو تاکہ آدمی نہیں بلکہ تمہارا پروردگار جو پوشیدگی میں ہے تمہیں روزہ دار جانے۔ اس صورت میں تمہارا پروردگار جو پوشیدگی میں دیکھتا ہے تمہیں اجر عطا فرمائے گا (انجیل شریف بہ مطابق راوی حضرت متی رکوع 6 آیت 16-18)

(۵)

## خلوص نیت

کلمۃ اللہ ہر طرح کی ظاہر داری، عبادت نمائی اور ریاکاری کے جانی دشمن تھے۔ آپ نے بار بار فریسیوں کو ان کی ریاکاری کی وجہ سے ملامت کی اور اپنے شاگردوں کو خبردار کیا اور فرمایا کہ فریسیوں اور صدوقیوں کی ریاکاری کے خمیر سے ہوشیار رہنا۔ (متی ۱۶: ۶) آپ نے ان دین فروشوں فریسیوں کی طرف اشارہ کر کے فرمایا کہ "اگر تمہاری راستبازی فقیہوں اور فریسیوں کی راستبازی سے زیادہ نہ ہوگی۔ تو تم آسمان کی بادشاہت میں ہرگز داخل نہ ہو گے" (متی ۵: ۲۰) سامعین کی نظروں میں یہ حکم سب سے بھاری اور مشکل معلوم ہوا ہوگا۔ کیونکہ یہودی ریبوں کے خیالات کے مطابق فقیہی اور فریسی مجسم راستبازی تھے اور عامتہ الناس کے لئے ان سے بڑھ کر ہونا تو درکنار ان کی طرح راستباز ہونا محال تصور کیا جاتا تھا۔ لیکن منجہی عالمین ہر ایرے غیرے

نسخو خمیرے کو فرماتے ہیں کہ وہ ان سے بڑھ کر راستباز ہوں۔ کیونکہ ان کی راستبازی خدا کی نظر میں ریاکاری کی وجہ سے وقعت نہیں رکھتی۔ کلمۃ اللہ نے دین فروش فریسیوں پر سے ان کی مصنوعی تقدیس کا پردہ ہٹا دیا۔ اور ان کو بے نقاب کر کے فرمایا "اے فریسیو! تم پیالے اور رکابی کو اوپر سے توصاف کرتے ہو لیکن تمہارے اندر لوٹ اور بدی بھری ہوئی ہے۔ پہلے پیالے اور رکابی کو اندر سے صاف کرو تاکہ اوپر سے بھی صاف ہو جائیں اے ریاکار فقیہو اور فریسیو تم پر افسوس ہے کہ تم سفیدی پھری ہوئی قبروں کی مانند ہو جو اوپر سے تو خوبصورت دکھائی دیتے ہیں مگر اندر مردوں کی ہڈیوں اور ہر طرح کی نجاست سے بھری ہوئی ہیں۔ اسی طرح تم بھی ظاہر میں تو راستباز دکھائی دیتے ہو مگر باطن میں ریاکاری اور بے دینی سے بھرے ہوئے ہو" (متی ۲۳: ۲۵ تا ۲۸)۔

جس یونانی لفظ کا ترجمہ "ریاکار" کیا گیا ہے اس کے معنی نقال یا ایکٹر کے تھے<sup>28</sup>۔ پس سیدنا مسیح کی نظر میں فریسی اور عالم شرع نقال اور ایکٹر تھے۔ ان کے افعال ان کی باتیں، ان کے کپڑے تک نقالوں کے سے تھے (متی ۲۳: ۵) ان کی تمام زندگی ایک سوانگ تھی جس کا نتیجہ یہ تھا کہ وہ لوگوں کے لئے ٹھوکر کا باعث تھے۔ "وہ آسمان کی بادشاہت کو لوگوں پر بند" کر دیتے تھے اور نہ آپ داخل ہوتے تھے اور نہ کسی کو داخل ہونے دیتے تھے (متی ۲۳: ۱۳) جس طرح ایکٹروں کے الفاظ کا تعلق ان کے دلی جذبات سے نہیں ہوتا۔ ویسے

<sup>28</sup> Seeley, Ecc.Homo Ch.11.

ہی فریسیوں کی زبان سے جو تعلیم نکلتی تھی - وہ لوگوں پر اثر نہیں کرتی تھی۔ (مرقس ۱ : ۲۲) وہ فصیح اللسان خطیب اور طلیق اللسان واعظ تھے مگر ان کی قدر گراموفون کے ریکارڈوں سے زیادہ----- نہ تھی۔ ان کی وعظیں ان کے ذاتی تجربہ پر مبنی نہ تھیں۔ ان کا جوش و خروش یکسر تصنع تھا اور یہ سوانگ اس واسطے رچایا جاتا تھا کہ لوگ ان پر اعتماد کر کے ان کے دام فریب میں مبتلا ہو جائیں عامتہ الناس کہتے تھے۔

جبہ دوستار و تسبیح اور واعظ واعظاں

ان دغا بازوں کی ہم نے پارسائی دیکھ لی

(۶)

## شاگردی کی شرطیں:

ریکاری اور ظاہر داری کا قلع قمع کرنے کے لئے سیدنا مسیح نے اپنے شاگردوں کے لئے سخت ترین معیار مقرر فرمائے۔ آپ نے علانیہ اقرار کو لازمی قرار دیا اور فرمایا کہ "جو کوئی اس زناکار اور خطاکار پشت میں مجھ سے اور میری باتوں سے شرمائے گا۔ ابن آدم بھی اس سے شرمائے گا۔ جو کوئی آدمیوں کے سامنے میرا انکار کرے گا۔ میں بھی اپنے باپ کے سامنے جو آسمان پر ہے اسکا انکار کروں گا" (لوقا ۹ : ۲۶ - متی ۱۰ : ۳۲ تا ۳۳) کلمۃ اللہ نے اس پر ہی کفایت نہ کی بلکہ فرمایا کہ آپ کی خاطر آپ کے پیروؤں کو انتہا درجہ کی مصیبت

اور ذلت سہنی پڑیگی۔ خلوص نیت کو معلوم کرنے کے لئے نہ صرف اعلانیہ اقرار کی ضرورت ہے بلکہ صبر اور استقلال سے جو رو ظلم کی برداشت کرنا خلوص قلب کا بہترین ثبوت ہے۔ آپ کی بلاہٹ آپ کا وہ "چجاج" تھا جس سے آپ نے "کھلیاں کو خوب صاف کیا"۔ اور گیہوں کو بھوسے سے جدا کر دیا (متی ۳ : ۱۲) دنیا دار اور ریکارڈ انسان ایذا رسانی کی برداشت نہیں کر سکتا کیونکہ اس کا اعلانیہ اقرار دلی جذبات کے مطابق نہیں ہوتا۔ لیکن جو شخص اپنے دلی جذبات کی خاطر ہر طرح کی قہرمانی مستقل مزاجی کے ساتھ برداشت کرنے کو تیار ہوتا ہے۔ اسکے خلوص کی نسبت کوئی شخص شبہ نہیں کر سکتا۔ کلمۃ اللہ نے فرمایا کہ دنیا کے لوگ آپ کے شاگردوں سے عداوت رکھیں گے (یوحنا ۱۵ : ۱۹ تا ۲۰)۔ آپ نے حواریوں کو مخاطب کر کے فرمایا "کیا تم گمان کرتے ہو کہ میں زمین پر صلح کرانے آیا ہوں میں تم سے سچ کہتا ہوں کہ نہیں۔ بلکہ جدائی کرانے، باپ بیٹے سے مخالفت رکھیگا اور بیٹا باپ سے، ماں بیٹی سے اور بیٹی ماں سے، ساس بہو سے اور بہو ساس سے مخالفت رکھے گی" (لوقا ۱۲ : ۵۱ تا ۵۲) پس جو کوئی باپ یا ماں کو مجھ سے زیادہ عزیز رکھتا ہے وہ میرے لائق نہیں۔ جو کوئی بیٹے یا بیٹی کو مجھ سے زیادہ عزیز رکھتا ہے وہ میرے لائق نہیں" (متی ۱۰ : ۳۷) آپ نے شاگردوں کو خبردار کیا اور فرمایا "خبردار ہو لوگ تم کو عدالتوں کے حوالہ کریں گے، تم میرے سبب حاکموں اور بادشاہوں کے سامنے حاضر کئے جاؤ گے۔ لیکن جب لوگ میرے سبب تمہیں

لعن طعن کریں گے اور ستائیں گے اور ہر طرح کی بُری باتیں ناحق کہیں گے۔  
 تو تم مبارک ہو گے" (مستی : ۱۰ : ۱۷، ۱۸، ۱۹ : ۱۱)۔ آپ نے علی الاعلان "  
 سب سے کہا اگر کوئی میرے پیچھے آنا چاہے تو اپنی خودی سے انکار کرے اور ہر  
 روز اپنی صلیب اٹھائے اور میرے پیچھے ہو لے۔ کیونکہ جو کوئی اپنی جان بچانی  
 چاہے وہ اسے کھوئے گا۔ اور جو کوئی میرے اور انجیل کے واسطے اپنی جان  
 کھوئے وہی اسے ہمیشہ کی زندگی کے لئے محفوظ رکھے گا۔ آدمی اگر ساری دنیا کو  
 حاصل کر لے اور اپنی جان کھودے تو اسے کیا فائدہ ہوگا؟" (لوقا : ۹ : ۲۳ تا ۲۵ -  
 مرقس : ۸ : ۳۳ تا ۳۷ - یوحنا : ۱۲ : ۲۳ تا ۲۶)۔

رسم عاشق نیست با یک دل دودلبرداشتن

یا زجاناں یا زجاں بالیست دل برداشتن

ہم اندازہ کر سکتے ہیں کہ حواریوں اور دیگر سننے والوں کے دلوں پر ان  
 الفاظ کا کیا اثر ہوا ہوگا۔ وہ لوگ اس خیال میں تھے کہ مسیح موعود اقوام عالم پر فاتح  
 ہو کر ان کو اپنا باجگذار بنائے گا اور اپنے پیروؤں کی اپنی بادشاہت میں عزت  
 افزائی کرے گا (مرقس : ۱۰ : ۳۷) مسیح مصلوب کا تصور ان کے لئے اجتماع  
 نقیضین کی بہترین مثال تھا۔ لیکن کلمۃ اللہ نے انکے خیالات کو صحیح کیا اور  
 سیدنا مسیح نے ان کے سامنے نہایت صاف الفاظ میں شاگردی کی دو شرطیں  
 پیش کیں جو ان کے وہم و گمان میں بھی کبھی نہ آئی تھیں آپ نے فرمایا کہ  
 انسانی زندگی کا بہترین اور انسب مقصد آپ کی پیروی ہے اور سب سے گراں

ماہ متاع حیات آپ کی محبت ہے۔ جس شخص کا دامن اس امتناع سے خالی  
 ہے۔ اس کا دعویٰ نجات و ایمان دراصل بے دلیل ہے آپ کی پیروی میں  
 دنیاوی عزت و حشمت، شان و شوکت اور جاہ و جلال نہیں ملے گا، بلکہ، دکھ،  
 تکلیف، بے عزتی، بے حرمتی، ایشار نفسی، قربانی، اپنی جان سے دشمنی بلکہ  
 صلیب آپ کے پیروؤں کا حصہ ہوگی (مستی : ۲۰ : ۲۳) ان کو آپ محبت کی  
 پاداش میں بہت متاعن بنایا جائے گا۔ آپ نے اس حقیقت کو واضح کرنے کی  
 خاطر اپنے شاگردوں کے سامنے دودنیاوی مثالیں بھی پیش کیں آپ نے فرمایا "  
 تم میں ایسا کون ہے کہ جب وہ ایک بُرج بنانا چاہے۔ تو پہلے بیٹھ کر لاگت کا  
 حساب نہ کر لے کہ آیا میرے پاس اس کے تیار کرنے کا سامان ہے یا نہیں؟  
 ایسا نہ ہو کہ جب نیوڈال کر تیار نہ کر سکیں تو سب دیکھنے والے یہ کہہ کر اس پر  
 ہنسنا شروع کریں کہ اس شخص نے عمارت بنانی شروع کی۔ مگر تیار نہ کر سکا یا  
 کون ایسا بادشاہ ہے جو دوسرے بادشاہ سے لڑنے جاتا ہو اور پہلے بیٹھ کر مشورہ نہ  
 کرے کہ آیا میں دس ہزار سے اس کا مقابلہ کر سکتا ہوں یا نہیں جو چوبیس ہزار  
 لے کر مجھ پر چڑھا آتا ہے؟ نہیں تو جب وہ ہنوز دور ہی ہے۔ ایلچی بھیج کر صلح کی  
 شرطوں کی درخواست کرے گا۔ پس اسی طرح تم میں سے جو کوئی اپنا سب کچھ  
 ترک نہ کرے وہ میرا شاگرد نہیں ہو سکتا (لوقا : ۱۴ : ۲۸ تا ۳۳) سیدنا مسیح کا  
 مطلب یہ ہے کہ دنیا دار شخص کسی کام کو ہاتھ لگانے سے پہلے اپنے نفع نقصان کو  
 دیکھ لیتا ہے۔ کیونکہ وہ کہتا ہے۔ ع

چراکارے کند عاقل کہ باز آید پشیمانی

اسی طرح واجب ہے جو شخص منجستی عالمین کا شاگرد ہونا چاہے وہ یہ جان لے کہ بے عزتی اور تکلیف اس کا حصہ ہوں گی تاکہ بعد میں اس کو پشیمان نہ ہونا پڑے۔ کیونکہ "جو کوئی اپنا ہاتھ بل پر رکھ کر پیچھے دیکھتا ہے وہ خدا کی بادشاہت کے لائق نہیں" (لوقا ۹: ۶۲)

دماغ عشق نداری بہائے زلف مپرس

کہ ایں معاملہ یا خاطر پریشاں نیست

(۷)

## بزرگوں کی روایات اور الٰہی احکام:

سطور بالا میں ذکر کیا گیا ہے کہ فریسی، شریعت اور صحائف انبیاء کے علاوہ بزرگوں کی روایات پر عمل کرنا نجات کے لئے ضروری سمجھتے تھے۔ یہودی ربیوں کی تاویلیں اور تفسیریں فریسی مذہب کا جزو اعظم تھیں۔ طالمود اس بات کا شاہد ہے کہ یہود اپنے ربیوں کی کتب اور بزرگوں کی روایات کی (جو ان بنی تھیں) اتنی قدر کرتے تھے کہ وہ پرستش سے کسی طرح کم نہ تھی۔ انہوں نے اس امر میں اس قدر مبالغہ سے کام لیا کہ انہوں نے مشناہ اور گمراہ یعنی اپنی روایات کی کتب کو تورات مقدس سے بھی چار قدم آگے بڑھادیا چنانچہ وہ کہتے تھے کہ تورات نمک کی طرح ہے لیکن مشناہ مرچ کی مانند اور گمراہ مصالحوہ کی مانند ہے۔

تورات پانی کی طرح ہے لیکن مشناہ مے کی طرح گمراہ خوشبودار مصالحوہ دار شراباً طوراً ہے۔ تورات بدن ہے لیکن مشناہ نفس اور گمراہ زندگی کا دم ہے۔ وہ کتاب مقدس کا پڑھنا بہت ضروری نہیں کرتے تھے لیکن مشناہ کا پڑھنا احسن شمار کرتے تھے اور گمراہ کا مطالعہ بہترین نیکی خیال کرتے تھے اور کہتے تھے کہ خود قادر مطلق طالمود کے مطالعہ میں شب و روز مصروف رہتا ہے<sup>29</sup>۔

اس کتاب پرستی نے ان کی عقلوں کو تاریک کر رکھا تھا۔ سیدنا مسیح کا قول ان پر صادق آتا تھا کہ "اگر وہ روشنی جو تجھ میں ہے تاریکی ہو تو تاریکی کیسی بڑھی ہوگی" ! (متی ۶: ۲۳) فریسی اپنے اندھے پن کے باعث رحم اور انصاف، ایمان اور خدا کی محبت سے تو غافل تھے۔ لیکن بزرگوں کی روایات کو قائم رکھنے کے لئے "سونف اور پودینہ اور زیرہ اور سدّاب" وغیرہ کی دہ بیکی پر زور دیدے تھے (متی ۲۳: ۲۳-۲۳: ۱۱ لوقا ۱۱: ۴۲) وہ اندھے راہنما تھے۔ "جو اونٹ کو نکل جاتے تھے لیکن مچھر کو چھانتے تھے۔" (متی ۲۳: ۲۳) وہ ایسے بھاری بوجھ جن کا اٹھانا مشکل ہے باندھ کر لوگوں کے کندھوں پر لادتے تھے۔ لیکن آپ ایک انگلی بھی ان بوجھوں کو نہیں لگاتے تھے (لوقا ۱۱: ۴۲) وہ کتب مقدسہ کے نہایت معمولی اور بلکے احکام کو اپنی روایات سے شدید اور بھاری بنا دیتے تھے۔ مثلاً حکم تھا کہ بنی اسرائیل "اپنے پیراہنوں کے کناروں کو جھال لگائیں۔ اور آسمانی رنگ کا ڈورا اس پر لگائیں"۔ تاکہ آسمانی رنگ کا ڈورا دیکھ کر

<sup>29</sup> Farrar, Christ and the Oral Law. Expositor vol.5.p.230.

وہ آسمانی حکموں کو یاد کریں (گنتی ۱۵: ۳۷) فقہوں نے اس آسان حکم کے گرد باریک قیود کی باڑیں لگادیں اور حکم دیا کہ ہر اسرائیلی پر فرض ہے کہ ہر وقت اور بالخصوص صبح کی دعا کے وقت دو تعویذ باندھے۔ ایک بائیں ہاتھ کی کھنی پر کیونکہ وہ دل کے نزدیک ہے۔ اور دوسرا دونوں آنکھوں کے درمیان پیشانی پر باندھے تاکہ عقل کی نشست گاہ کے قریب رہے۔ سر کا تعویذ کالے بچھڑے کے چھڑے کا ہو۔ اور اس کے اندر چار خانے ہوں۔ جن میں خروج ۱۳: ۱۰ تا ۱۳: ۱۱ تا ۱۶ تا ۱۶: ۶ تا ۹ تا ۱۱: ۱۳ تا ۲۱ لکھے ہوں۔ یہ آیات بچھڑے کی دم کے بالوں سے صرف باندھی جائیں۔ تعویذ کے باہر دائیں بائیں حرف شین عبرانی زبان میں لکھا ہو۔ کیونکہ اس حرف سے خدا کا نام "شدائی" یعنی قادر مطلق شروع ہوتا ہے۔ کھنی والے تعویذ میں صرف ایک خانہ ہو۔ جس میں مذکورہ بالا چار مقامات چار متوازی قطاروں میں لکھے ہوں۔ اور ہر قطار میں سات سطریں ہوں۔ تعویذ خاص طریقہ سے باندھا جائے۔ اس کے بعد ڈوری تین دفعہ بازو کے گرد باندھی جائے اور پھر گانٹھ دی جائے۔ باندھنے کے ہر عمل کے وقت کے لئے خاص دعائیں مقرر تھیں۔ ان تعویذوں پر اس قدر زور دیا گیا کہ ربی کہتے تھے کہ خدا تعالیٰ خود یہ تعویذ پہنتا<sup>30</sup> ہے! کیونکہ لکھا ہے کہ "میں اپنی ہتھیلی اٹھاؤنگا۔ اور تو میرا پیچھا دیکھیگا" (خروج ۳۳: ۲۳) اس طرح یہودی ربی مبالغہ کر کے نہایت معمولی احکام کو "بھاری بوجھ" بنا دیتے

تھے۔ ان کا مقولہ تھا کہ اگر کوئی شخص کہے کہ جبار لگانے کا حکم تورات میں نہیں تو کوئی مضائقہ نہیں کیونکہ وہ صرف کتاب مقدس کے الفاظ کی بے حرمتی کرتا ہے۔ جن میں بعض بلکہ اور دیگر بھاری ہیں۔ لیکن اگر کوئی شخص یہ کہے کہ تعویذ میں چار خانوں کے بجائے پانچ ہونے چاہئیں تو وہ مستوجب سزائے قتل ہوگا۔ کیونکہ وہ ربیوں کے الفاظ کی بے حرمتی کرتا ہے۔ جو سب کے سب بھاری<sup>31</sup> ہیں۔ کیونکہ لکھا ہے کہ "جو کوئی باڑ کی جھاڑی کو توڑتا ہے۔ اس کو سانپ ڈس جائیگا" (ایکلی ۱۰: ۸)۔

عوام الناس ان احکام کے مارے سم جاتے تھے۔ بقول شخصے

جاؤ ہوتا ہے اور بھی خفقان

سن کے ناصح، جناب کی باتیں

ظاہر ہے کہ اس قسم کی ذہنیت رکھنے والوں کے نزدیک اگر خدا کے احکام بزرگوں کی روایات پوری کرنے میں رکاوٹ کا باعث ہوتے تو ان الہی احکام کو بالائے طاق رکھ دینے میں یہودی ربیوں کو مطلق باک نہ تھا۔ (مرقس ۷: ۱۱۔ متی ۲۳: ۱۶ تا ۲۲) وہ کہتے تھے کہ ربیوں کے اقوال انبیاء کے اقوال سے زیادہ قابل قدر ہیں۔ کیونکہ لکھا ہے "وہ ان کو جو نبوت کرتے ہیں کہتے ہیں کہ نبوت مت کرو، وہ (یعنی ربی) نبوت کریں گے" (میکا ۲: ۶، ۱۱) کیونکہ انبیاء اور ربی دو قاصدوں کی مانند ہیں۔ جن کو کوئی بادشاہ کسی صوبہ دار کی طرف

<sup>31</sup> Ibid.p.227-231.

<sup>30</sup> Ibid.p.224.

ملبوس تھے۔ انہوں نے ظاہر داری اور احکام کی بجا آوری کو تو پیش نظر رکھا۔ لیکن الہی منشا کی طرف سے آنکھیں بند کر لیں۔ عرفی ایک قصیدے میں ایسے لوگوں کو خطاب کر کے کہتا ہے۔

خرد در آدمی، ونگہ تو شان قدر رخ سنجی  
 ہما در آشتیاں ونگہ تو فر آشتیاں بینی  
 بہ خون آلودہ دست و تیغ غازی ماندہ بے تحسین  
 تو اول زیب اسپ وزینت برگستواں بینی

(۱)

## سبت کے احکام

موسوی شریعت میں حکم تھا کہ "تو سبت کا دن پاک رکھنے کے لئے یاد کر۔ چھ دن تک تو محنت کر کے اپنے سارے کام کاج کر، لیکن ساتواں دن خداوند تیرے خدا کا سبت ہے۔ اس میں کچھ کام نہ کر" (خروج ۲۰: ۸ تا ۱۰) الہی منشا اس صحت بخش حکم سے یہ تھا کہ انسان اپنی مدت العمر پیٹ کی غلامی میں نہ کاٹے بلکہ جسم اور روح دونوں کو آرام دے۔ اور اس حقیقت کو محسوس کرے۔ کہ "انسان فقط روٹی ہی کھانے سے جینا نہیں رہتا ہے بلکہ ہر بات سے جو خداوند کے منہ سے نکلتی ہے جینا رہتا ہے" (استثنا ۸: ۳) فریسیوں نے اس الہی منشا کو تو پس پشت پھینک دیا اور حکم کی ظاہری بجا

بھیجے۔ ایک کی نسبت بادشاہ کہتا ہے کہ ج وہ اس دستار اور انگشتری نہ دکھائے اس کی مت سنو۔ اور دوسرے کی نسبت حکم دیتا ہے کہ ان کی بغیر کسی ظاہری نشان کے سنو۔ اسی طرح انبیاء کی نسبت تو خدا فرماتا ہے کہ وہ "کوئی نشان یا معجزہ دکھائے" (استثنا ۱۳: ۱) لیکن ربیوں کی نسبت خدا فرماتا ہے کہ شریعت کے فیصلے کے موافق جو وہ تجھے سکھائیں اور اس کے حکم کے مطابق جو وہ تجھے دیں کر اور اس فیصلے سے جو وہ تجھ پر ظاہر کریں دہنے یا بائیں مت مڑ"۔ (استثنا ۱: ۱۱) جس سے ظاہر ہے کہ ربیوں نے الہی معرفت کی کنجی چھین لی تھی۔ وہ خود داخل نہیں ہوتے تھے۔ اور داخل ہونے والوں کو بھی روکتے تھے" (لوقا ۱۱: ۵۲) کلمۃ اللہ ان تمام باتوں مثلاً طہارت، غسل، ظاہری رسوم کی ادائیگی، اور بزرگوں کی روایات وغیرہ وغیرہ کو لاحق اور انکے سرانجام دینے کو سعی باطل تصور فرماتے تھے۔ آپ کی یہ تعلیم تھی۔ کہ خدا ظاہری افعال کو نہیں دیکھتا بلکہ اندرونی جذبات کو دیکھتا ہے جو ان افعال کے محرک ہوتے ہیں۔ آپ نے باطنی جذبات کو مقدم اور ظاہری افعال کو موخر قرار دے دیا۔ فریسیوں کے ظاہری اعمال پر ہمیزگاروں منتقیوں اور پارساؤں کے سے تھے۔ لیکن یسعیاہ نبی کا کلام ان پر صادق آتا تھا کہ "یہ امت زبان سے تو میری عزت کرتی ہے۔ مگر ان کا دل مجھ سے دور ہے اور یہ بے فائدہ میری پرستش کرتے ہیں" (یسعیاہ ۲۹: ۱۳، متی ۱۵: ۷)۔ وہ شرعی الفاظ کے ایسے گرویدہ تھے۔ کہ ان روحانی حقائق کو فراموش کر گئے۔ جو ان الفاظ میں

(جو جمعہ کی شام سے شروع ہو جاتا تھا) اس سوئی کو نہ اٹھانا پھرے۔ گوشت، پیاز اور انڈے جمعہ کی شام سے پہلے بھون لینے چاہئیں۔ چراغ کو شفق سے پہلے جمعہ کی شام کو جلا لینا چاہیے۔ کسی شخص کو سبت کے روز نصف میل سے زیادہ چلنے کی اجازت نہ تھی۔ اگر کسی کے دانت میں درد ہوتا تو سبت کے روز اس کو کلی کرنے کی ممانعت تھی۔ کسی بیمار کو جب تک وہ قریب المرگ نہ ہو۔ علاج کرانے کی اجازت نہ تھی۔ اگر کسی بچے کو چوٹ لگے اور اس کی ہڈی ٹوٹ جائے یا ہڈی اپنی جگہ سے سرک جائے تو حکم تھا کہ جب تک جان کا خطرہ نہ ہو اس کو کسی قسم کی امداد نہ دی جائے۔ حکم تھا کہ کوئی عورت سبت کے روز اپنا منہ آئینہ میں نہ دیکھے۔ کیونکہ خدشہ تھا کہ اگر اس کو کوئی سفید بال دکھائی دے تو اس کو اکھاڑنے کی آزمائش میں نہ گر کر بال کو اکھاڑنے کا کام نہ کرے۔ سبت کے روز مچھر مارنا منع تھا۔ چارپائی سبت کے روز اٹھانی<sup>34</sup> منع تھی۔ حکم تھا کہ اگر کوئی شخص سبت کے روز کسی شارع عام سے کوئی چیز اٹھا کر گھر لائے۔ یا گھر سے اٹھا کر کسی شارع میں لے جائے تو جماعت سے خارج اور سنگسار کیا جائے۔ اگر سبت کے روز کسی شخص کے کان سے روئی گر پڑے تو وہ اس کو اٹھا کر کان میں نہ ڈالے۔ کیونکہ یہ بوجھ کا اٹھانا ہوگا۔ اگر کشتی شخص کے مصنوعی دانت منہ سے گر پڑیں تو ان کو اٹھا کر اپنی جیب میں رکھنا بوجھ کا اٹھانا ہوگا۔ اس طرح احکام کی بال کی کھال نکالی جاتی۔ اور مختلف یہودی ربی مختلف

<sup>34</sup> Westcott. Commentary on John.Ch.5. Verse8.

آوری میں اس قدر مبالغہ کیا۔ اور اس حکم کو بزرگوں کی روایات کی زنجیروں میں اس قدر جکڑا کہ اس حکم کا ماننا وبال جان ہو گیا<sup>32</sup>۔ سبت انسان کی خاطر نہ رہا بلکہ ایسا معلوم ہوتا تھا کہ انسان سبت کو ماننے کی خاطر پیدا کیا گیا ہے۔ اہل یہود کے نزدیک سبت کا حکم اس قدر زبردست تھا۔ کہ خدا اس کو آسمان پر ماننا تھا (یوبلی ۲: ۱۸) پس حکم تھا۔ کہ جو سبت نہ مانے وہ جان سے مارا جائے (گنتی ۱۵: ۳۵) سبت کے روز آگ جلانا، روٹی پکانا، گوشت اُبالنا، لکڑیاں جمع کرنا وغیرہ سب ممنوع تھے۔ (خروج ۳۵: ۳- گنتی ۱۵: ۳۲)۔

عہد عتیق کی کتب کے لکھے جانے کے بعد فقہیوں نے "کام" کو ایک کم چالیس مختلف انواع میں تقسیم کر دیا۔ ہر نوع کے ماتحت ایک کم چالیس "کام" تھے<sup>33</sup>۔ ذیل میں ان اتالیس انواع میں سے چند درج کی جاتی ہیں:

- (۱) بیج بونا، (۲) چرخہ کا تنا، (۳) دور سیوں کا بٹنا، (۴) دودھا گوں کا جدا کرنا (۵) آگ بجھانا، (۶) بوجھ اٹھانا، (۷) گانٹھ کا کھولنا، (۸) دو خط لکھنا وغیرہ۔

ان مختلف انواع میں سے ہر نوع اتالیس کاموں پر مشتمل تھی۔ مشقے نمونہ از خروارے ان "کاموں" کی مثالیں یہ ہیں۔ مثلاً وہ کہتے تھے کہ کوئی درزی جمعہ کی شام کو سوئی اپنے پاس نہ رکھے۔ تاکہ وہ بھول کر کہیں سبت کے روز بھی

<sup>32</sup> Dictionary of Christ and the Gospels, Vol2.Art. Sabbath. See also the Decalogue. by R.H.Charles pp.123.131.

<sup>33</sup> Encyclopedia Biblica Vol.4p.4175

تھے۔ ان کے ذہن رسا کو بہت دور کی سوچتی تھی جس کا نتیجہ یہ ہوا کہ سبت کے گرد لامحدود چھوٹی، ادنیٰ بیچ اور بے مایہ قیود کا جھگھٹا بندھ گیا۔<sup>36</sup>

کلمۃ اللہ نے یہ تعلیم دی کہ احکام کی بجا آوری میں کسی حکم کے الفاظ کو نہیں۔ بلکہ اس الہی منشا کو مد نظر رکھنا چاہیے۔ جس کی وجہ سے وہ حکم دیا گیا تھا۔ احکام کے محض الفاظ پر عمل کرنے سے ان کا اصلی منشا فوت ہو جاتا ہے۔ ہم کو صرف وہ روحانی حقیقت پیش نظر رکھنی چاہیے جو ان احکام کی علت غائی ہے (استثنا ۵: ۱۳، ۱۵، متی ۱۵: ۳-۲۰، ۲۳: ۱۳ تا ۳۳)۔ چنانچہ آپ کی تعلیم کے مطابق انسان کی خیر خواہی اور ہمدردی احکام کے محض الفاظ کی بجا آوری پر مقدم ہے۔

انجیل شریف میں چھ ایسے موقعوں کا ذکر ہے۔ جب سبت کی قیود کی بابت کلمۃ اللہ میں اور فریسیوں میں کشمکش ہوئی۔ آپ نے ایک موقع پر فرمایا کہ "سبت انسان کی خاطر بنا ہے نہ انسان سبت کی خاطر (مرقس ۲: ۲۷) اور یہی سبت کے حکم کا حقیقی منشا تھا۔ کہ انسان اپنی روزانہ محنت سے فارغ ہو کر روحانی قواء کی نشوونما حاصل کر سکے۔ اور اپنے پروردگار اور خدا کے ساتھ رفاقت رکھ سکے۔ لیکن جب عبادت خانوں میں سبت کے روز یہودی جمع ہوتے تھے۔ تو وہاں دعایا نماز وغیرہ نہیں ہوتی تھی<sup>37</sup>۔ کیونکہ عبادت خانوں کا اصلی

فناوی صادر کرتے۔ مثلاً اگر کسی کا حیوان گڑھے میں گر پڑے تو بعض ربی کہتے تھے۔ کہ اس کو نکالنے سے سبت کا حکم نہیں ٹوٹتا۔ لیکن بعض کو تو ایسا سودا ہو گیا تھا کہ وہ کہتے تھے کہ چونکہ حیوان ایک بیماری بوجھ ہے۔ لہذا وہ سبت کے روز گڑھے سے نہ نکالا جائے۔ بلکہ اس کے نیچے بھوسی وغیرہ ڈال دی جائے تاکہ وہ ڈوبنے سے محفوظ رہے۔ اور اس کو خوراک و میں دی جائے۔ فریسیوں کے احکام ایسے سخت تھے کہ کوئی شخص سبت کے روز اپنی جان بچانے کی خاطر آلاتِ حرب اور اسلحہ کا استعمال نہ کرے۔ خونخوار بادشاہ انٹی اوکس ایپی فینیز (Onti) (Ochus Epiphanies) نے دوسری صدی قبل مسیح میں اس حکم کا ناجائز فائدہ اٹھا کر ایک ہزار غیر مسلح یہود کو سبت کے روز تہ تیغ کر دیا تھا۔

صدوقی سبت کے معاملہ میں فریسیوں سے بھی زیادہ سخت تھے۔ وہ کہتے تھے کہ اگر کوئی آدمی سبت کے روز گڑھے میں گر پڑے تو وہ ہرگز نہ نکالائے جائے۔ وہ ان قیود کے اس قدر پابند تھے۔ کہ ان کا حکم تھا کہ کسی انسان کو سبت کے روز گڑھے میں سے نکالنے کے لئے سیرٹھی اور رسہ بھی نہ لٹکایا جائے<sup>35</sup>

۔ یہودی عالم مونٹی فیوری اس امر کا اقرار کرتا ہے اور کہتا ہے کہ یہودی ربی بڑی مسرت کے ساتھ سبت کے حکم کی بابت نہایت باریک بینی سے کام لیتے

<sup>36</sup> Montefiore. Religious Teachings of Jesus.p.34.

<sup>37</sup> Encyclopedia Biblica vol.4.p.4176

<sup>35</sup> Beginnings of Christianity pt.1.vol.1p.436.

مقصد نماز اور دعا نہیں تھا۔ بلکہ شریعت کی تعلیم تھی۔ یہودی ریبوں نے عبادتخانوں کو درسگاہیں بنا رکھا تھا۔ پس دینی اور دنیاوی نقطہ نگاہ سے سبت کا روز لوگوں کے لئے وبال جان ہو گیا تھا۔ اس سبت پرستی کا نتیجہ یہ ہوا کہ یہودی ربی سخت دل ہو گئے تھے۔ چنانچہ وہ کہتے تھے۔ کہ سبت کے روز کسی مریض کو جب تک وہ قریب المرگ نہ ہو تندرست کرنا روا نہیں (لوقا ۶: ۶)۔ مرقس ۳: ۲) اس سے ہم ان کی سخت دلی اور بے رحمی کا اندازہ کر سکتے ہیں۔ اسی سخت دلی کی وجہ سے سیدنا مسیح ان سے خفا ہوتے تھے۔ آپ نے ان سے دریافت کیا "کیا سبت کے دن نیکی کرنا ہے یا بدی؟ جان کو بچانا یا قتل کرنا (مرقس ۳: ۴) جب انہوں نے کچھ جواب نہ دیا۔ تو آپ نے "ان کی سخت دلی کے سبب عمگین ہو کر چاروں طرف غصے سے نظر کر کے" (مرقس ۳: ۵) ان سے پوچھا "تم میں سے ایسا کون ہے جس کی ایک ہی بھیڑ اور وہ سبت کے دن گھڑے میں گر جائے۔ اور وہ اسے پکڑ کر باہر نہ نکالے؟ پس آدمی کی قدر تو بھیڑ سے بہت زیادہ ہے۔ اس لئے سبت کے دن نیکی کرنا روا ہے" (متی ۱۲: ۱۱ تا ۱۲) کلمۃ اللہ کا غصہ ایسے مذہبی پیشواؤں پر بھڑکتا تھا جو مذہب کی آڑ میں سنگدلی کو جائز قرار دیتے تھے۔ اور مذہبی اصول کو اپنی بے رحمی کے لئے جائز بنا کر مسرت حاصل کرتے تھے۔ اور دین کی آڑ میں ذاتی منفعت کی تلاش میں رہتے تھے۔ ایک موقع پر "عبادت خانہ کے سردار نے اس لئے کہ سیدنا مسیح نے سبت کے دن شفا بخشی لوگوں سے خفا ہو کر کہا۔ چھ دن ہیں۔ جن میں کام کرنا

چاہیے۔ پس انہی میں آکر شفا پاؤں نہ کہ سبت کے دن" (لوقا ۱۳: ۱۴) جس کا نتیجہ یہ ہوا کہ مریض سیدنا مسیح کے پاس غروب آفتاب کے بعد شفا پانے آتے تھے۔ جب کلمۃ اللہ کے اس رویہ کے باعث فریسی حلقوں میں قیامت صغریٰ برپا ہو گئی۔ تو آپ نے فریسیوں کو مخاطب کر کے فرمایا "تم میں سے ایسا کون ہے جس کا گدھ یا بیٹھا یا بیل کنوئیں میں گر پڑے اور وہ سبت کے دن فوراً نہ نکال لے" (لوقا ۱۴: ۵) آپ نے فرمایا کہ خدا سبت کے روز بھی کام کرتا ہے اس کی پروردگاری سبت کے روز بند نہیں ہو جاتی (یوحنا ۵: ۱۷) پس سبت کے آرام کا مطلب بے شغلی، کابل الوجودی اور سستی نہیں اور نہ کھانا پینا نفیس کپڑے پہننا اور ناچ رنگ میں مشغول رہنا ہے۔ جو یہود کا سبت کے روز معمول تھا<sup>38</sup>۔ اور جس کو وہ یسعیاہ ۵۸: ۱۳ کی رو سے صحیح خیال کرتے تھے۔ بلکہ سبت کا مطلب یہ ہے۔ کہ اس دن وہ کام کئے جائیں جو خدا کو پسند ہوں۔ یہی وجہ تھی کہ آپ نے فرمایا کہ سبت کے روز "میرا باپ کام کرتا ہے اور میں بھی کام کرتا ہوں" (یوحنا ۵: ۱۷) پس آپ فرماتے تھے۔ کہ آپ "سبت کے مالک" ہیں۔ (مرقس ۲: ۲۸)۔

<sup>38</sup> See Bruce, Teaching of The Twelve.p.90

## (ب) حرام حلال خوراک اور اشیا:

بزرگوں کی روایت کو سرانجام دینے کے لئے اور ظاہری رسوم کی ادائیگی کو برقرار رکھنے کے لئے فریسی ظاہری پاکیزگی اور طہارت پر زور دیتے تھے۔ پاک اور ناپاک خوراک کے قوانین ہم کو احبار باب گیارہ اور استشنا ۱۴ : ۱ تا ۲۱ میں ملتے ہیں۔ لیکن اہل یہود کو ہمیشہ یہ خدشہ دامنگیر رہتا تھا۔ کہ مہاداوہ اپنے روزانہ کاروبار میں کسی ناپاک شے کو چھو کر ناپاک نہ ہو گئے ہوں۔ پس عالم شرح غسل و طہارت کے قوانین کو حجی ۲ : ۱۲ تا ۱۳ سے استخراج کر کے ان پر بڑا زور دیتے تھے (یوحنا ۲ : ۶) مثلاً اگر کوئی شخص سارادن گھر میں بیٹھنے کی بجائے بازار جاتا۔ تو جب وہ واپس آتا تو اپنے ہاتھ ضرور دھوتا۔ کیونکہ وہ یہ خیال کرتا تھا کہ ممکن ہے کہ اس کے ہاتھوں نے کسی ناپاک شے یا شخص کو چھویا ہو۔ نہایت احتیاط کی جاتی تھی کہ جس پانی سے جسم کو پاک کیا جائے وہ خود بالکل پاک ہو۔ کامل پاکیزگی حاصل کرنے کے لئے پانی خاص طرز سے مختلف اعضا پر ڈالا جاتا۔ جس طرح اہل اسلام وضو خاص طریقہ سے کرتے ہیں۔ اور یہ امور مذہبی فرائض شمار کئے جاتے تھے۔ تالمود کا ایک پورا باب ان ہدایات سے بھرا پڑا ہے اور دو مستقل رسالے غسل کے اور ہاتھ دھونے سے تعلق رکھتے ہیں۔ ظاہری پاکیزگی کا سودا یہاں تک بڑھ گیا تھا کہ مختلف اشیا بھی دھوئی جاتی تھیں کھتے

ہیں<sup>39</sup>۔ کہ جب ربی عقبہ آخری قید بھگت رہا تھا تو اس کا ایک شاگرد اسکے لئے دھونے اور پینے کے لئے پانی لایا کرتا تھا۔ ایک دفعہ داروغہ جیل کو پیاس لگی۔ تو وہ آدھا پانی پی گیا۔ اس پر شاگرد نے عقبہ کو کھار بی۔ آپ کو شدت کی پیاس لگی ہے۔ اور آپ کے پاس پانی کم ہے آپ ہاتھ نہ دھوئیں۔ اور پانی سے اپنی پیاس بجھالیں۔ اس پر ربی عقبہ نے جواب دیا کہ جو شخص بغیر ہاتھ دھوئے روٹی کھاتا ہے۔ وہ مستوجب قتل ہے۔ پیاس کی موت مرنا بزرگوں کی روایات کو توڑے سے ہزار درجہ بہتر ہے۔ فریسیوں میں ظاہری پاکیزگی کا سودا اس قدر بڑھ گیا تھا کہ وہ مختلف اشیا کو بھی دھویا کرتے تھے۔ صدوقی مذاقیہ کہا کرتے تھے کہ یہ فریسی تب چین لیں گے۔ جب وہ آفتاب کو بھی دھو کر پاک کر لینگے۔ ان یہودی ربیوں کے مطابق آسمان کی ہوا بھی پاک نہ تھی۔ کیونکہ اگر وہ غیر اقوام کے کسی ملک سے ارض مقدس کی طرف چلتی تو وہ بھی ناپاک تصور کی جاتی۔ جو راستبازوں کے پھیسپھٹوں کے اندر جانے کے لائق نہ تھی<sup>40</sup>۔ انہی امور کی طرف اشارہ کر کے انجیلی وقائع نگار لکھتا ہے کہ "فریسی اور سب یہودی، بزرگوں کی روایت پر قائم رہنے کے سبب جب تک اپنے ہاتھ کھنی تک دھو نہ لیں نہیں کھاتے۔ اور بازار سے آکر جب تک غسل نہ کر لیں نہیں کھاتے

<sup>39</sup> F.W.Farrar, Christ and the Oral Law Expositor. Vol.5. pp.215-17

<sup>40</sup> Bruce. The Teaching of The Twelve .pp.81-82.

اور بہت سی اور باتیں ہیں جو قائم رکھنے کے لئے بزرگوں سے انہیں پہنچی ہیں۔ جیسے پیالوں اور لوٹوں اور تانبے کے برتنوں کا دھونا (مرقس ۷: ۳ تا ۴)۔

کلمۃ اللہ نے یہ تعلیم دی کہ کوئی شخص کسی "ناپاک" شے کو چھونے یا کھانے سے ناپاک نہیں ہو جاتا۔ حقیقی راستبازی محض جسمانی غسل کرنے اور "ناپاک" خوراک کو ترک کرنے سے حاصل نہیں ہو سکتی اور نہ باطنی پاکیزگی پیالوں اور لوٹوں اور تانبے کے برتنوں کے دھونے سے حاصل ہو سکتی ہے۔ آپ نے یہ اصول قائم کیا کہ "کوئی چیز باہر سے آدمی میں داخل ہو کر اسے ناپاک نہیں کر سکتی۔ مگر جو چیزیں آدمی کے اندر سے نکلتی ہیں وہی آدمی کو ناپاک کرتی ہیں" (مرقس ۷: ۱۵) کیونکہ "جو کچھ منہ میں جاتا ہے وہ پیٹ میں پڑتا اور پانچھانے میں نکل جاتا ہے مگر جو باتیں منہ سے نکلتی ہیں وہ دل سے نکلتی ہیں اور وہی آدمی کو ناپاک کرتی ہیں۔ کیونکہ بُرے خیال، خونریزیاں، زنا کاریاں، حرام کاریاں چوریاں جھوٹی گواہیاں، بدگوئیاں دل ہی سے نکلتی ہیں۔ یہی باتیں ہیں جو آدمی کو ناپاک کرتی ہیں مگر بغیر ہاتھ دھولے کھانا کھانا آدمی کو ناپاک نہیں کرتا"۔ (متی ۱۵: ۱۷ تا ۲۰) اہل یہود جو ظاہری پاکیزگی اور حرام اشیاء سے نفرت رکھنے پر نازاں تھے اس اصول کو سن کر ناراض ہو گئے۔ کیونکہ وہ ان کی تعلیم کے عین متضاد تھا۔ کلمۃ اللہ نے ان کو باطنی اور بے بصری پر افسوس ظاہر کیا۔ اور فرمایا "وہ اندھے ہیں اور اندھوں کو راہ بتانے والے ہیں۔ اگر اندھا اندھے کو راہ بتائیگا تو دونوں گڑھے میں گر پڑینگے"۔ (متی ۱۵: ۱۴)

آپ نے ظاہری اور بیرونی پاکیزگی کے پودے کو جو آسمانی باپ نے نہیں لگایا تھا بلکہ "بزرگوں کی روایتوں" نے قائم کیا تھا یسوع مسیح سے اکھاڑ ڈالا (متی ۱۵: ۱۳) کیونکہ ان روایات سے خدا کا اصلی منشا یعنی روحانی پاکیزگی فوت ہوتی نظر آتی تھی۔ حرام حلال خوراک کے قوانین پر عمل کرنا، ہاتھ دھونا، غسل کرنا، بزرگوں کی روایات پر عمل کرنا نسبتاً آسان بات تھی۔ لیکن فروتن ہونا، رحیم مزاج رکھنا۔ باطنی پاکیزگی حاصل کرنا محبت کرنا زیادہ مشکل امور تھے اور یہی باتیں خدا ان سے چاہتا تھا۔ لیکن فریسی اپنے بزرگوں کی روایات کو کورا نا تقلید کرتے تھے اور یہ نہیں دیکھتے تھے کہ محض ان رسومات پر عمل کرنے سے وہ الٰہی منشا کو پورا نہیں کر سکتے۔

بزرگوں کی روایات پر سختی کے ساتھ عمل کرنے کا بعض دفعہ یہ نتیجہ ہوتا تھا۔ کہ شرع کے عالم، مفلسوں، ناداروں اور بیواؤں پر مظالم ڈھاتے تھے۔ وہ یہی دینے کے اصول اور دیگر ایسے اصولوں پر سختی سے کار بند ہو کر وہ "بیوہ عورتوں کے گھروں کو دبا بیٹھتے تھے" (لوقا ۲۰: ۲۷) حالانکہ ارشاد خداوندی یہ تھا۔ کہ "نیکوکاری سیکھو، انصاف کے پیرو ہو، مظلوموں کی مدد کرو، یتیموں کی فریاد رسی کرو، بیوہ عورتوں کے حامی ہو" (یسعیاہ ۱: ۱۷ وغیرہ) پس فریسی اپنے ربیوں اور بزرگوں کے احکام کو الٰہی احکام پر ترجیح دے کر ان کو عملی طور پر منسوخ گردانتے تھے۔ بے انصاف قاضی اور محصول لینے والے بھی لوگوں کو لوٹتے تھے لیکن ان میں اور فریسیوں میں یہ فرق تھا۔ کہ وہ جانتے تھے کہ وہ خدا

کے احکام کی خلاف ورزی کرتے ہیں۔ لیکن فریسی شریع کی آڑ میں رسیوں کی تعلیم پر عمل پیرا ہو کر یہ ناجائز کام کرتے تھے۔ اور اس امر کا اقبال نہیں کرتے تھے کہ وہ خدا کے احکام کی خلاف ورزی کرتے ہیں۔ وہ "اندھے" تھے (متی ۲۳: ۲۶) جو "اپنی آنکھ کا شتیر" نہیں دیکھتے تھے لیکن محصول لینے والوں کی "آنکھ کے تنکے" پر نظر کر کے ان کو "گنہگار" قرار دے کر خدا کی جماعت سے خارج کر دیتے تھے۔ وہ اونٹ کو تو نگل جاتے تھے لیکن مچھر کو چھانتے تھے (متی ۲۳: ۲۴)۔

اسی طرح اہل یہود اپنے بزرگوں کی دیگر روایات پر عمل کر کے خدا کے احکام کو باطل کر دیتے تھے۔ چنانچہ کلمۃ اللہ نے ان کو متنبہ کر کے فرمایا "خدا نے فرمایا ہے کہ باپ کی اور ماں کی عزت کر اور جو اپنے باپ یا ماں کو برا کھے وہ ضرور جان سے مارا جائے۔ مگر تم کہتے ہو کہ جو کوئی باپ یا ماں سے کھے کہ جس چیز کا تجھے مجھ سے فائدہ پہنچ سکتا تھا۔ وہ خدا کی مذہب چکی تو وہ اپنے باپ کی عزت نہ کرے پس تم نے اپنی روایات سے خدا کا کلام باطل کر دیا" (متی ۱۵: ۳ تا ۶) ایسے شریع کے عالموں اور معلموں پر جو بزرگوں کی روایتوں کو صحف سماوی پر ترجیح دیتے تھے۔ سیدنا مسیح نے افسوس ظاہر فرمایا۔ اور ان کی روایتوں کی کم مانگی کی حقیقت ان پر یوں ظاہر فرمائی اور کہا "تم کہتے ہو کہ اگر کوئی مقدس کی قسم کھائے تو کچھ بات نہیں لیکن اگر مقدس کے سونے کی قسم کھائے تو اس کا پابند ہوگا۔ اے! احمق اور اندھو کونسا بڑا ہے؟ سونا یا مقدس۔ جس نے سونے

کو مقدس کیا؟ اور پھر کہتے ہو۔ کہ اگر کوئی قربانگاہ کی قسم کھائے تو کچھ بات نہیں۔ لیکن جو نذر اس پر چڑھی ہو اس کی قسم کھائے تو اس کا پابند ہوگا۔ اے اندھو! کون سی بڑی ہے؟ نذر یا قربانگاہ جو نذر کو مقدس کرتی ہے؟ پس جو قربانگاہ کی قسم کھاتا ہے وہ اس کی اور سب چیزوں کی جو اس پر ہیں قسم کھاتا ہے۔ اور جو مقدس کی قسم کھاتا ہے وہ اس کی اور اس کے رہنے والے کی قسم کھاتا ہے اور جو آسمان کی قسم کھاتا ہے وہ خدا کے تحت کی اور اس پر بیٹھنے والے کی قسم کھاتا ہے" (متی ۲۳: ۱۶ تا ۲۳)۔

## (ج) قربانی:

اہل یہود نے نذر اور قربانی کے اصول پر اس قدر زور دیا تھا کہ مذہب کی آڑ میں یہودی علمائے کرام دنیاوی مفاد کو مد نظر رکھنے لگ گئے۔ بیت اللہ میں تاجروں کی دکانیں تھیں۔ جہاں بھیرٹوں، بیلوں، کبوتروں وغیرہ کی قربانی گزرانے کے لئے خرید و فروخت ہوتی تھی۔ یہودی امام اس تجارت سے فائدہ اٹھاتے تھے۔ یہود اس ارشاد خداوندی کو بھول گئے تھے کہ "میں قربانی نہیں بلکہ رحم زیادہ پسند کرتا ہوں"

(بائبل شریف صحائف انبیاء صحیفہ حضرت ہوسیع علیہ السلام رکوع 6 آیت 6) جب سیدنا مسیح نے دیکھا کہ قربانیوں کی وجہ سے بیت اللہ "تجارت کا گھر" بن کر "ڈاکوؤں کی کھو" ہو گیا ہے۔ (انجیل شریف راوی بہ مطابق حضرت یوحنا علیہ السلام

نہیں کہا اور حکم نہیں دیا۔ بلکہ ان کو میں نے اتنا ہی کہہ کے حکم دیا کہ میری آواز کے شنوا ہو اور میں تمہارا خدا ہوں گا اور تم میرے لوگ ہو گے" (بائبل شریف صحائف انبیا صحیفہ حضرت یرمیاہ علیہ السلام رکوع 7 آیت 22-23) لیکن اس قوم کے رہنماؤں نے احادیث پر چل کر ان خداوندی احکام کو بلائے طاق رکھ دیا اور ظاہری رسوم اور قربانیوں پر اس قدر زور دیا کہ خدا کی برگزیدہ قوم کی عبادت کا اصلی مقصد فوت ہو گیا اور غیر یہود اقوام کو بھی خدا نے واحد کی عبادت کرنے کا موقع نہ دیا گیا۔



رکوع 2 آیت 16) تو ابن اللہ (سیدنا مسیح) کی غیرت جوش زن ہوئی۔ آپ نے "ان سب کو نکال دیا جو بیت اللہ میں خرید و فروخت کر رہے تھے اور صرفوں کے تختے اور کبوتر فروشوں کی تختیاں الٹ دیں" (انجیل شریف بہ مطابق راوی حضرت متی علیہ السلام رکوع 21 آیت 12) اور فرمایا کہ "ان کو یہاں سے لے جاؤ میرے پروردگار کے گھر کو تجارت کا گھر نہ بناؤ۔" (انجیل شریف بہ مطابق راوی حضرت یوحنا علیہ السلام رکوع 2 آیت 16) پروردگار نے فرمایا ہے کہ "میرا گھر سب قوموں کے لئے عبادت کا گھر ہوگا، لیکن تم اسے ڈاکوؤں کی کھوہ بناتے ہو" (انجیل شریف بہ مطابق راوی حضرت مرقس علیہ السلام رکوع 11 آیت 17، 18) پروردگار کا مقصد تھا کہ غیر یہودی اقوام کے فرزند بھی اس کے گھر میں حاضر ہو کر اس پر ایمان لانے کا موقع حاصل کر کے اس کے احسان، رحم اور محبت کو پہچان سکیں۔ پروردگار کا حکم تھا کہ "میرا حکم ماننا قربانی چڑھانے سے اور شنوا ہونا اینڈھوں کی چربی سے بہتر ہے کیونکہ نافرمانی اور جادوگری برابر ہیں اور سرکشی کفر اور بت پرستی برابر ہے" (بائبل شریف 1 سموئیل رکوع 15 آیت 22، 23) پروردگار نے فرمایا تھا کہ "میں تیرے گھر کا بیل نہ لوں گا نہ تیرے باڑے کا بکرا، کیا میں بیلوں کا گوشت کھاتا ہوں یا بکروں کا لہو پیتا ہوں۔ تو شکر گزاری کی قربانیاں خدا کے آگے گزاران،" (زبور شریف رکوع 50 آیت 9-14) اس نے بنی اسرائیل کو کہا تھا کہ جس دن میں تمہارے باپ دادوں کو ملک مصر سے نکال لایا میں نے سوختنی قربانی اور ذبیحہ کی نسبت کچھ

# باب دوم

## حقوق العباد

### فصل اول

(۱)

### نفسِ انسانی کا احترام:

باب اول میں ہم ذکر کر چکے ہیں۔ کہ کلمۃ اللہ نے یہ تعلیم دی ہے کہ خدا ہمارا آسمانی باپ ہے۔ جو اپنی محبت اور پروردگاری کی وجہ سے ہر فرد بشر کی خوراک، پوشاک اور دیگر حاجات کا انتظام کرتا ہے۔ آپ اس دنیا میں پہلے معلم تھے۔ جنہوں نے روئے زمین کی اقوام کو انسانی زندگی اور روح کی قدر و وقعت کا سبق سکھایا۔

کلمۃ اللہ کی بعثت سے پہلے انسان کی بطور ایک خود مختار فرد کے کوئی ہستی نہ تھی۔ انسانی تاریخ میں پہلے پہل قبیلہ ایک ہستی تصور کیا جاتا تھا<sup>41</sup> اور کسی

فرد کی وقعت محض اس قبیلے کے ممبر ہونے کی وجہ سے ہوتی تھی۔ مثلاً وحشی اقوام میں قبیلے کی ہستی اور بقا اس کے ہر ممبر کا مقدم نصب العین تھا۔ اس کی اپنی ہستی کچھ نہیں ہوتی تھی۔

دوسری ارتقائی منزل میں ہر فرد کسی ملک یا ریاست کا ممبر ہوتا تھا جس کی اپنی ذاتی ہستی کچھ نہ تھی۔ مثلاً افلاطون کے فلسفہ میں ملکی ریاست کی ہبودی ہر شخص کے لئے اعلیٰ ترین مطمح نظر ہے<sup>42</sup>۔

تیسرے ارتقائی مرحلے میں انسان کسی خاص ذات یا خاندان کا شریک تصور کیا جاتا تھا۔ اور اس کی ہستی کی قدر و منزلت اس شراکت کے ساتھ وابستہ ہوتی تھی۔ مثلاً اہل ہنود کے درمیان ذات پات کا سلسلہ ہے اگر کوئی شخص اچھوت ذات کا ممبر ہے۔ تو خواہ اس کی ذاتی زندگی کیسی ہی پاکیزہ کیوں نہ ہو۔ وہ ناپاک اور اچھوت خیال کیا جاتا ہے۔

چوتھی ارتقائی منزل میں انسان کی قدر و منزلت اس کی اپنی ذات پر منحصر ہوتی ہے۔ اس کی قدر اور وقعت کسی خاص قبیلے یا ملک یا ذات یا خاندان کے ممبر ہونے کی حیثیت سے نہیں ہوتی۔ بلکہ اس کے اپنے خیالات، جذبات، اقوال اور افعال کی وجہ سے ہوتی ہے۔

کلمۃ اللہ نے تاریخ عالم میں پہلی دفعہ نفسِ انسانی کی وقعت و احترام کا سبق دنیا کو سکھایا۔ آپ سے پہلے ستویتی فلسفہ کو کسی حد تک اور اپکوری فلاسفہ کو

<sup>42</sup>Plato's Republic.

<sup>41</sup> See Sir Henry Maine. The Ancient Law. 11<sup>th</sup> ed.

اور اسیری کے بعد اہل یہود کو اس حقیقت کی جھلک ملی تھی۔ چنانچہ ان لوگوں کی تصنیفات میں نفس انسانی کی قدر و منزلت کا ذکر بھی کہیں کہیں آیا ہے۔ مثلاً عمد عتیق کی کتب میں خدا کے لئے لفظ "باپ" کہیں کہیں آیا تھا۔ لیکن وہاں لفظ "فرزند" اسرائیل کی تمام قوم کے لئے استعمال کیا گیا تھا (خروج ۴: ۲۳-۲۴۔ یسعیاہ ۱: ۲-۱۱: ۱۱ وغیرہ) اسرائیل کے کسی فرد کے لئے لفظ "فرزند" کبھی استعمال نہیں ہوا۔ کیونکہ خدا تمام قوم اسرائیل کا "باپ" تصور کیا جاتا تھا نہ کسی خاص فرد کا۔ لیکن کلمۃ اللہ نے فرمایا کہ خدا دنیا کے ہر فرد کا باپ ہے۔ جو ہر فرد بشر سے لازوال محبت رکھتا ہے۔ کلمۃ اللہ سے پہلے کسی شخص نے بھی اس حقیقت پر ایسا زور نہیں دیا۔ جیسا انجیل شریف میں دیا گیا ہے۔ آپ نے اس حقیقت کو حقوق العباد کا بنیادی پتھر قرار دیا۔ آپ کا راحت افزا پیغام ہر فرد بشر کے لئے تھا۔ تاکہ ہر ایک انسان کی نجات ہو جائے۔ آپ اس لئے آئے تاکہ ہر شخص زندگی پائے اور کثرت سے پائے (یوحنا ۶: ۱-۶: ۳۵ وغیرہ) آپ نے فرمایا کہ آسمانی باپ کی محبت ہر فرد بشر پر حاوی ہے۔ اس پروردگار عالم کے ہاں ہر شخص کے بال تک گنے ہوئے ہیں۔ (متی ۱۰: ۳۰) اس کی مرضی کے بغیر بنی نوع انسان میں سے کسی ایک شخص کی زندگی میں بھی کوئی واقعہ خواہ وہ کیسا ہی خفیف کیوں نہ ہو پیش نہیں آتا۔ کلمۃ اللہ ہر شخص کو جو بنی نوع انسان کے زمرہ میں شامل ہونے کا حقدار ہو سکتا ہے بلاتا ہے۔ (متی ۱۱: ۲۸) اور اس کو کہتا ہے کہ اے فلاں تو خدا کا

فرزند ہے اور تیری قدر نہ صرف ہوا کے پرندوں سے زیادہ ہے (متی ۶: ۲۶) بلکہ تمام دنیا سے بھی زیادہ ہے۔ (مرقس ۸: ۳۶) تیری روح ایک ایسی قیمتی شے ہے۔ کہ خدا نے اپنے اکلوتے بیٹے کی جان اس کے بدلے فدیہ میں دے دی ہے۔ (متی ۲۰: ۲۸-۲۸: ۱۰ یوحنا ۱: ۳۰)۔

کلمۃ اللہ کی تعلیم کے مطابق ہر شخص کو خدا نے کوئی نہ کوئی قدرتی نعمت عطا کی ہے۔ اور ہر انسان کا فرض ہے۔ کہ جو نعمت اور خداداد قابلیت اس کو ملی ہے اس کا وہ بہترین استعمال کرے۔ دنیا میں جس طرح کوئی دو شخص ایک دوسرے سے کامل طور پر شکل و صورت میں مشابہت نہیں رکھتے بلکہ ہر شخص کا خدوخال جدا ہے۔ اسی طرح اس دنیا میں ہر ایک شخص کو جو پیدا ہوتا ہے خدا مختلف نعمتیں عطا فرماتا ہے۔

ع ہر گلے رازنگ و بونے دیگر است

کلمۃ اللہ نے فرمایا ہے کہ آسمانی باپ کی مرضی یہ ہے کہ ان خداداد قابلیتوں کا بہترین استعمال کیا جائے۔ اس دنیا میں ہر شخص الگ کام کے لئے پیدا کیا گیا ہے۔ جس کو صرف وہی احسن طور پر سرانجام دے سکتا ہے۔

ع ہر کے راہر کارے ساختند

اس کام کو ہر شخص تب ہی سرانجام دے سکتا ہے۔ جب وہ اپنی خداداد قابلیت کا بہترین استعمال کریگا۔ پس ہر شخص کے لئے لازم ہے کہ وہ یہ معلوم کرے کہ اس کو آسمانی باپ نے کیا نعمت عطا فرمائی ہے اور اس کا

پروردگار نے انتظام عالم میں کیا حصہ مقرر کر رکھا ہے۔ (۱ کرنتھیوں ۱۲ : ۲۴-۱۱)۔ وہ اپنے فرض کی ادائیگی میں کسی قسم کی غفلت اور کوتاہی نہ کرے۔ کلمۃ اللہ نے اس حقیقت کو ایک تمثیل کے ذریعہ اپنے شاگردوں کے ذہن نشین کیا۔ اور فرمایا کہ " اس آدمی کا ساحل ہے جس نے پردیس جاتے وقت اپنے گھر کے نوکروں کو بلا کر اپنا مال ان کے سپرد کیا۔ اور ایک کو پانچ توڑے دیئے۔ دوسرے کو دو اور تیسرے کو ایک یعنی ہر ایک کو اس کی لیاقت کے مطابق دیا اور پردیس چلا گیا۔ جس کو پانچ توڑے ملے تھے اس نے فوراً جا کر ان سے لین دین کیا اور پانچ توڑے اور پیدا کر لئے۔ اسی طرح جسے دو ملے تھے اس نے بھی دو اور کھائے۔ مگر جس کو ایک ملا تھا اس نے جا کر زمین کھودی اور اپنے مالک کا روپیہ چھپا دیا۔ بڑی مدت کے بعد ان نوکروں کا مالک آیا اور ان سے حساب لینے لگا۔ جس کو پانچ توڑے ملے تھے وہ پانچ توڑے اور لے کر آیا اور کہا اے مولا! آپ نے پانچ توڑے مجھے سپرد کئے تھے۔ دیکھئے میں نے پانچ توڑے اور کھائے۔ اس کے مالک نے اس سے کہا اے اچھے اور دیانتدار نوکر شہاباش! تم تھوڑے میں دیانتدار رہے۔ میں تمہیں بہت چیزوں کا مختار بناؤں گا۔ اپنے مالک کی خوشی میں شریک ہو۔ اور جس کو دو توڑے ملے تھے اس نے بھی پاس آکر کہا اے مولا! آپ نے دو توڑے مجھے سپرد کئے تھے۔ دیکھئے میں نے دو توڑے کھائے۔ اس کے مالک نے اس سے کہا اچھے اور دیانتدار نوکر شہاباش! تم تھوڑے میں دیانتدار رہے۔ میں تمہیں بہت چیزوں کا مختار بناؤں

گا۔ اپنے مالک کی خوشی میں شریک ہو۔ اور جس کو ایک توڑا ملا تھا وہ بھی پاس آکر کھنے لگا اے مولا میں آپ کو جانتا تھا کہ آپ سخت آدمی ہیں اور جہاں نہیں بویا وہاں سے کاٹتے ہیں اور جہاں نہیں بکھیرا وہاں سے جمع کرتے ہیں۔ پس میں ڈرا اور جا کر آپ کو توڑا زمین میں چھپا دیا۔ دیکھیں جو آپ کا ہے وہ موجود ہے۔ اس کے مالک نے جواب میں اس سے کہا اے شہیر اور سست نوکر! تم جانتے تھے کہ جہاں میں نے نہیں بویا وہاں سے کاٹتا ہوں اور جہاں میں نے نہیں بکھیرا وہاں سے جمع کرتا ہوں۔ پس تمہیں لازم تھا کہ میرا روپیہ ساہوکاروں کو دیتے تو میں آکر اپنا مال سود سمیت لیتا۔ پس اس سے وہ توڑا لے لو اور جس کے پاس دس توڑے ہیں اسے دے دو۔ کیونکہ جس کے پاس ہے اسے دیا جائے گا اور اس کے پاس زیادہ ہو جائے گا مگر جس کے پاس نہیں ہے اسے وہ بھی جو اس کے پاس ہے لے لیا جائے گا۔ (متی ۲۵ : ۱۴ تا ۳۰۔ لوقا ۱۹ : ۱۱ تا ۱۲)۔

اس تمثیل کے ذریعہ منجی عالمین نے یہ تعلیم دی کہ اگر ہم خدا داد قابلیتوں کو خدا کی مرضی کے مطابق استعمال کریں گے تو ہم خدا کے وفادار بندے ہونگے ہم اس عقلمند اور دیانت دار داروغہ کی طرح ہونگے۔ جس کے مالک نے اسے نوکر چاکروں پر مقرر کیا۔ تاکہ "وہ انہیں ان کی خوراک مناسب وقت پر بانٹتا رہے؟ وہ نوکر مبارک ہے جس کا مالک آئے تو اسے ایسا ہی کرتے پائے۔ میں تم سے سچ کہتا ہوں کہ وہ اپنی ساری ملکیت کی دیکھ بھال کا اختیار اس کے سپرد کر دے گا لیکن اگر وہ نوکر اپنے دل میں یہ کہنے لگے کہ میرے مالک کے

آنے میں ابھی دیر ہے اور دوسرے نوکروں اور نوکرانیوں کو مارنا بیٹنا شروع کر دے اور خود کھاپنی کرتے میں دھت رہنے لگے اور اس نوکر کا مالک، کسی ایسے دن جب کہ نوکر کو اس کے آنے کی امید نہ ہو اور کسی ایسی گھڑی جس کی اسے خبر نہ ہو، واپس آجائے تو وہ اس کے گلڑے گلڑے کے ڈالے گا اور اس کا انجام بے ایمانوں جیسا ہوگا۔ لیکن وہ نوکر جو اپنے مالک کی مرضی کو جان لینے کے باوجود بھی تیار نہ رہے گا اور نہ ہی اس کی مرضی کے مطابق عمل کرے گا تو بہت مار کھائے گا۔ (لوقا ۱۲ : ۴۲ تا ۴۷)۔

پس ہر شخص پر یہ فرض ہو گیا کہ وہ اپنی خداداد قابلیتوں کا بہترین استعمال کرے۔ کوئی شخص محض کسی قوم یا قبیلہ یا ذات کا فرد ہی نہیں بلکہ ہر انسان کے لئے پروردگار عالم نے انتظام عالم میں ایک گوشہ مقرر کر رکھا ہے۔ اور ایک خاص کام اس کے سپرد کر رکھا ہے۔ جس کو سر انجام دینے کے لئے وہ خلق کیا گیا ہے۔ خدا نے اس کو اس کام کو سر انجام دینے کی قابلیت اور اہلیت بھی عطا کر رکھی ہے۔ ہر شخص اپنی اپنی قسمت کا مالک اور اپنے اپنے افعال کا ذمہ دار ہے اور ہر شخص اپنے کاموں کی جزا اور سزا پائے گا۔ اور منصفِ حقیقی کے سامنے اپنے خیال، قول اور فعل کا ذمہ وار ہوگا (متی ۱۲ : ۳۶-۳۷ : ۲۵ تا ۳۱)۔

۴۶)۔ کلمۃ اللہ نے فرمایا "آدمی اگر ساری دنیا کو حاصل کرے اور اپنی جان کا نقصان اٹھائے تو اسے کیا فائدہ ہوگا؟ اور آدمی اپنی جان کے بدلے کیا دے؟" (مرقس ۸ : ۳۶ تا ۳۷)۔

کلمۃ اللہ نے ہر فرد بشر کی قدر و منزلت پر زور دے کر بنی نوع انسان کی قدر و منزلت کو بڑھا دیا۔ اور یہی ایک امر آپ کی حقیقی عظمت کو ظاہر کرتا ہے اور آپ کی تعلیم کی صداقت پر دلالت کرتا ہے۔ آپ نے فرمایا کہ سب سے بڑا وہ شخص ہے جو ادنیٰ ترین انسان کی روحانی ترقی میں رکاوٹ کا باعث ہوتا ہے۔ آپ کے الفاظ نہایت وزن دار ہیں۔ آپ نے فرمایا کہ جو کوئی ادنیٰ ترین انسان میں سے "کسی کو ٹھوکر کھلاتا ہے۔ اس کے لئے یہ بہتر ہے کہ ایک چکی کا پاٹ اس کے گلے میں لٹکایا جائے۔ اور وہ گھر سے سمندر میں ڈبو دیا جائے۔ خبردار ان چھوٹوں میں سے کسی کو ناچیز نہ جاننا۔ کیونکہ میں تم سے کہتا ہوں کہ آسمان پر ان کے فرشتے میرے آسمانی باپ کا منہ ہر وقت دیکھتے ہیں۔ تمہارے باپ کی جو آسمان پر ہے یہ مرضی نہیں کہ ان چھوٹوں میں سے ایک بھی ہلاک ہو" (متی ۱۸ : ۶، ۱۰، ۱۴)۔

نیازارم زخود ہر گزدلے را

کہ می ترسم در دجالے تو باشد

## بچوں کی منزلت

منجسٹی عالمین کی بعثت سے پہلے یونانی رومی دنیا میں بچوں کی مطلق پروا نہیں کی جاتی تھی۔ اسقاطِ حمل معیوب خیال نہ کیا جاتا تھا۔ ارسطو جیسے عظیم الشان فلاسفر نے اسے نہ صرف جائز قرار دیا تھا۔ بلکہ یہاں تک کہہ دیا تھا۔ کہ

قبول نہ کرے۔ وہ اس میں ہرگز داخل نہ ہوگا" (لوقا ۱۸ : ۱۵ تا ۱۷)۔ آپ نے بچوں کو "اپنی گود میں لیا۔ اور ان پر ہاتھ رکھ کر انہیں برکت دی۔" (مرقس ۱۰ : ۱۶)۔

ایک دفعہ منجی عالمین نے ایک بچہ کو لے کر حواریوں کے درمیان کھڑا کیا اور اسے گود میں لے کر (مرقس ۹ : ۳۶) شاگردوں کو فرمایا "اگر تم توبہ نہ کرو اور بچوں کی مانند نہ بنو تو آسمان کی بادشاہت میں ہرگز داخل نہ ہو گے۔ جو کوئی میرے نام پر ایسے بچوں میں سے کسی کو قبول کرتا ہے وہ مجھے قبول کرتا ہے اور جو کوئی مجھے قبول کرتا ہے وہ مجھے نہیں بلکہ اسے جس نے مجھے بھیجا قبول کرتا ہے لیکن جو ان چھوٹوں میں سے جو ایمان لائے ہیں۔ کسی کو ٹھوکر کھلاتا ہے۔ اس کے لئے یہ بہتر ہے۔ کہ ایک بڑی چکی کا پاٹ اس کے گلے میں لٹکایا جائے اور وہ گھرے سمندر میں ڈبو دیا جائے" (متی ۱۸ : ۳ تا ۶-۱۷) "کیونکہ تمہارے باپ کی جو آسمان پر ہے یہ مرضی نہیں کہ ان چھوٹوں میں سے ایک بھی ہلاک ہو" (متی ۱۸ : ۱۴)۔

کیا بچوں کے نفس کا احترام ان سے زیادہ پُر زور اور روشن الفاظ میں بیان کیا جاسکتا ہے؟ پس جائے تعجب نہیں کہ چھوٹے بچے اور لڑکے آپ پر فدا تھے۔ اور ہر جگہ آپ کا استقبال بڑے تپاک سے کرتے تھے۔ (متی ۱۹ : ۱۵)۔

جب ملک کی آبادی ایک مقررہ حد سے تجاوز کر جائے تو اس قاعدہ کو حکماً نافذ کرنا چاہیے۔ مشرک مصنفین کی کتب سے معلوم ہوتا ہے کہ یہ رسم قبل از مسیحِ علانیہ بالعموم جاری تھی۔ مثلاً ہلیرین (Hilarius) اپنی بیوی کو ایک محبت آمیز خط لکھتا<sup>43</sup> ہے اور اس خط کے آخر میں اس کو نہایت عام اور سرسری طور پر ہدایت کرتا ہے کہ اگر نوزائیدہ بچہ لڑکی ہو تو اس کو باہر پھینک دے۔ جس سے معلوم ہوتا ہے کہ وہ کوئی غیر معمولی ہدایت نہیں دیتا۔ اسی طرح حکیم سینیکا (Seneca) لکھتا ہے کہ "ہم کمزور اور بد صورت بچوں کو مروا ڈالتے ہیں۔ کیونکہ ہماری عقل ہم کو بتاتی ہے۔ کہ مفید اشیاء کو غیر مفید سے جدا رکھنا چاہیے"۔ طفل کشی کی قبیح رسم تمام یونانی، رومی دنیا میں رائج تھی۔ اور بغیر کسی تامل کے علانیہ کی جاتی تھی۔ متروک اولاد کی تجارت کھلم کھلی رومی سلطنت کے کونہ کونہ میں کی جاتی تھی۔

کلمۃ اللہ نے دنیا کو بچوں کا احترام کرنا سکھایا۔ ایک دفعہ لوگ بچوں کو آپ کے پاس لائے تاکہ آپ "ان پر ہاتھ رکھ دعا مانگیں" (متی ۱۹ : ۱۳) لیکن آپ کے حواریوں نے ان کو روکا۔ آپ یہ دیکھ کر خفا ہوئے اور فرمایا کہ "بچوں کو میرے پاس آنے دو انہیں منع نہ کرو، کیونکہ خدا کی بادشاہت ایسوں ہی کی ہے۔ میں تم سے سچ کہتا ہوں کہ جو کوئی خدا کی بادشاہت کو بچے کی طرح

<sup>43</sup> Findlay, Realism of Jesus p.28.

(۳)

## حُرْمَتِ نِسْوَالِ:

دوسری بدل سکتا ہے (سورہ نساء) وہ عورتوں کو طلاق دے سکتا ہے لیکن عورتیں مردوں کو طلاق نہیں دے سکتیں۔ عورتیں مردوں کی کھیتیاں ہیں شوہر ایک ہی وقت میں چار چار بیویاں نکاح میں لاسکتا ہے اور ان کے علاوہ لاتعداد لونڈیاں رکھ سکتا ہے۔ (سورہ نساء)۔

اہل یہود کو احکام عشرہ میں یہ حکم تھا کہ "توزنا نہ کر" (خروج ۲۰)۔  
۱۳) لیکن ابتدا سے لے کر مسیحیت کی آمد کے بعد کے زمانہ تک بھی اس حکم کا مفہوم نہایت محدود معنوں میں سمجھا جاتا تھا۔ اہل یہود کے نزدیک اس حکم کے مطابق کسی منکوحہ عورت کے لئے اپنے خاوند کے علاوہ کسی غیر شخص کے ساتھ ناجائز تعلق رکھنا ہر حالت میں ممنوع تھا۔ لیکن کسی شادی شدہ مرد کے لئے اپنی بیوی کے سوا کسی دوسری عورت کے ساتھ تعلق رکھنا صرف خاص حالات میں ہی ممنوع تھا۔ اگر کوئی شادی شدہ مرد کسی غیر منکوحہ عورت کے ساتھ ناجائز تعلق رکھتا تو وہ اس حکم کے ماتحت زنا کار شمار نہیں کیا جاتا تھا۔ ہاں۔ اگر کوئی شادی شدہ مرد کسی غیر شخص کی منکوحہ بیوی سے ناجائز تعلق رکھتا تب وہ زانی شمار کیا جاتا تھا۔ اہل یہود کے نزدیک عورت بطور مال منقولہ خیال کی جاتی تھی۔ اگر کوئی شخص کسی دوسرے کی منکوحہ عورت پر ہاتھ ڈالتا۔ تو وہ پرانے شخص کی جائداد پر قبضہ کرتا تھا۔ لیکن غیر منکوحہ عورت اس حکم سے مستثنیٰ تصور کی جاتی تھیں۔ کیونکہ وہ شادی کر کے کسی شخص کی جائداد کا حصہ نہیں بن چکی تھیں۔ پس ساتویں حکم کا تعلق درحقیقت ناپاکی اور شہوت پرستی کے ساتھ

یونانی رومی دنیا میں عورتوں کی حیثیت نہایت پس تھی۔ یونانی بیویوں کی مدت العمر غلامی میں بسر ہوتی تھی<sup>44</sup>۔ وہ بچپن میں اپنے والدین کی، جوانی میں اپنے شوہروں کی اور بیوہ ہونے پر اپنے فرزندوں کی غلام اور تابعدار ہوتیں۔ سپارٹا کے قانون کے مطابق بوڑھے اور ضعیف القوی شوہروں پر لازم تھا۔ کہ وہ اپنی کم سن بیویاں نوجوانوں کے حوالہ نکاح میں دے دیں تاکہ فوج میں قوی سپاہیوں کی تعداد زیادہ ہو۔ رومی قانون کے مطابق<sup>45</sup> شوہر یا باپ خاندان کا افسر اعلیٰ تھا۔ اس کو اپنے بیوی بچوں پر کامل اختیار حاصل تھا۔ وہ جب چاہتا عورت کو اپنے گھر سے نکال سکتا تھا۔ بلکہ مابعد کے زمانہ میں تو اس کے اختیارات اس قدر وسیع ہو گئے تھے کہ اگرچہ وہ چاہتا تو بیوی کو قتل بھی کر سکتا تھا۔ عورتیں فرقہ ذکور کی الہ شہوت ہی تصور کی جاتی تھیں۔

اسلام نے بھی عورتوں کی حالت ناگفتہ بہ کر رکھی ہے۔ قرآن کہتا ہے کہ "مرد عورتوں پر حاکم ہیں۔ اس لئے کہ اللہ نے ایک دوسرے پر فضیلت بخشی ہے" (سورہ نساء) شوہر اپنی بیوی کو ماریٹیٹ سکتا ہے ایک کے بجائے

<sup>44</sup> Fairweather, Jesus and the Greeks.p.151.

<sup>45</sup> Hobhouse, Morals in Evolution. Vol.1.ch.5.

نہیں تھا۔ بلکہ جائداد کی چوری اور ڈاکہ زنی کے ساتھ کیونکہ عورت کا درجہ مال منقولہ کا تھا۔

بزرگوں کی روایات نے عورات کا یہ حال کر دیا تھا کہ یہودی ربی شارع عام میں عورتوں سے بات کرنا تو درکنار ان کا سلام تک قبول کرنا بھی باعث ننگ خیال کرتے تھے۔ ان کا قول تھا<sup>46</sup> کہ یہ بہتر ہے کہ شریعت کے الفاظ جلائیے جائیں۔ بہ نسبت اس کے کہ وہ کسی عورت کو سکھانے جائیں۔ ان کی روزانہ عبادت میں یہ تھی<sup>47</sup>۔ جواب ابھی عبادت خانوں میں کی جاتی ہے کہ "اے خدا تیرا نام مبارک ہو۔ کہ تو نے مجھے عورت نہیں بنایا۔" اور عورت ان الفاظ میں خدا کا شکر کر کے کہتی<sup>48</sup> ہے۔ "اے خدا میں تیرا شکر کرتی ہوں کہ" تو نے مجھے اپنی مرضی کے مطابق بنایا ہے۔"

لیکن منجہی عالمین نے خود اپنی زبان فیض ترجمان سے ایک سامری عورت کو یہ تعلیم دی (یوحنا ۴ باب) آپ کا نجات کا پیغام مردوں اور عورتوں دونوں کے لئے یکساں تھا۔ آپ نے اپنی تعلیم میں عورتوں کا کئی دفعہ ذکر بھی کیا۔ انجیل سوم ایسی مثالوں سے بھری پڑھی ہے۔ آپ نے تائب گنہگار عورتوں سے کنارہ کشی اختیار کرنے کے عوض ان کو الہی محبت کا زندگی بخش پیغام سنایا۔ اور ان کو الہی مغفرت کا جانفزا مرثوہ دیا۔ (لوقا ۷: ۳۶ تا ۵۰)۔ آپ نے

بے شمار عورتوں کو شفا بخشی۔ (لوقا ۸ باب وغیرہ) آپ نے بخوشی تمام ان کی دعوت کو قبول کیا (لوقا ۱۰: ۳۸ تا ۴۲) عورتوں میں سے بعض آپ کی دلی دوست تھیں۔ (یوحنا ۱۱: ۵) "بہتیری عورتیں" آپ کے پیغام نجات کی اس قدر گرویدہ تھیں کہ "اپنے مال سے" آپ کی اور آپ کے حواریوں کی "خدمت کرتی تھیں"۔ (لوقا ۸: ۳)۔ آپ نے فرمایا کہ ہر عورت جو "آسمانی باپ کی مرضی پر چلتی ہے آپ کی بہن اور ماں ہے"۔ (مرقس ۳: ۳۵)۔

کلمۃ اللہ کی تعلیم صنف نازک کے حقوق کی ہمیشہ محافظ رہی۔ اگر ہم بنی نوع انسان سے اپنی مانند محبت رکھیں گے تو ان کی عزت کریں گے۔ اور ان کے روح اور جسم دونوں کی قدر کریں گے۔ پس کلمۃ اللہ نے محبت کا اصول ایسا عالمگیر اور جامع مقرر کیا ہے۔ جس نے عورتوں کی عزت اور ان کے روح اور جسم دونوں کی منزلت کو ایک احسن شے قرار دیدیا۔ کوئی شخص اس بات کو پسند نہیں کرتا۔ کہ اس کی ماں بہن بیٹی یا بہو، بیوی کو صرف الہ شہوت بنا کر استعمال کیا جائے۔ پس محبت کے ہمہ گیر اصول کے مطابق ہم ہر عورت کو اپنی بہن، بیٹی کی مانند تصور کریں گے۔ اور بُرے خیال ناشائستہ افعال سے احتراز کریں گے۔ بلکہ عورتوں کے روح اور جسم کو اپنی روح اور جسم کی طرح قابل قدر جان کر ان کی وقعت کریں گے۔

پس کلمۃ اللہ کی تعلیم نے عورتوں کو مردوں کے الہ شہوت ہونے سے بچالیا اور زنا کاری اور عصمت فروشی کا سدباب کر دیا۔ ربی حلیل نے طلاق کی

<sup>46</sup> Westcott, Commentary on John vol.1.p.12.

<sup>47</sup> Ibid. Vol.1.p.163.

<sup>48</sup> Glover, Jesus of History .p.127

پس کلمۃ اللہ کی تعلیم نے فرقہ نسواں کو قعر مذلت سے نکال دیا اور عورتوں کی کایا پلٹ دی۔ یہاں تک کہ دنیائے اخلاق میں مردانہ فضائل کی بجائے نسوانی فضائل کو زندگی کا اعلیٰ ترین نصب العین قرار دے دیا۔ چنانچہ پروفیسر سیٹھ (Seth) کہتا ہے کہ "مسیحیت نے جو عظیم الشان تبدیلی دنیائے اخلاق میں پیدا کر دی۔ وہ یہ ہے کہ اس نے تنگ اور مردانہ فضائل کی بجائے جو متقدمین کا نصب العین تھیں۔ نسوانی فضائل کو نیکی کا جوہر قرار دے دیا۔۔۔۔۔ مسیحی فضائل کا دائرہ اب میدان جنگ نہ تھا بلکہ اب غربا کی مدد، بیماروں کی تیمارداری اور مظلوم و متروک اولاد کی خبر گیری کرنا کارِ ثواب سمجھا جاتا تھا<sup>50</sup>۔ اسی طرح مورخ لیکی (Lecky) بھی کہتا ہے "مسیحیت کا ایک خاص کارنامہ یہ ہے۔ کہ اس نے اخلاقی تخیل میں تبدیلی پیدا کر کے فضائل نسوانی کو ایک خاص شرف و امتیاز عطا کر دیا۔۔۔۔۔ یہ انقلاب حالت تمام تر مسیحیت کا نتیجہ تھا۔ جس نے قدیم یونانی (اور رومی) تخیل کو فنا کر کے اس کی جگہ حلم و انکسار، خلق و تپاک، رفیق، ملاطفت، تسلیم و رضا، الفت و محبت کے جذبات مخصوص بہ نسواں کو رفعت بخشی<sup>51</sup>۔

اجازت دے رکھی تھی۔ اس کا قول تھا کہ "مرد عورت کو نہایت معمولی غلطیوں کی وجہ سے طلاق دے سکتا ہے۔ مثلاً جب وہ روٹی جلانے۔ تو مرد اپنی بیوی کو طلاق دے<sup>49</sup> دے۔ لیکن عورت کو یہ اختیار حاصل نہیں تھا۔ کہ مرد کو کسی حالت میں بھی طلاق دے سکے۔ پس طلاق کی گرم بازاری نے عورتوں کا درجہ پست کر دیا تھا۔ ان پست خیالات نے شہوت رانی کو ترقی دے رکھی تھی۔ کلمۃ اللہ نے طلاق کو قطعی طور پر بند کر دیا۔ فریسی ایک دفعہ کلمۃ اللہ کے پاس آئے۔ اور پوچھنے لگے۔ "کیا یہ روا ہے کہ مرد اپنی بیوی کو چھوڑ دے؟" آپ نے جواب میں فرمایا کہ خالق کا ابتدائی منشا یہ نہیں تھا۔ کہ مرد اپنی بیوی کو طلاق دے۔ کیونکہ مرد اور عورت دو نہیں بلکہ ایک جسم ہیں۔ اس لئے جسے خدا نے جوڑا ہے اسے آدمی جدا نہ کرے۔" (مرقس ۱۰ : ۱ تا ۹) جب آپ کے شاگردوں نے پھر طلاق کی نسبت استفسار کیا۔ تو آپ نے فرمایا کہ "جو کوئی اپنی بیوی کو چھوڑ دے اور دوسری سے بیاہ کرے وہ اس پہلی کے برخلاف زنا کرتا ہے اور اگر عورت اپنے شوہر کو چھوڑ دے اور دوسرے سے بیاہ کرے تو زنا کرتی ہے" (مرقس ۱۰ : ۱۱ تا ۱۲) پھر فرمایا "جو کوئی اپنی بیوی کو حرام کاری کے سوا کسی اور سبب سے چھوڑ دے وہ اس سے زنا کرتا ہے اور جو شخص شوہر کی چھوڑی ہوئی عورت سے بیاہ کرے وہ زنا کرتا ہے" (متی ۵ : ۳۲۔ لوقا ۱۶ :

(۱۸)

<sup>50</sup> Seth, Ethical Principles .p.384. see also Murray, Pagan Religions At the Coming of Christianity in Peak's Commentary.pp.632.3

<sup>51</sup> Lecky, Hist of European Morals.(Urdu Trans).by Abdul Majid.vol2.pp.219-220

<sup>49</sup> Dictionary of Christ and the Gospels.vol.1.Art Divorce.

پس کلمۃ اللہ کی تعلیم صنف نازک کے حق میں آیہ رحمت ہے اس نے عورتوں کو وہ درجہ عطا کیا ہے جو ان کو کبھی نصیب نہ ہوا تھا اور جو اب ان سے چھن نہیں سکتا۔

## فصل دوم

(۱)

### اُخوت انسانی اور مسیحی نصب العین

کلمۃ اللہ نے تعلیم دی کہ خدا ہمارا آسمانی باپ ہے اور کل بنی نوع انسان ایک دوسرے کے بھائی ہیں۔ آپ نے فرمایا "تمہارا باپ ایک ہی ہے۔ جو آسمان پر ہے اور تم سب بھائی ہو" (متی ۲۳: ۸ تا ۹)۔

یہ پہلا سبق تھا کتابِ خدا کا

کہ ہے ساری مخلوق کنبہ خدا کا

کلمۃ اللہ سے پہلے انبیاء اللہ نے اس اصول کی روشنی کی جھلک دیکھی تھی۔ لیکن کلمۃ اللہ اس دنیا میں پہلے معلم تھے۔ جنہوں نے خدا کی محبت و ابوت اور انسانی اخوت کو اپنی تعلیم کا اصل الاصول بنایا۔ متقدمین نے اس اصول کی ایک جھلک پائی تھی۔ لیکن کلمۃ اللہ نے اس اصول کو انسان کی روزمرہ زندگی کے فرائض کے ساتھ وابستہ کر دیا۔ اور کل انسانی اخلاق کا نصب العین قرار دے

دیا۔ دیگر انبیاء نے اس کو دھندلے اور مبہم طور پر ہی ظاہر کیا تھا۔ لیکن سیدنا مسیح نے اس اصول کو عالمگیر بنا کر اس کو کل بنی نوع انسان پر حاوی کر دیا۔ جس طرح الہی محبت سب پر حاوی ہے۔ اسی طرح انسانی محبت بھی کسی خاص طبقہ یا قوم سے متعلق نہیں بلکہ عالمگیر ہے سیدنا مسیح نے انسانی اُخوت و مساوات پر نہ صرف بڑا زور دیا۔ بلکہ محبت کو اپنی تعلیم کا بنیادی پتھر بنا کر بار بار تاکید کر کے فرمایا "میں تم کو ایک نیا حکم دیتا ہوں۔ کہ ایک دوسرے سے محبت رکھو" جیسے میں نے تم سے محبت رکھی۔ تم بھی ایک دوسرے سے محبت رکھو اس سے سب جانیں گے کہ تم میرے شاگرد ہو" (یوحنا ۱۳: ۳۴ تا ۳۵)۔

کلمۃ اللہ نے اخلاقی قوانین کو تمام رسوم اور قیود شرعیہ سے آزاد کر کے ان کو صرف ایک اصول یعنی اصول محبت کے ماتحت کر دیا اس زریں اصول کے سوا آپ نے کوئی دوسرا اصول کبھی وضع نہ کیا۔ اور فرمایا کہ اس اصول پر "تمام تورات اور صحائف انبیاء کا مدار ہے" (متی ۲۲: ۴۰) آپ کی تعلیم کے مطابق محبت کا اصول آسمان اور زمین پر حاوی ہے۔ آسمان پر خدا ہے۔ جس کی ذات اور جس کا جوہر محبت ہے وہی اکیلا حقیقی منعم ہے۔ اور زمین پر ایک ہی نعمت ہے۔ جو قابل رشک ہے اور وہ محبت ہے جو ہم کو دوسروں کی خدمت کرنے کا فخر عطا کرتی ہے۔

## یک منعم ویک نعمت دیک منت ویک شکر

صد شکر کہ تقدیر چنیں رائد قلم را

یہی وجہ ہے کہ مقدس پولوس رسول لکھتا ہے "پس آپس کی محبت کے سوا کسی چیز میں کسی کے قرضدار نہ ہو۔ کیونکہ جو دوسرے سے محبت رکھتا ہے اس نے شریعت پر پورا عمل کیا۔ کیونکہ یہ باتیں کہ زنا نہ کر، خون نہ کر، چوری نہ کر اور ان کے سوا اور جو کوئی حکم ہو۔ ان سب کا خلاصہ اس بات میں پایا جاتا ہے۔ کہ اپنے پڑوسی سے اپنی مانند محبت رکھ محبت اپنے پڑوسی سے بدی نہیں کرتی اس واسطے محبت شریعت کی تکمیل ہے۔" (رومیوں ۱۳ : ۸ تا ۱۰)۔

فریسیوں نے روزمرہ زندگی کو لاتعداد قیود سے جکڑ رکھا تھا۔ جن کو وہ راستبازی کے لئے ضروری خیال کرتے تھے۔ زندگی ان قیود کے "بھاری بوجھ" کے مارے ایک وبال ہو جاتی ہے۔ لیکن اگر ہمارے دل میں خدا اور انسان کی محبت موجزن ہے۔ تو زندگی بوجھ ہونے کی بجائے خوشی اور خرمی کا باعث ہو جاتی ہے۔ اور اس کا قدرتی نتیجہ یہ ہوتا ہے۔ کہ ان چھوٹے چھوٹے احکام کی ضرورت ہی نہیں رہتی۔ ہم خود بخود راستبازی کے ایسے کام کریں گے جو خدا اور انسان کے نزدیک مقبول ہوں گے۔ کلمۃ اللہ کی تعلیم کی یہ خصوصیت ہے کہ محبت کے بنیادی اصول کی وجہ سے قوانین و قواعد یا احکام کی ضرورت ہی نہیں رہی۔ اگر ہماری "آنکھ درست" ہے (متی ۶ : ۲۳) تو ہماری ضمیر ہر موقع پر ہم کو بتا دیتی ہے۔ کہ آیا فلاں کام خدا اور انسان کی محبت کے منافی ہے یا

مطابق ہے۔ کلمۃ اللہ ان سب اشخاص کو ملامت کرتے تھے۔ جو محبت کے اصول کا اطلاق اپنی روزمرہ زندگی کے افعال پر نہیں کرتے تھے۔ کیونکہ ان کے دلوں میں انسانی محبت کی بجائے کسی اور شے کی محبت حکمران ہوتی ہے۔ لیکن اگر ہم اور آدمیوں کے ساتھ ایسی محبت رکھیں گے۔ جیسی ہم اپنے ساتھ کرتے ہیں۔ تو اس کا قدرتی نتیجہ یہ ہوگا۔ کہ ہم ان کو کسی طرح کا گزند نہیں پہنچائیں گے۔ خون، قتل، غصہ، زنا، شہوت پرستی، چوری، چغل خوری، عیب جوئی وغیرہ کا خود بخود سدباب ہو جائیگا۔ نہ صرف یہ باتیں خود بخود مٹ جائیں گی۔ بلکہ ہم ہر ایک شخص کے ساتھ جو ہمارے دائرہ اثر میں آئیگا۔ بہترین سلوک روا رکھیں گے۔ پس کلمۃ اللہ نے لاتعداد قوانین کے بجائے ایک زندہ اصول قائم کر دیا۔ جس پر عمل کرنے سے ہماری زندگی سے خود بخود تمام نیک افعال صادر ہو سکتے ہیں۔

کینن لڈن (Canon Liddon) ایک موقع پر کہتا ہے۔ کہ اخلاقی قانون ازلی ہے۔ لیکن انجیل شریف میں یہ اخلاقی قانون کوئی بیرونی شکل اختیار نہیں کرتا بلکہ زندگی کا روحانی اور اندرونی اصول بن جاتا ہے<sup>52</sup>۔ محبت ایک ایسا نصب العین ہے۔ جو جامع اور مانع ہے۔ محبت ہمیں مجبور کرتی ہے کہ ہم ہر ممکن طور سے سہ توڑ کوشش کریں کہ ہمارا پڑوسی بھی محبت کرنے والوں کے حلقہ میں داخل ہو جائے۔ مشہور فلاسفر پروفیسر رائس (Royce) کہتا ہے۔ "

<sup>52</sup> Canon Liddon, Quoted by Anderson Scott in New Testament Ethics.p.21

محبت کا اولین کام یہ ہے کہ دوسرے شخص میں محبت پیدا کرے۔ اور تمام لوگوں کو محبت کی تعلیم دے کر آسمان کی بادشاہت کی حدود کو وسیع کر دے<sup>53</sup>۔ محبت کی چنگاری دوسرے کے دل میں بھی محبت کی آگ لگا دیتی ہے۔ محبت سے بہتر نصب العین اور مطمئن نظر عالم وجود یا عالم خیال میں آہی نہیں سکتا۔ جرمن شاعر۔ گوٹے (Goethe) نے کیا خوب کہا ہے کہ "خواہ ہمارا فہم، انسانی ادراک اور روحانی ترقی کیسے ہی بڑے معراج پر پہنچ جائیں۔ وہ مسیح کی تعلیم کے اخلاقی جلال اور عروج سے (جس کی جھلک ہم کو انجیل شریف میں دکھائی دیتی ہے) آگے نہیں نکل سکتے۔"<sup>54</sup>

خلل پذیر بود بہر دنیا کے مے بینی

مگر بنائے محبت کہ خالی از خلل است

ایک عالم مشرع نے کلمۃ اللہ سے پوچھا کہ سب حکموں میں اول کونسا حکم ہے۔ آپ نے جواب میں فرمایا۔ کہ "اول یہ ہے کہ تو خداوند اپنے خدا سے اپنے سارے دل اور اپنی ساری جان اور اپنی عقل اور اپنی ساری طاقت سے محبت رکھ۔ دوسرا یہ ہے کہ تو اپنے پڑوسی سے اپنے برابر محبت رکھ (مرقس ۱۲: ۳۰ تا ۳۱) اس پر اس نے کلمۃ اللہ سے یہ پوچھا کہ میرا پڑوسی کون ہے جس سے میں اپنے برابر محبت رکھوں، سیدنا مسیح نے اس کا جواب ایک تمثیل

میں دیا اور فرمایا "ایک آدمی یروشلم سے اریحا جا رہا تھا کہ ڈاکوؤں کے ہاتھوں میں جا پڑا۔ انہوں نے اس کے کپڑے اتار لئے اور اسے مارا پیٹا اور زخمی کر دیا اور ادھ موا چھوڑ کر چلے گئے۔ اتفاقاً ایک امام اس راہ سے جا رہا تھا اس نے زخمی کو دیکھا مگر کترا کر چلا گیا۔ اسی طرح ایک خادم بیت اللہ بھی ادھر آ نکلا اور اسے دیکھ کر کترا کر چلا گیا۔ پھر ایک سماری جو سفر کر رہا تھا وہاں آ نکلا۔ زخمی کو دیکھ کر اسے بڑا ترس آیا۔ وہ اس کے پاس گیا اور اس کے زخموں پر تیل اور مے لگا کر انہیں باندھا اور زخمی کو اپنے گدھے پر بٹھا کر سمرائے میں لے گیا اور اس کی تیمارداری کی۔ اگلے دن اس نے دو دینار نکال کر بھٹیارے کو دئیے اور کہا: اس کی دیکھ بھال کرنا اور اگر خرچہ زیادہ ہوا تو میں واپسی پر ادا کر دوں گا۔ تمہارے نزدیک ان تینوں میں کون اس شخص کا جو ڈاکوؤں کے ہاتھوں میں جا پڑا تھا پڑوسی ثابت ہوا؟ شریعت کے عالم نے جواب دیا: وہ جس نے اس کے ساتھ ہمدردی کی، سیدنا عیسیٰ نے اس سے فرمایا جاؤ تم بھی ایسا ہی کرو۔ (لوقا ۱۰: ۳۰ تا ۳۷)۔

کلمۃ اللہ کا یہ مطلب ہے کہ اس دنیا میں ہر شخص پر واجب ہے کہ وہ دوسرے کے ساتھ (خواہ وہ اس کے مذہب، ملت یا طبقہ کا ہو یا نہ ہو) اپنے برابر محبت رکھے۔ آپ نے سامری کو حقیقی پڑوسی قرار دیا۔ گو سامریوں میں اور اہل یہود میں سخت مخالفت تھی۔ (لوقا ۹: ۵۴) اہل یہود کے لئے جائز نہ تھا کہ کسی سامری کی مہمان نوازی قبول کریں۔ (یوحنا ۴: ۹) سامریوں کی گواہی

<sup>53</sup> Royce, Problems of Christianity vol.1.p.85.

<sup>54</sup> Quoted by Harnack, What is Christianity ?p.147

یہودی عدالتوں میں قابل اعتبار نہیں سمجھی جاتی تھی۔ یہودی ربی کہتے تھے<sup>55</sup> کہ "کسی سامری کی روٹی کھانا خنزیر کے گوشت کھانے کے برابر" ہے۔ لیکن ابن اللہ نے ایک سامری کو جس کو تمام یہودی بنظرِ حقارت دیکھتے تھے۔ (یوحنا ۸: ۴۸)۔ پڑوسی کا بہترین نمونہ قرار دیا۔

مساوات کی تعلیم یہود کی کتب مقدسہ میں نہ تھی۔ یہ کتابیں یہود اور غیر یہود میں قطعی طور پر تمیز کرتی تھیں۔ یہود میں بھی نفی کے طور پر مساوات کا اصول جائز تھا۔ چنانچہ توبت لے کھا تھا " جس چیز سے تجھے نفرت ہے وہ دوسرے کے لئے روانہ رکھ" (۴: ۱۵) ربی حلیل نے کہا تھا کہ " جس شے کو تو نفرت کی نگاہ سے دیکھتا ہے اس کو تو اپنے پڑوسی کے لئے روانہ رکھ۔ تمام شریعت یہی ہے۔ باقی اس کی تفسیر ہے<sup>56</sup>۔ یعنی وہ کہتے تھے کہ " ہر چہ بر خود پسندی بردیگراں پسند"۔ لیکن کلمۃ اللہ نے اصول مساوات کو یہود اور غیر یہود سب پر حاوی کر کے اس اصول کو اثباتیہ شکل دے دی اور فرمایا " جو کچھ تم چاہتے ہو کہ لوگ تمہارے ساتھ کریں۔ وہی تم بھی ان کے ساتھ کرو" (متی ۷: ۱۲)۔

پس کلمۃ اللہ اس دنیا میں پہلے معلم تھے۔ جنہوں نے اخوت انسانی کا سبق دنیا کو پڑھایا۔ آپ سے پہلے کسی ملت کے مذہبی پیشوا نے یہ سبق نہیں دیا

تھا۔ افلاطون کا فلسفہ اگرچہ اپنے زمانہ کے لحاظ سے بلند پایہ کا تھا۔ لیکن اس میں درجہ بندی کی قیود موجود تھیں۔ گو سستیقی حکماء انسانی اخوت کا دم بھرتے تھے۔ تاہم وہ اس تصور کو نباہ نہ سکے۔ یہ ایک تاریخی حقیقت ہے کہ ناصر ت کے نبی نے اخوت و مساوات کا سبق کل دنیا کو سکھایا۔ آپ نے انسانی محبت کو کسی خاص دائرہ یا قبیلہ یا ملت یا قوم تک ہی محدود نہ رکھا بلکہ حکم دیا کہ ہر شخص دوسرے کو بلا امتیاز قوم اور نسل اور رنگ پیار کرے۔ حتیٰ کہ آپ نے فرمایا کہ جانی دشمنوں سے محبت رکھو تا کہ تم اپنے باپ کے جو آسمان پر ہے بیٹے ٹھہرو۔ کیونکہ وہ اپنے سورج کو بدوں اور نیکیوں دونوں پر چمکاتا ہے اور راستبازوں اور ناراستوں دونوں پر مینہ برساتا ہے۔ کیونکہ اگر تم اپنے محبت رکھنے والوں سے ہی محبت رکھو تو تمہارے لئے کیا اجر ہے۔ اور اگر تم فقط اپنے بھائیوں ہی کو سلام کرو تو کیا زیادہ کرتے ہو۔ پس چاہیے کہ تم کامل ہو جیسا تمہارا آسمانی باپ کامل ہے (متی ۵: ۴۵ تا ۴۸)۔ تمہاری محبت ہمہ گیر ہو۔

اس عالمگیر محبت سے کوئی شخص مستثنیٰ نہیں کیا گیا۔ تاریخ اس امر کی گواہ ہے۔ کہ کلمۃ اللہ کی تعلیم نے ہر طرح کی تفریق اور درجہ بندی کو مٹا دیا۔ ارسطو جیسا عظیم الشان فلاسفرِ علامی کی قبیح رسم کو نہ صرف جائز بلکہ ایک قدرتی شے خیال کرتا تھا۔ منجہی عالمین کی تعلیم نے علامی کو بھی مٹا دیا۔ غلام اور آزاد، غریب اور دولت مند، اعلیٰ اور ادنیٰ کا امتیاز دنیا سے اٹھ گیا۔ آپ ایک دفعہ ایک شخص کے گھر کھانا کھانے گئے۔ تو آپ نے فرمایا۔ کہ جب تم دوپہر کا یارات کا

<sup>55</sup> Westcott, Commentary on John. Vol. 1. p. 147

<sup>56</sup> Quoted by Headlam in Life and Teachings of Jesus Christ. p. 82.

کھانا پکواؤ تو اپنے دوستوں یا بھائیوں یا رشتہ داروں یا امیر امیر پڑوسیوں کو نہ بلانا کیونکہ وہ بھی تمہیں بلا کر تمہارا احسان چکا سکتے ہیں۔ بلکہ جب تم ضیافت کرو تو غریبوں، ٹنڈوں، لنگڑوں اور اندھوں کو بلاؤ۔ اور تم برکت پاؤ گے۔ کیونکہ ان کے پاس کچھ نہیں جس سے وہ تمہارا احسان چکا سکیں۔ تمہیں اس احسان کا بدلہ متنی اور پرہیزگاروں کی قیامت کے دن ملے گا۔ (لوقا ۱۴ : ۱۲ تا ۱۴)۔

کلمۃ نے امیری اور غریبی کی درجہ بندی مٹانے کو ایک تمثیل بھی اور فرمایا " ایک آدمی بڑا امیر تھا۔ وہ ارغوانی قبا پہنتا تھا اور نفیس قسم کے سوتی کپڑے استعمال کرتا تھا اور ہر روز عیش و عشرت میں مگن رہتا تھا۔ ایک غریب آدمی جس کا نام لعز تھا اس کے دروازہ پر پڑا رہتا تھا۔ اس کا تمام جسم پھوڑوں سے بھرا ہوا تھا۔ وہ چاہتا تھا کہ امیر آدمی کی میز سے گرے ہوئے ٹکڑوں سے اپنا پیٹ بھر لے لیکن وہاں کتے آجاتے تھے اور اسکے پھوڑے تک چاٹنے لگتے تھے۔ پھر ایسا ہوا کہ بے چارہ غریب آدمی مر گیا۔ فرشتے اسے اٹھا کر لے گئے اور ابراہیم کی گود میں چھوڑ آئے۔ وہ امیر آدمی بھی فوت ہوا اور دفنایا گیا۔ جب اس نے عالم ارواح میں عذاب میں مبتلا ہو کر اپنی آنکھیں اوپر اٹھائیں تو دور سے ابراہیم کو دیکھا اور یہ بھی کہ لعز ابراہیم کی گود میں ہے۔ اس نے چلا کر کہا: اے باپ ابراہیم مجھ پر رحم کریں اور لعز کو بھیج دیں تاکہ وہ اپنی انگلی کا سرا پانی سے تر کر کے میری زبان کو ٹھنڈک پہنچائے کیونکہ میں اس آگ میں تڑپ رہا ہوں۔ لیکن ابراہیم نے کہا: بیٹا یاد کرو کہ تم اپنی زندگی میں اچھی چیزیں

حاصل کر چکے اور اسی طرح لعز بری چیزیں۔ لیکن اب وہ یہاں آرام سے ہے اور تم تکلیف میں ہو۔ (لوقا ۱۶ : ۱۹ تا ۲۵)۔

کلمۃ اللہ ان اشخاص کو جو زر سے محبت رکھتے تھے۔ ہمیشہ ملامت کرتے تھے۔ آپ نے فرمایا کہ " کوئی آدمی دو مالکوں کی خدمت نہیں کر سکتا کیونکہ یا تو ایک سے عداوت رکھے گا اور دوسرے سے محبت یا ایک سے ملا رہے گا اور دوسرے کو ناچیز جانے گا۔ تم خدا تعالیٰ اور دولت دونوں کی خدمت نہیں کر سکتے۔" (متی ۶ : ۲۴)۔ کلمۃ اللہ نے ایک طامع نوجوان کو فرمایا " خبردار، ہر طرح کے لالچ سے دور رہو، کسی کی زندگی کا انحصار اس کے مال و دولت کی کثرت پر نہیں ہے۔ (لوقا ۱۲ : ۱۵) ہماری زندگی کی مبارک حالی دولت و سیم وزر پر نہیں۔ بلکہ صرف ہماری روحانی قوت اور استعداد پر ہی موقوف ہے۔ آپ نے ایک تمثیل کے ذریعہ دولت کی بے مائیگی کو لوگوں پر واضح کیا اور فرمایا " کسی دولت مند کی زمین میں بڑی فصل ہوئی اور وہ دل ہی میں سوچ کر کھنے لگا: میں کیا کروں؟ میرے پاس جگہ نہیں ہے جہاں میں اپنی پیداوار جمع کر سکوں تب اس نے کہا: میں ایک کام کروں گا کہ اپنے کھتے ڈھا کر نئے اور بڑے کھتے بناؤں گا اور ان میں اپنا تمام اناج اور مال و اسباب بھر دوں گا۔ پھر اپنی جان سے کھوں گا: اے جان! تیرے پاس کئی برسوں کے لئے مال جمع ہے۔ آرام سے رہ، کھاپی اور عیش کر۔ مگر پروردگار نے اس سے کہا: اے نادان! اسی رات تیری جان تجھ سے طلب کر لی جائے گی۔ پس جو کچھ تو نے جمع کیا ہے

وہ کس کے کام آئے گا؟ چنانچہ جو اپنے لئے تو خزانہ جمع کرتا ہے لیکن رب العالمین کی نظر میں دولت مند نہیں بنتا اس کا بھی یہی حال ہوگا۔ (لوقا ۱۲ : ۱۶ تا ۲۱)۔ دنیا کی نظر میں وہ اشخاص جن کے پاس دولت ہے اور آسودہ مرفحہ حال اور ہر دل عزیز میں مبارک شمار کئے جاتے ہیں۔ مفلس، غریب اور غمزدہ لوگ بد قسمت سمجھے جاتے ہیں لیکن کلمۃ اللہ نے مفلس، تنگدست اور مصیبت زدہ لوگوں کو مخاطب کر کے فرمایا "مبارک ہو تم جو ابھی بھوکے ہو کیونکہ تم آسودہ ہو گے۔ مبارک ہو تم جب ابن آدم کے سبب سے لوگ تم سے کینہ رکھیں اور تمہیں الگ کر دیں، تمہاری بے عزتی کریں اور تمہارے نام کو برا جان کر کاٹ دیں۔ اس دن خوش ہونا اور شادمانی کرنا کیونکہ آسمان پر بڑا اجر حاصل ہو گا اس لئے کہ ان کے آباؤ اجداد نے نبیوں کے ساتھ بھی ایسا ہی سلوک کیا تھا مگر افسوس تم پر جو دولت مند ہو کیونکہ تم اپنی تسلی پا چکے ہو۔ افسوس تم پر جو اب سیر ہو کیونکہ تم بھوک کا شکار ہو گے۔ افسوس تم پر جو اب بنستے ہو کیونکہ تم ماتم کرو گے اور روو گے۔ (لوقا ۶ : ۲۱ تا ۲۵)۔

ایک دفعہ ایک شخص کلمۃ اللہ کے پاس آیا۔ اور پوچھا کہ "میں کیا کروں کہ ہمیشہ کی زندگی کا وارث بنوں آپ کی مردم شناس نگاہ نے تاڑ لیا کہ وہ دولت کا عاشق ہے۔ فرمایا "ایک بات کی تجھ میں کمی ہے۔ جو کچھ تیرا ہے بیچ کر غریبوں کو دے دے۔ تجھے آسمان پر خزانہ ملیگا۔ اور اگر میرے پیچھے ہوئے" (مرقس ۱۰ : ۲۱) وہ جوان یہ جواب سن کر غمگین ہو کے چلا گیا۔

کیونکہ بڑا مالدار تھا" (متی ۱۹ : ۲۲) اس پر سیدنا مسیح نے حواریوں کو مخاطب کر کے فرمایا "بچوں! جو لوگ دولت پر بھروسہ رکھتے ہیں ان کے لئے خدا کی بادشاہت میں داخل ہونا کیا ہی مشکل ہے۔ اونٹ کا سوئی کے ناکے میں سے نکل جانا اس سے آسان ہے کہ دولت مند خدا کی بادشاہت میں داخل ہو"۔ (مرقس ۱۰ : ۲۴ تا ۲۵)۔ کلمۃ اللہ کی نگاہ میں طمع گناہ کبیرہ سے کسی صورت میں بھی کم نہ تھا۔ چنانچہ آپ کا ایک رسول بھی کہتا ہے کہ "لالچ بت پرستی کے برابر ہے" (مکلیوں ۳ : ۵) آپ کی تعلیم کے مطابق دولت قبضے میں رکھنے کی شے نہیں ہے وہ ایک امانت ہے جس پر خدا نے ہم کو مختار کیا ہے (۱۲ : ۱ تا ۴)۔ لیکن دنیا کے دولت مند اس حقیقت کو ناپسند کرتے تھے یہی وجہ ہے کہ مالدار کلمۃ اللہ اور آپ کے حواریوں اور پیروؤں کو حقارت اور نفرت کی نگاہ سے دیکھتے تھے۔ (لوقا ۱۶ : ۱۴) جب آپ نے دیکھا کہ زردوست آپ کو ٹھٹھوں میں اڑاتے ہیں۔ تو آپ نے فرمایا کہ "جو چیز آدمیوں کی نظر میں عالی قدر ہے وہ خدا کے نزدیک مکروہ ہے" (لوقا ۱۶ : ۱۵) دنیا کی نگاہ میں دولت اور حشمت عالی قدر باتیں ہیں۔ لیکن "وہ خدا کے نزدیک مکروہ ہیں۔"

کلمۃ اللہ نے مفلس زدہ لوگوں کا افلاس دور کرنے کی خاطر کوئی لمبا چوڑا لائحہ عمل مرتب نہیں کیا۔ بلکہ محبت کے اصول کو اعلیٰ ترین نصب العین قرار دے کر ہر قسم کے لائحہ عمل کو اس کے ماتحت کر دیا۔ اگر ہم اپنے اپنے بنائے جنس سے محبت کریں گے تو افلاس و غربت کا خود بخود قلع قمع ہو جائیگا مذکورہ بالا واقعہ

سے تھاپنے اور خدا کے دشمنوں کو ڈراؤ۔ اے نبی مسلمانوں کو لڑائی پر ابھار" (سورہ انفال ترجمہ فیض بخش ایجنسی) " اے نبی کافروں اور منافقوں سے جہاد کر۔ اور ان پر سختی کہ" (سورہ تحریم) " مشرکوں کو جہاں پاؤ۔ قتل کرو اور پکڑو اور گھیرو اور ہر گھات کی جگہ میں ان کے لئے بیٹھو۔ پھر اگر وہ توبہ کریں (یعنی مسلمان ہوں) اور نماز پڑھیں اور زکوٰۃ دیں تو تم ان کو جانے دو" (سورہ توبہ) ان آیات نے آیت الاکرافی دین (دین کے معاملہ میں کوئی جبر نہیں) کو منسوخ کر دیا۔

ایسی تعلیم کے خلاف کلمۃ اللہ تمام عمر جہاد کرتے رہے۔ آپ نے الہی ابوت کی تعلیم دے کر اخوت انسانی کا سبق تمام دنیا کو سکھا دیا۔ اس دنیا میں جو درجہ بندی اور دیگر اختلافات سے پُر ہے اخوت و مساوات کو قائم کرنے اور ان کو ترقی دینے کا سہرہ صرف مسیحی تعلیم کے سر پر ہی رہا ہے۔ چنانچہ مورخ لیکی کہتا ہے " مسیحیت نے انسانی فرائض اور انسانی تعلقات میں ایک نئی روح پھونک دی۔ حریت اور مساوات کی سرور انگیز صداؤں نے فضائے عالم میں ایک دلپذیر تبدیلی پیدا کر دی اس نے انسانی اخوت اور مساوات کا ایک نیا تخیل پیش کیا جس نے ذات پات اور درجہ بندی کی تعریف کو مٹا دیا<sup>58</sup>۔

پس کلمۃ اللہ کی تعلیم دنیا کے لئے امن و عافیت و محبت و رحمت اخوت و مساوات، حریت و انصاف کا پیغام بن کر آئی ہے۔

عبرانیوں کی انجیل میں یوں مرقوم ہے " ایک دو لہند نے سیدنا مسیح کو کہا۔ اے آقا! میں کیا کروں کہ زندگی حاصل کروں۔ آپ نے اسے جواب دیا۔ میاں شریعت اور صحائف انبیاء پر عمل کر۔ اس نے کہا کہ ان سب پر میں نے عمل کیا ہے۔ سیدنا مسیح نے جواب دیا۔ جو کچھ تیرا ہے بیچ کر غریبوں کو دے۔ اور اگر میرے پیچھے ہو لے اس پر دو لہند اپنا سر کھجلائے گا۔ کیونکہ یہ بات اس کو پسند نہ آئی۔ سیدنا مسیح نے اس کو کہا کہ تو کس طرح کہہ سکتا کہ میں نے شریعت اور صحائف انبیاء پر عمل کیا ہے۔ درحالیکہ شریعت میں لکھا ہے کہ اپنے پڑوسی سے اپنی مانند محبت رکھ۔ دیکھ تیرے بہت سے بھائی جو آل ابراہیم ہیں چیتھڑوں میں زندگی بسر کر رہے ہیں۔ اور بھوکوں مر رہے ہیں مگر تیرا گھر مال، اسباب اور سامانِ خورد و نوش سے بھرا پڑا ہے۔ اور اس میں سے کچھ نہیں لکھتا<sup>57</sup>۔

پس ابن اللہ کی تعلیم کا خصوصی اور امتیازی نشان خدا کی ابوت و محبت اور انسانی اخوت و مساوات ہے۔ یہ اصول ایسے ہیں جو دیگر ادیانِ عالم میں نہیں ملتے۔ بالخصوص قرآن میں بنی نوع انسان سے محبت رکھنے کے خلاف جہاد کی تعلیم موجود ہے۔ قرآن کہتا ہے کہ " تم (اے مسلمانوں) کفار کو یہاں تک قتل کرو کہ فتنہ (یا غلبہ کفر) نہ رہے اور تمام دین خدا کا ہو جائے۔ جنگ کفار کے لئے جس قدر تم سے ہو سکے قوت اور گھوڑے باندھنے کی تیاری کرو۔ تاکہ ایسا کرنے

<sup>58</sup> Lecky. Op. Cit. Vol. 2. p. 47.

<sup>57</sup> M.R. James. The Apocryphal New Testament. P. 6

## خیرات:

انسانی اخوت کا عملی پہلو خیرات اور سخاوت ہے۔ کلمۃ اللہ نے محبت کی تعلیم پر زور دے کر امیر و غریب کے فرق کا ڈنگ نکال دیا۔ اہل یونان کے نزدیک غریب، مفلس، بیمار اور مصیبت زدہ کوئی اہمیت نہیں رکھتے تھے۔ حکیم سقراط نے کبھی کسی سے غربت و افلاس کی نسبت سوال نہ کیا افلاطون کی نظر میں تمام بیمار اور کمزور اور عمر رسیدہ اشخاص قابل نفرت تھے جن کا زندہ رہنا ملک کے حق میں مفید<sup>59</sup> نہ تھا۔ ارسطو اپنی کتاب میں جہاں نیکیوں کی فہرست دیتا ہے وہاں رحم، سخاوت یا خیرات کا ذکر تک نہیں کرتا۔

کلمۃ اللہ اس دنیا میں پہلے معلم تھے جنہوں نے اخوت انسانی کے اس عملی پہلو پر اس قدر زور دیا کہ آپ نے اس کے بغیر خدا کی بادشاہت میں داخل ہونا غیر ممکن قرار دے دیا۔ چنانچہ آپ نے فرمایا کہ عدالت کے روز جب سب اقوام عالم کا حساب لیا جائیگا تو خدا کی بادشاہت کا " اس وقت بادشاہ اپنے دہنی طرف والوں سے کھے گا تو میرے پروردگار کے مبارک لوگو جو بادشاہی بنائی عالم سے تمہارے لئے تیار کی گئی ہے اسے میراث میں لے لو۔ کیونکہ میں بھوکا تھا، تم نے مجھے کھانا کھلایا، میں پیاسا تھا تم نے مجھے پانی پلایا، میں پردیسی تھا، تم نے

مجھے اپنے گھر میں اتارا۔ ننگا تھا تم نے مجھے کپڑا پہنایا، بیمار تھا تم نے میری خبر لی، قید میں تھا، تم میرے پاس آئے، تب دیا نندار جواب میں اس سے کہیں اے مولا ہم نے کب آپ کو بھوکا دیکھ کر کھانا کھلایا، پیاسا دیکھ کر پانی پلایا؟ ہم نے کب آپ کو پردیسی دیکھ کر گھر میں اتارا؟ یا ننگا دیکھ کر کپڑا پہنایا؟ ہم کب آپ کو بیمار دیکھ کر آپ کے پاس آئے؟ بادشاہ جواب میں ان سے فرمائے گا میں تم سے سچ بھکتا ہوں جب تم نے میرے ان سب سے چھوٹے بھائیوں میں سے کسی کے ساتھ یہ سلوک کیا تو میرے ہی ساتھ کیا۔ پھر وہ بائیں طرف والوں سے کھے گا اے ملعونو میرے سامنے سے اس ہمیشہ کی آگ میں چلے جاؤ جو ابلیس اور اس کے فرشتوں کے لئے تیار کی گئی ہے۔ کیونکہ میں بھوکا تھا، تم نے مجھے کھانا کھلایا، پیاسا تھا، تم نے مجھے پانی نہ پلایا۔ پردیسی تھا تم نے مجھے گھر میں نہ اتارا، ننگا تھا، تم نے مجھے کپڑا نہ پہنایا، بیمار اور قید میں تھا، تم نے میری خبر نہ لی، تب وہ بھی جواب میں کہیں گے اے مولا! ہم نے کب آپ کو بھوکا یا پیاسا یا پردیسی یا ننگا یا بیمار یا قید میں دیکھ کر آپ کی خدمت نہ کی؟ اس وقت وہ ان سے فرمائے گا یہ میں تم سے سچ بھکتا ہوں کہ جب تم نے ان سب سے چھوٹوں میں سے کسی کے ساتھ یہ سلوک نہ کیا تو میرے ساتھ نہ کیا؟ اور یہ ہمیشہ کی سزا پائیں گے مگر دیا نندار ہمیشہ کی زندگی۔ (متی ۵: ۲۵ تا ۳۴)۔

دنیا نے مذہب میں یہ ایک نیا اصول تھا جو کلمۃ اللہ نے فرمایا کہ "چونکہ تم نے میرے ان سب سے چھوٹے بھائیوں میں سے کسی ایک کے

<sup>59</sup> Plato Republic.

کی خاطر " نے ہزاروں اشخاص کی زندگیوں کو نیکی کی جانب راغب کر دیا۔ اور ہزاروں شہیدوں کی موت کے وقت یہی الفاظ ان کے حرزجان<sup>61</sup> رہے ہیں۔ " درحقیقت یہ الفاظ صفحہ گیتی پر خون کے حروف میں لکھے ہوئے موجود ہیں۔ اور آج بھی مسیحی جماعت کے افراد لاکھ گئے گزرے، بودے ہوں، پست ہمت ہوں لیکن اپنے آقا و مولا کے نام پر اور اس ذاتِ قدسی صفات کی خاطر مفلسوں ناداروں، فلاکت زدوں، مصیبت کے ماروں پر اپنی دولت ہی نہیں بلکہ نقد جان تک لٹا دینے کے لئے تیار ہیں۔ مورخ لیکی کہتا ہے۔ کہ دنیا میں سب سے اول بار مسیحیت نے یہ بتایا کہ سخاوت انسان کے فرائض اخلاق میں داخل ہے اور تمام معلمین مسیحیت اس تعلیم کو زور کے ساتھ پیش کرتے رہے۔ اس سے بھی زیادہ پر اثر طریقہ مسیحیت نے یہ اختیار کیا۔ کہ خود مسیح کو فقر و مسکنت کا مجسمہ قرار دے دیا۔ اور اس لئے جو لوگ فقراء اور مساکین کی امداد کرتے تھے وہ گویا خود مسیح کی خدمت کرتے تھے۔ اس کا نتیجہ یہ ہوا کہ سخاوت و فیاضی مسیحیت کا جزو غیر منفک بن گئی جس سے مسیحی کسی وقت اور کسی حال میں بھی فاعل نہیں ہوتے تھے<sup>62</sup>۔ "

یہودی ربی اپنی صحف مقدسہ کے احکام کے بموجب (یسعیاہ ۵۸: ۷ وغیرہ) خیرات تو کرتے تھے۔ لیکن وہ خیرات کے صحیح مفہوم سے ناواقف

ساتھ یہ کیا اس لئے میرے ہی ساتھ کیا "۔ کسی جماعت کی کامیابی کا راز اس کی مشابہت پرستی پر مضمحل ہے۔ ان الفاظ سے وہ جوش عقیدت و محبت عیاں ہے۔ جو شاگرد کلمۃ اللہ کے لئے رکھتے تھے۔ یہ اس جذبہ کو ظاہر کرتے ہیں جو استاد اور شاگرد، آقا اور خادم، ابن اللہ اور آپ کے پیروؤں میں تھا فلاسفہ کے فلسفہ میں محرکات کا فقدان تھا۔ کلمۃ اللہ نے بہترین محرکات اور مرغیات مہیا کر دیئے۔ آپ نے فرمایا " تم کو فلاں کام مشکل معلوم ہوتا ہے لیکن میری خاطر اس کو کرو۔ ایثار نفسی تم کو بھلی معلوم نہیں ہوتی۔ لیکن اگر اس کو میری خاطر کرو گے تو انبار معلوم نہ ہوگی۔ غریبوں کے ساتھ ہمدردی اور محبت کرنا تم کو آسان معلوم نہیں دیتا۔ لیکن اگر میری خاطر تم مصیبت زدوں اور غریبوں کی امداد کرو گے تو تم کو خوشی حاصل ہوگی۔ مورخ لیکی کہتا ہے کہ " درحقیقت مسیحی اخلاق کے چشمہ کا منبع مسیح کی محبت رہی ہے۔ پس جو لوگ ایک مرتبہ مسیح کے عشق و محبت میں سرشار ہو جاتے ہیں وہ جو کچھ کرتے ہیں انتہائی خلوص و ذوق سے کرتے ہیں جس میں نہ خوف کی آمیزش ہوتی ہے اور نہ صلہ تحسین کی<sup>60</sup> کی۔ " یہودی فاضل ڈاکٹر مانٹی فیوری بھی کہتا ہے کہ " یہ ایک نئی ترغیب تھی۔ جس نے دنیا کی تاریخ پر بے حد اثر کیا ہے۔ سیدنا مسیح نے بے اختیار جذبہ کی ایک ایسی چنگاری جلا دی جس نے اس کی وفات کے بعد جذبات کو ایسا مشتعل کر دیا۔ کہ اس کی حین حیات میں کبھی ایسا نہ ہوا تھا۔ الفاظ " سیدنا مسیح

<sup>61</sup> Montefiore , Religious Teachings of Jesus p.133.

<sup>62</sup> Lecky Op.Cit.Vol.2pp.51-56

<sup>60</sup> Lecky .Op.Cit.Vol.2.p.5

تھے۔ نہ کے انبیاء نے محرکات و مرغبات کی تعلیم دی تھی جو کلمۃ اللہ نے مہیا کئے۔ علاوہ ازیں وہ محض لوگوں کو دکھلانے کی خاطر سخاوت کرتے تھے۔ تاکہ لوگ ان کی بڑائی کریں۔ اور ان کی تعریف میں قصیدے پڑھیں۔ لیکن کلمۃ اللہ نے فرمایا "پس جب تم خیرات کرو تو اپنے آگے نرسنگا نہ بجو جیسا منافق عبادت خانوں اور کوچوں میں کرتے ہیں تاکہ لوگ ان کی بڑائی کریں۔ میں تم سے سچ کہتا ہوں کہ وہ اپنا اجر پانچے۔ بلکہ جب تم خیرات کرو تو جو تمہارا دینا ہاتھ کرتا ہے اسے تمہارا بایاں ہاتھ نہ جانے۔ تاکہ تمہاری خیرات پوشیدہ رہے۔ اس صورت میں تمہارا پروردگار جو پوشیدگی میں دیکھتا ہے تمہیں اجر دے گا۔ (متی ۶: ۲ تا ۴)۔ خیرات کا تعلق دلی جذبات کے ساتھ ہے۔ پس لازم ہے کہ ہم ازراہ رحم و ترس و محبت، خیرات اور سخاوت کریں نہ کہ خود بینی، خود نمائی اور خود ستانی کی خاطر لوگوں کی مدد کریں خدا ہمارے خیالات اور جذبات کو دیکھتا ہے۔ وہ ہمارے "دلوں اور گردوں" کا جانچنے والا ہے۔ اور ہمارے اصلی اور حقیقی مقاصد و اغراض سے آگاہ ہے۔ وہ یہ نہیں دیکھتا کہ کتنے آدمیوں کے واسطے سخاوت کی گئی ہے۔ یا کتنی رقم دے گئی ہے مگر اس کی نگاہ ہمارے دل کے جذبات پر لگی ہے۔ چنانچہ ایک دفعہ کلمۃ اللہ بیت اللہ کے خزانے کے سامنے تشریف رکھتے تھے اور دیکھ رہے تھے کہ "لوگ بیت اللہ کے خزانہ میں چندہ کس طرح ڈالتے ہیں اور بہتیرے دولت مند بہت کچھ ڈال رہے تھے۔ اتنے میں ایک کنگال بیوہ نے آکر دو دمڑیاں یعنی ایک دھیلا ڈالا۔ آپ نے اپنے صحابہ

کرام کو پاس بلا کر ان سے فرمایا میں تم سے سچ کہتا ہوں کہ جو بیت اللہ کے خزانہ میں ڈال رہے ہیں اس کنگال بیوہ نے ان سب سے زیادہ ڈالا۔ کیونکہ سبھوں نے اپنے مال کی بہتات سے ڈالا مگر اس نے اپنی ناداری کی حالت میں جو کچھ اس کا تھا یعنی اپنی ساری روزی ڈال دی۔ (مرقس ۱۲: ۴۱ تا ۴۳)۔ حالانکہ اس بیوہ نے صرف ایک پائی دی تھی جو دنیا کی نظر میں کچھ قدر نہیں رکھتی۔ یہودی ریبوں کا حکم تھا کہ کوئی شخص ایسی چھوٹی رقم خیرات نہ کیا کرے<sup>63</sup>۔ لیکن سیدنا مسیح کی نظر میں وہ بڑی سے بڑی رقم سے بھی زیادہ گرانقدر تھی۔ خدا اس بات کو نہیں دیکھتا کہ کون سخاوت کرتا ہے یا کیا دیتا ہے۔ یا کتنی رقم دیتا ہے بلکہ اس بات کو دیکھتا ہے کہ کس جذبہ اور مقصد سے خیرات کی گئی ہے اور کتنی ایثار نفسی سے کام لیا گیا ہے۔

(۳)

### محصول لینے والے اور گنہگار:

اہل یہود میں ایک بڑی تعداد ایسے لوگوں کی تھی جن سے فریسیوں نے ترک موالات اختیار کر رکھی تھی۔ اور جن کو وہ بتظر حقارت دیکھتے تھے یہ جماعت "محصول لینے والے گنہگاروں" کی تھی۔ ہیرودیس اور رومیوں کے زمانہ حکومت میں اہل یہود محصول کے بوجھ کے مارے چیخ پکار کرتے رہتے

<sup>63</sup> St. Mark (Century Bible Revised ed).p.345

تھے۔ کیونکہ حکمران محصول کی چوکیاں ٹھیکے پر دے دیتے تھے اور ٹھیکہ دار جو محصول چاہتے تھے لوگوں سے وصول کر لیتے تھے۔ نتیجہ یہ ہوا کہ تمام محصول لینے والے نفرت کی نگاہ سے دیکھے جاتے تھے اور ان کے ہم وطن ان کے ساتھ کسی قسم کا تعلق نہیں رکھتے تھے۔

"محصول لینے والوں" کی جماعت کے علاوہ ایک اور جماعت تھی جس سے فریسی دامن کش رہتے تھے یہ بھی محصول لینے والوں کی طرح "اچھوت ذات" خیال کی جاتی تھی<sup>64</sup>۔ یہ جماعت "گنہگاروں" کی جماعت کہلاتی تھی اور اس میں وہ تمام لوگ شریک تھے جن کو ان نام نہاد راستباز فریسیوں نے کبیرہ گناہوں کا ارتکاب کرنے کی وجہ سے اپنی قوم اور برادری سے خارج کر رکھا تھا۔ فریسیوں کا چہاج ان کے ہاتھ میں تھا۔ اور وہ اپنے کھلیان کو خوب صاحب کیا کرتے تھے لیکن جس شے وہ بھوسی سمجھتے تھے وہ کلمۃ اللہ کی نظر میں گرانقدر تھی اور جس کو وہ گیسوں خیال کرتے تھے وہ آپ کی مردم شناس نظر میں بھوسی سے بھی کم مایہ تھی۔ فریسی ان اشخاص کو جو علانیہ گناہوں کا ارتکاب نہیں کرتے نہیں کرتے تھے اور قوم کے "معزز" رکن خیال کئے جاتے تھے۔ ان کے گناہوں کی وجہ سے ملامت تک نہیں کرتے تھے۔ لیکن کلمۃ اللہ نے علانیہ اور خفیہ گناہوں کی تمیز کو مٹا دیا۔ آپ نے ان پر اس ہمالیہ سے بھی بڑی غلطی کو

ظاہر فرمایا اور یہ تعلیم دی کہ دولت کی محبت خود غرضی، خود پرستی، خود نمائی، غرور تمکنت اور عیب جوئی جیسے "معزز" گناہ خدا کی نظر میں بت پرستی، زنا اور قتل وغیرہ کے برابر ہیں۔ بلکہ آپ کے خیال میں مقدم الذکر گناہ "کبیرہ" گناہوں سے بھی زیادہ سنگین تھے کیونکہ ان کے ارتکاب کرنے والوں کو احساس گناہ نہ تھا۔ لہذا وہ ان سے توبہ بھی نہیں کرتے تھے۔ اسی واسطے آپ نے فرمایا کہ "محصول لینے والے اور کسبیاں" (جو کبیرہ گناہوں کی مرتکب ہو کر توبہ کرتی ہیں) فریسیوں اور کابنوں کی جماعت سے (جن کو اپنے گناہوں کا احساس بوجہ ضمیر کی مردگی کے نہیں رہا) پہلے خدا کی بادشاہت میں داخل ہونگی (متی ۲۱: ۳۱)۔

دوڑا زاہد کہ قیامت میں قیامت آئی

داخلِ خلد گنہگار ہوئے جاتے ہیں

فریسی ایک دوسرے کو "معزز" خیال کرتے تھے لیکن "وہ عزت"

جو خدائے واحد سے ہوتی ہے یا نہیں چاہتے تھے" (یوحنا ۵: ۴۴)۔

فریسیوں کا یہ خیال تھا کہ خدا محاسب ہے جو احکام صادر کرنے کے بعد

نیک و بد اعمال کے حساب میں مشغول رہتا ہے۔ پس شرعی احکام کی ظاہری

تابعداری اور نیکی دونوں مترادف باتیں سمجھی جاتی تھیں۔ لہذا "جو شخص

شریعت کو جانتا اور اس پر عمل کرتا ہے وہ نیک ہے اور جو شریعت سے

<sup>64</sup> "Disinherited Masses" Expression used by Bacon in his Beginning of Gospel Story.(1909).

ناواقف ہے اور اس پر عمل نہیں کرتا بدکار<sup>65</sup> ہے۔" پس فریسیوں نے نیکی اور اخلاق کو صرف ظاہری افعال تک محدود کر رکھا تھا۔ ان کا خیال تھا کہ چونکہ وہ الہی حکام کو نہیں توڑتے لہذا وہ راستباز ہیں۔ پس وہ اس راستبازی پر نازاں رہتے اور "ناراستوں" کو بنظر حقارت دیکھتے تھے۔ کلمۃ اللہ نے ایسی تعلیم کے خلاف اپنے حواریوں کو خبردار کیا اور فرمایا "میں تم سے کہتا ہوں کہ اگر تمہاری راستبازی فقیہوں اور فریسیوں کی راستبازی سے زیادہ نہ ہوگی تو تم آسمان کی بادشاہت میں ہرگز داخل نہ ہوگے" (متی ۵: ۲۰) آپ نے یہ تعلیم دی کہ راستبازی مختلف احکام کی تعمیل کا نام نہیں ہے۔ اور نہ گناہ فلاں فلاں حکم توڑنے کا نام ہے بلکہ انسان کسی خاص حکم کو توڑے بغیر بھی گنہگار ہو سکتا ہے کیونکہ راستبازی ظاہری افعال پر ہی مشتمل نہیں بلکہ انسان کی باطنی حالت پر موقوف ہے آپ نے ایک تمثیل کے ذریعہ اس حقیقت کو واضح کیا۔ اور فرمایا کہ "دو آدمی دعا کرنے کے لئے بیت اللہ میں گئے۔ دینی عالم تھا اور دوسرا ٹیکس لینے والا۔ دینی عالم نے کھڑے ہو کر دل ہی دل میں یوں دعا کی: اے پروردگار عالم میں آپ کا شکر کرتا ہوں کہ میں دوسرے آدمیوں کی طرح نہیں ہوں جو لظیرے، ظالم اور زناکار ہیں اور اس ٹیکس لینے والی کی مانند بھی نہیں ہوں۔ میں ہفتہ میں دو بار روزہ رکھتا ہوں اور اپنی ساری آمدنی پر عشر ادا کرتا ہوں۔ لیکن اس ٹیکس لینے والے نے جو دور کھڑا ہوا تھا اتنا بھی نہ چاہا کہ آسمان کی طرف نظر

اٹھائے بلکہ چھاتی پیٹ پیٹ کر کہا: پروردگار مجھ گنہگار پر رحم کریں۔ میں تم سے کہتا ہوں یہ آدمی اس دوسرے سے خدا کی نظر میں زیادہ مقبول ہو کر اپنے گھر گیا (لوقا ۱۸: ۱۰ تا ۱۴)۔ فریسی اپنے اعمال پر نازاں تھا اور ظاہری افعال کی وجہ سے اپنے آپ کو راستباز خیال کرتا تھا۔ لیکن "اس کا دل اس میں راست نہیں" تھا۔ (حقوق ۲: ۴)۔ لیکن محصول لینے والا بارگاہِ ایزدی سے اپنے گناہوں کی مغفرت حاصل کر کے راستباز ٹھہرا۔

نصیب ماست بہشت اے خدا شناس برد

کہ مستحق کرامت گنہگار اینند

بعض یہودی مصنفین لکھتے ہیں کہ فریسی کئی قسم کے تھے:

(۱-) وہ جو اپنے کندھوں پر اپنے نیک اعمال کی فہرست لٹکا کر باہر

جایا کرتے تھے۔

(۲-) وہ جو کہتے تھے کہ ہماری نیکیاں ہمارے گناہوں سے شمار میں

بہت زیادہ ہیں۔

(۳-) وہ جو کہتے تھے کہ کاش ہم جانتے کہ ہم نے کوئی گناہ کیا ہے

تاکہ اپنے نیک اعمال سے اس کے داغ کو مٹا ڈالتے! چنانچہ یہودی عالم فریڈ لینڈر سیدنا مسیح کے ہم عصر یہود کی نسبت فتویٰ دیتا ہے کہ "نہ صرف صدوقی بلکہ فریسی بھی کامل طور پر دنیا دار بن گئے تھے اور بدترین مادیت اور ریاکاری کی زندگی بسر کرتے تھے۔۔۔۔۔ اس صدی کے بدترین کیرٹے کا نام "فریسی"

<sup>65</sup> Montefiore , Hibbert Lectures p.479.

تھا وہ دنیا کو تباہ کرنے والے تھے<sup>66</sup>۔ جس جماعت کے شرکاء کی ذمیت اس درجہ تک گر چکی ہو اس سے کس طرح توقع کی جاسکتی ہے کہ وہ گنہگاروں کو ترس اور محبت کی نگاہ سے دیکھیگا؟ فریسی اپنے ظاہری افعال کے سبب اپنے آپ کو راستباز اور "محصول لینے والوں اور گنہگاروں" کو ملعون اور جہنم کے وارث خیال کرتے تھے۔ لیکن کلمۃ اللہ ان گنہگاروں اور محصول لینے والوں کے پاس جاتے ان کو خدا کی محبت و ابوت کا پیغام سناتے اور ان کے ساتھ اختلاط اور محبت کا رابطہ قائم کرتے تھے اس طرز عمل کا نتیجہ یہ ہوا کہ "سارے محصول لینے والے اور گنہگار اس کے پاس آتے تھے تاکہ اس کی باتیں سنیں" (لوقا ۱۵: ۱) فریسی یہ دیکھ کر بڑبڑاتے تھے (لوقا ۵: ۳۰) کلمۃ اللہ کے خلاف ان کو ہمیشہ یہی شکایت رہی اور وہ آئندہ کو طعنہ دے کر کہتے تھے یہ شخص "محصول لینے والوں اور گنہگاروں کا یار ہے" (متی ۱۱: ۱۹) لیکن آپ کو اس بات کی پروا نہ تھی آپ اس خارج شدہ جماعت کے شرکاء کے ساتھ آزادانہ ملتے۔ ان کے ساتھ کھاتے پیتے ان کے گھروں میں جاتے اور ان کو اپنے گھر بلا لیتے تھے (لوقا ۱۹: ۷، مرقس ۲: ۱۴، متی ۹: ۱۰ تا ۱۳ وغیرہ) چنانچہ ایک دفعہ جب آپ کھانا کھا رہے تھے تو بہت سے محصول لینے والے اور گنہگار آپ کے ساتھ کھانا کھانے بیٹھے "تم محصول لینے والوں اور گنہگاروں کے ساتھ کیوں کھاتے پیتے؟ آپ سیدنا نے جواب میں ان سے فرمایا: کہ بیماروں کو طبیب کی ضرورت ہوتی ہے

تندرستوں کو نہیں میں متقی اور پرہیزگاروں کو نہیں بلکہ گنہگاروں کو تو بہ کرنے کے لئے بلائے آیا ہوں۔ (لوقا ۵: ۳۰ تا ۳۲)۔

کلمۃ اللہ نے اسی پر اکتفا نہ کی بلکہ اس خارج شدہ جماعت میں سے ایک شاگرد متی کو منتخب بھی کیا۔ جو ہر وقت آپ کے ساتھ رہتا تھا اس انتخاب سے یہودی ریبوں اور فریسیوں کو ضرور ٹھوکر لگی ہوگی اور بظاہر طور پر آپ کی منادی کو ضرور صدمہ پہنچا ہوگا۔ لیکن آپ نے اس بات کی رتی بھر پروا نہ کی آپ نے فریسیوں کی حماقت آمیز روش کے خلاف احتجاج کیا۔ اور ان پر یہ صداقت ظاہر فرمائی کہ بارگاہِ الہی میں تا سب گنہگار کی ایسے شخص سے زیادہ قدر ہے۔ جو اپنے آپ کو راستباز خیال کرتا ہے۔

گنہگار اندیشہ ناک از خدا

بہ از پار سائے عبادت نما

چنانچہ ایک دفعہ ابن اللہ کسی فریسی شمعون کے گھر کھانا کھا رہے تھے۔ ایک بدچلن عورت جو اسی شہر کی تھی یہ سن کر کہ آپ دینی علما کے گھر میں کھانا کھانے بیٹھے ہیں سنگ مرمر کے عطر دان میں عطر لائی۔ اس نے آپ کے پاؤں کے پاس پیچھے کھڑی ہو کر رونا شروع کر دیا اور اپنے آنسوؤں سے آپ کے پاؤں جگھونے لگی اور اپنے سر کے بالوں سے انہیں پونچھ کر بار بار انہیں چومنے لگی اور عطر سے ان کا مسح کرنے لگی۔ جس دینی علمائے آپ کو دعوت دی تھی اس نے یہ دیکھا تو دل ہی دل میں کھسنے لگا کہ اگر یہ شخص نبی ہوتا تو جان لیتا کہ جو

دل ہی دل میں یہ کہنے لگے یہ کون ہے جو گناہ بھی معاف کرتا ہے؟ لیکن آپ نے خاتون سے فرمایا: تمہارے ایمان نے تمہیں بچالیا ہے، سلامتی کے ساتھ رخصت ہو! (لوقا ۷: ۳۵ تا ۵۰)۔

لنگرِ حلم تو اے کشتی توفیقِ کجاست

کہ دریں بحرِ کرم غرقِ گناہ آمدہ ایم

کلمۃ اللہ نے اہل یہود کو فرمایا کہ "ننانوے راستبازوں کی نسبت جو توبہ کی حاجت نہیں رکھتے ایک توبہ کرنے والے گنہگار کی بابت آسمان پر زیادہ خوشی ہوتی ہے (لوقا ۱۵: ۷)۔"

ابن اللہ کا یہ معمول تھا کہ ایسے لوگوں سے جو "توبہ کی حاجت" رکھتے تھے ضرور رابطہ محبت پیدا کرتے تاکہ خدا کی ازلی محبت ان پر ظاہر کریں چنانچہ ایک دفعہ کا ذکر ہے آپ یریسو میں داخل ہو کر جا رہے تھے اور "وہاں ایک آدمی تھا جس کا نام زکائی تھا۔ وہ ٹیکس لینے والوں کا افسرِ اعلیٰ تھا اور کافی دولت مند تھا۔ وہ آپ کو دیکھنے کا خواہشمند تھا لیکن اس کا قد چھوٹا اس لئے وہ ہجوم میں سیدنا عیسیٰ کو دیکھ نہ سکتا تھا۔ لہذا وہ دوڑ کر آگے چلا گیا اور ایک گولر کے درخت پر چڑھ گیا تاکہ جب آپ اس جگہ سے گزرے تو وہ آپ کو دیکھ سکے۔ سیدنا عیسیٰ اس جگہ پہنچے تو آپ نے اوپر دیکھ کر اسے فرمایا: اے زکائی جلد سے نیچے اتر آؤ کیونکہ آج میں تمہارے گھر میں مہمان بن کر آنے والا ہوں۔ پس وہ فوراً نیچے اتر آیا اور آپ کو خوشی خوشی اپنے گھر لے گیا۔ یہ دیکھ کر سارے لوگ بڑبڑانے لگے کہ یہ ایک

اسے چھو رہی ہے وہ کون اور کیسی عورت ہے یعنی یہ کہ وہ بد چلن ہے۔" بعینہ یہ خیال آتھانی مرزا صاحب قادیانی نے اپنے رسالہ ضمیمہ انجام آتھم میں صفحہ ۶ پر دہرایا ہے۔ سیدنا مسیح نے جو جواب فریسی کو دیا وہ مرزا صاحب اور اس کے قادیانی مریدوں کے لئے کافی ہے۔ آپ نے جواب میں فرمایا "کسی ساہوکار کے دو قرضدار تھے۔ ایک نے پانچ سو دینار اور دوسرے نے پچاس دینار لئے ہوئے تھے۔ ان کے پاس قرض ادا کرنے کو کچھ بھی نہ تھا لہذا اس نے دونوں کا قرض معاف کر دیا۔ ان میں سے کون زیادہ پیار کرے گا؟ شمعون نے جواب دیا: میرے خیال میں وہ جسے اس نے زیادہ معاف کیا۔ سیدنا عیسیٰ مسیح نے اس سے فرمایا تم نے ٹھیک فیصلہ کیا ہے۔ تب آپ نے عورت کی طرف مڑ کر شمعون سے فرمایا: تم اس خاتون کو دیکھتے ہو؟ میں تمہارے گھر میں داخل ہوا تو تم نے میرے پاؤں دھونے کے لئے پانی نہ دیا لیکن اس خاتون نے اپنے آنسوؤں سے میرے پاؤں جھکودینے اور اپنے بالوں سے انہیں پونچھا۔ تم نے مجھے بوسہ نہ دیا لیکن جب سے میں اندر آیا ہوں۔ یہ خاتون میرے پاؤں چومنے سے باز نہیں آرہی ہے۔ تم نے میرے سر پر تیل نہ ڈالا لیکن اس خاتون نے میرے پاؤں پر عطر انڈیلا ہے اسی لئے میں تم سے کہتا ہوں کہ اس کے گناہ جو بہت تھے بخش دیئے گئے ہیں چونکہ اس نے بہت محبت ظاہر کی لیکن جس کو تھوڑا معاف کیا گیا ہے وہ تھوڑی محبت دکھاتا ہے۔ تب سیدنا عیسیٰ نے اس خاتون سے فرمایا: تمہارے گناہ معاف ہوئے۔ جو لوگ آپ کے ساتھ دسترخوان پر تھے یہ سن کر

سے وہ پہلے دامن کش رہتے تھے نہایت آزادانہ اور بے باک ہو کر ملتے اور ان سے صحبت رکھتے تھے۔

کلمۃ اللہ کے اقوال و افعال نے یہ ثابت کر دیا کہ خدا کی لازوال محبت گنہگاروں کی تلاش میں رہتی ہے (لوقا ۱۵ : ۴، ۸) اور ہمارے آسمانی باپ کے دل میں کامل محبت جوش زن رہتی ہے۔ اور وہ گنہگاروں کو پھر اپنے سینہ کے ساتھ لگانے کا منتظر رہتا ہے (لوقا ۱۵ : ۲۰) آپ نے فرمایا کہ خدا تمام تائب گنہگاروں کو مہربانہ جواں کی لازوال محبت پر نظر کر کے اس کی طرف رجوع کرتے ہیں۔ کیونکہ اسی ایک مقصد کی خاطر خدا انسانی زندگی میں کام کرتا ہے اور اس کی محبت اسی مبارک انجام کا انتظار کرتی رہتی ہے (لوقا ۱۵ : ۷، ۲۰، ۲۲)۔ کلمۃ اللہ کی خوشخبری کی یہ حقیقت بالکل نئی بات تھی۔ چنانچہ یہودی عالم ڈاکٹر مانٹی فیوری کہتا ہے "یقیناً یہ ایک نئی بات ہے جس کی نظیر ہم کو نہ تو عہد عتیق کی کتب میں اور نہ تالمود میں نظر آتی ہے۔ نہ تو انبیاء سابقین اور نہ زمانہ سلف کے یہودی ربنی اس حقیقت کو پہنچ سکے۔ ان تصانیف میں توبہ کی تعریف کی گئی ہے۔ لیکن ان میں گنہگار کی تلاش کا نام تک موجود<sup>67</sup> نہیں۔" پھر ایک اور جگہ یہی فاضل مصنف کہتا ہے کہ "گنہگار کو تلاش کر کے ڈھونڈنا اور بد کرداروں سے ترک موالات کرنے کی بجائے میل جول پیدا

گنہگار کے مہمان جانے ہیں۔ زکائی نے کھڑے ہو کر سیدنا عیسیٰ سے کہا: میں اپنا آدھا مال غریبوں کو دیتا ہوں اور اگر میں نے دھوکے سے کسی کا کچھ لیا ہے تو اس کا چوگنا واپس کرتا ہوں۔ آپ نے اس سے فرمایا: آج اس گھر میں نجات آئی ہے کیونکہ یہ بھی آل ابراہیم میں سے ہے۔ ابن آدم گمشدہ کو ڈھونڈنے اور بچانے آیا ہے۔ (لوقا ۱۹ : ۱ تا ۱۰)۔

ابن اللہ کی خدمت کا نصب العین یہی تھا کہ دنیا کے گم گشتہ فرزندوں کو پھر آسمانی باپ کے پاس لائیں تاکہ خدا کا محبت بھرا ارادہ جو وہ کل سنی نوع انسان کے لئے رکھتا ہے ان پر ظاہر کرے (متی ۱۱ : ۲۵) خدا نہ صرف راستبازوں کا باپ ہے جو اس کے احکام بجالاتے ہیں بلکہ اس کی محبت گنہگاروں اور بد کرداروں پر بھی حاوی ہے اور وہ سب کی ضروریات کو پورا کرتا ہے۔

بے منت و بے سوال و بے استحقاق

دیتا ہے جو سب کو یا الہی توبے

کلمۃ اللہ نے کسی شخص کو اس کی گذشتہ بُری زندگی کی وجہ سے خدا کی بادشاہت سے خارج نہ کیا اس بادشاہت کے دروازے جس طرح فریسیوں صدوقیوں اور راستبازوں کے لئے کھلے تھے۔ اسی طرح محصول لینے والوں، گنہگاروں اور کسبیوں کے لئے کھلے تھے۔ کلمۃ اللہ کے "راستباز" پیروجنہوں نے فریسی خیالات اور حلقوں میں پرورش پائی تھی ان "گنہگار" اشخاص کے ساتھ جن

<sup>67</sup> Mortiz Friedlander quoted by Anderson Scott in New Testament Ethics p.42.

میں ایک نئی بات تھی۔ سیدنا مسیح خود گناہ سے مبرا تھا لیکن اس وجہ سے اس نے گوشہ نشینی اختیار نہ کی اور نہ گنہگاروں سے کنارہ کش رہا۔ ایک طرف اس نے محصول لینے والوں اور کسبیوں سے میل جول رکھا اور دوسری طرف اس نے کوڑھی، مجنون، اور آسیب زدہ لوگوں کو شفا بخشی جو اپنے گناہوں کی سزا لئے پھرتے تھے اگرچہ وہ ایک نبی تھا تاہم وہ کسبیوں سے دامن کش نہیں رہتا تھا۔ وہ جانتا تھا کہ ان کے چھونے سے اس کی پاکیزگی میں کسی قسم کا فرق نہیں آئیگا۔ کسبیوں کے ہاتھ لگانے سے اس کے دل میں بُرے خیال پیدا نہیں ہوتے تھے وہ گنہگاروں کو ہمیشہ شفا بخشتا تھا۔ لیکن ان کے گناہوں سے اس کو سخت نفرت تھی۔ یہ لوگ اس کے پاس بھاگے آتے تھے اور اس کے پاس آکر وہ اپنے گناہوں کی نجاست میں قائم نہیں رہتے تھے بلکہ اس سے نجات پاتے تھے۔ اس کے ہمعصر اس کو ازراہِ طعن و تشنیع "گنہگاروں کا یار" کہتے تھے۔ لیکن درحقیقت اس سے زیادہ جلیل القدر خطاب سیدنا مسیح کے لئے تجویز ہی نہیں کیا گیا"<sup>69</sup>۔

کرنا اور ان کی نجات کی خاطر ان سے محبت پیار کرنا، میرے خیال میں یہ باتیں ایسی تھیں جو بنی اسرائیل کی تاریخ میں بالکل نئی تھیں<sup>68</sup> نہ گنہگار کلمۃ اللہ کے پاس محض آپ کی تعلیم سے بہرہ اندوز ہونے کی خاطر نہیں آتے تھے۔ بلکہ وہ آپ کے پاس آتے تھے کیونکہ آپ ان کو نہایت خندہ پیشانی سے قبول کر کے ان کو خدا کے پاس لاتے تھے۔ فریسی گنہگاروں کے گناہوں کو تو پیش نظر رکھتے تھے۔ لیکن گنہگاروں کی روحوں کو فراموش کر دیتے تھے۔ ابن اللہ ان کے گناہوں کو نظر انداز کر کے ان کی بیش قیمت روحوں کی پرواہ کرتے تھے۔ آپ کی خوشخبری محض الٰہی مغفرت کے اعلان پر ہی مشتمل نہیں تھی بلکہ آپ عملی طور پر اس اعلان کو ان کے سامنے پیش کر کے ان کے بہتر جذبات کو اپیل کرتے ان کی تلاش کر کے اور ان کے ساتھ رفاقت اور میل جول رکھ کر ان کی توبہ اور الٰہی مغفرت کی طرف راغب کرتے تھے۔ مرزا صاحب قادیانی کے مندرجہ بالا اعتراض کے جواب میں ہم یہودی فاضل ڈاکٹر مانٹی فیوری کے الفاظ نقل کرتے ہیں تاکہ دورِ حاضرہ کے مومن مسلمان بلکہ ملہم نبی اہل یہود سے جن کو قرآن "ناحلف" اور "سیاہ باطن" قرار دیتا ہے ایمانداری اور صداقت پسندی سیکھیں۔ یہ عالم کہتا ہے کہ "جس طرز سے اور جس سرگرمی سے سیدنا مسیح نے نجات کا پیغام ان لوگوں کو (یعنی گنہگاروں اور کسبیوں کو) پہنچایا وہ اسرائیل

<sup>69</sup> Montefiore Religious Teaching of Jesus.p.57 See also his Spirit of Judism in Beginnings of Christianity.pt.1.vol.1p.79

<sup>68</sup> Montefiore, Synoptics Gospels. Vol.p.1xxviii.86 vol11.pp.574-985

(۴)

## فروتی اور ایثار نفسی:

ابن اللہ نے فرمایا کہ اس دنیا میں جہاں درجہ بندی کی قیود موجود ہیں ہر شخص بڑا ہونا اور بڑا کھلانا چاہتا ہے لیکن آسمان کی بادشاہت میں فروتن، حلیم اور مسکین لوگوں کی زیادہ قدر ہے۔ کلمۃ اللہ کے یہودی شاگرد جو ایک دنیاوی سلطنت کے خواب دیکھ رہے تھے۔ اس بات کے منتظر تھے کہ جب آسمان کی بادشاہت اس دنیا پر قائم ہوگی تو ان کا رتبہ بڑھیکے اور ان کی عزت افزائی ہوگی۔ لیکن کلمۃ اللہ نے ان کو حلیمی اور انکساری کا سبق پڑھایا اور فرمایا "تم جانتے ہو کہ جو اقوام عالم کے سردار سمجھے جاتے ہیں وہ ان پر حکومت چلاتے اور ان کے امیر ان پر اختیار جتاتے ہیں لیکن تم میں ایسا نہ ہوگا بلکہ جو تم میں بڑا ہونا چاہیے وہ تمہارا خادم بنے اور جو تم میں اول ہونا چاہے وہ سب کا غلام بنے" (مرقس ۱۰: ۳۲ تا ۳۴) آپ کی زبان حقائق ترجمان نے یہ اصول قائم کیا کہ "جو تم میں بڑا ہے وہ تمہارا خادم بنے۔ جو کوئی اپنے آپ کو بڑا بنائیکے وہ چھوٹا کیا جائیکے اور جو اپنے آپ کو چھوٹا بنائیکے وہ بڑا کیا جائیکے" (متی ۲۳: ۱۱ تا ۱۲) آپ نے خود اپنی زندہ مثال پیش کر کے فرمایا "مجھ سے سیکھو کیونکہ میں حلیم اور دل کا فروتن ہوں اور تمہارے درمیان خدمت کرنے والے کی مانند ہوں ابن آدم اس

لئے نہیں آیا کہ خدمت لے بلکہ خدمت کرے" (متی ۱۱: ۲۹- لوقا ۲۲: ۲۷- مرقس ۱۰: ۴۵)۔

ع ہر کہ خدمت کرد او مخدوم شد

چنانچہ اپنی زندگی کی آخری رات کھانے سے پہلے آپ نے اس عظیم الشان اصول کا عملی نمونہ اپنے شاگردوں کو دیا۔ آپ نے "دستر خوان سے اٹھ کر کپڑے اتارے اور رومال لے کر اپنی کمر میں باندھا۔ اس کے بعد برتن میں پانی ڈال کر صحابہ کرام کے پاؤں دھونے اور جو رومال کمر میں باندھا تھا اس سے پونچھنے شروع کئے۔ پھر آپ شمعون پطرس تک پہنچے۔ اس نے آپ سے کہا اے مولا کیا آپ میرے پاؤں دھوتے ہیں؟ سیدنا عیسیٰ نے جواب میں اس سے فرمایا میں کرتا ہوں تم ابھی نہیں جانتے مگر بعد میں سمجھو گے۔ حضرت پطرس نے کہا آپ میرے پاؤں ابد تک کبھی دھونے نہ پائیں گے۔ سیدنا عیسیٰ نے جواب دیا کہ اگر میں تمہارے پاؤں نہ دھوؤں تو تم میرے شریک نہیں۔ شمعون پطرس نے آپ سے کہا اے مولا صرف میرے پاؤں ہی نہیں بلکہ ہاتھ اور سر بھی دھو دیں۔ سیدنا عیسیٰ نے اس سے فرمایا جو نہ چکا ہو اس کو پاؤں کے سوا اور کچھ دھونے کی حاجت نہیں بلکہ سر اسر پاک ہے اور تم پاک ہو لیکن سب کے سب نہیں۔ چونکہ آپ اپنے پکڑوانے والے کو جانتے تھے اس لئے کہا تم سب پاک نہیں ہو۔ پس جب آپ ان کے پاؤں دھو چکے اور اپنے کپڑے پہن کر پھر بیٹھ گئے تو ان سے فرمایا کیا تم جانتے ہو کہ میں نے تمہارے

ساتھ کیا کیا؟ تم مجھے استاد اور مولا کہتے ہو اور خوب کہتے ہو کیونکہ میں ہوں۔ پس جب مجھ مولا اور استاد نے تمہارے پاؤں دھوئے تو تم پر بھی فرض ہے کہ ایک دوسرے کے پاؤں دھویا کرو۔ (یوحنا ۱۳ : ۱ تا ۱۵)۔

ابن اللہ نے شاگردوں کو یہ تعلیم دی کہ جو فروتن ہیں درحقیقت مبارک ہیں (متی ۵ : ۵) یہ تعلیم دنیائے اخلاق میں بالکل نئی تھی۔ ارسطو کہتا ہے کہ بہترین انسان وہ ہے جو اپنی نیکی اور راستبازی سے آگاہ ہو کر دوسروں کو حقارت کی نظر سے دیکھتا ہے وہ اپنے سے اعلیٰ آدمیوں کی طرف متکبرانہ انداز سے دیکھتا ہے اور اپنے سے ادنیٰ لوگوں کو بندہ نوازی کی نگاہ سے دیکھتا<sup>70</sup> ہے۔ لیکن کلمۃ اللہ کی تعلیم اس کے بالکل برعکس ہے۔ جو شخص اپنے پڑوسی سے اپنی مانند پیار کرتا ہے وہ نہ تو کسی سے تکبر کے ساتھ پیش آتا ہے اور نہ کسی کی تحقیر کرتا ہے بلکہ وہ دوسروں کی خوبیوں کی قدر کرتا ہے اور ان کی تقصیروں کی وجہ سے ان کی تحقیر نہیں کرتا بلکہ ان پر ترس کھاتا ہے اور خود فروتن حلیم اور منکسر المزاج ہو جاتا ہے۔ حقیقی محبت اس بات کی متقاضی ہے کہ بڑا چھوٹے کی خدمت کرے۔ کلمۃ اللہ کی تعلیم کے مطابق فروتنی درحقیقت خود فراموشی ہے حلیم شخص دوسروں کی خدمت میں اپنا وجود بھول جاتا ہے وہ جو حلیم اور دل کا فروتن تھا (متی ۱۱ : ۲۹) اس نے "اپنے آپ کو خالی کر دیا اور خادم کی صورت اختیار کی اور انسانوں کے مشابہ ہو گیا۔ اور انسانی شکل میں ظاہر ہو کر اپنے

آپ کو پست کر دیا اور یہاں تک فرمانبردار رہا کہ موت بلکہ صلیبی موت گوارا کی (فلپیوں ۲ : ۸)۔

ع خاک شو پیش ازاں کہ خاک شوی  
کلمۃ اللہ نے خود کامل نمونہ پیش کر کے اپنے شاگردوں کو بھی فرمایا "اگر کوئی میرے پیچھے آنا چاہے تو اپنی خودی سے انکار کرے اور ہر روز اپنی صلیب اٹھائے اور میرے پیچھے ہو لے کیونکہ جو کوئی اپنی جان بچانی چاہے وہ اسے کھوئیگا اور جو کوئی میرے اور انجیل کے واسطے اپنی جان کھوئے وہی اسے بچائیگا۔ جو اپنی جان کو عزیز رکھتا ہے وہ اسے کھو دیتا ہے اور جو دنیا میں اپنی جان سے عداوت رکھتا ہے وہ اسے ہمیشہ کی زندگی کے لئے محفوظ رکھیگا" (لوقا ۹ : ۲۳ تا ۲۵ - مرقس ۸ : ۳۳ تا ۳۷ - یوحنا ۱۲ : ۲۴ تا ۲۶)۔

یہ الفاظ ایسے نہ تھے جو اپنا اثر کئے بغیر رہتے۔ گو اہل یہود نفس کشی اور ایثار نفسی کے نام سے نا آشنا نہ تھے لیکن "دنیا نے اخلاق میں پہلی دفعہ یہ اصول ایسے واضح الفاظ میں بیان ہوا ہے یہ ایک ایسی بانگ تھی جو پہلے کبھی ایسے واضح اور موثر طریق سے سنائی نہ گئی تھی۔ ایثار نفسی کے مسیحی تصور میں اخلاقی قابلیت کے نت نئے مظاہرے پائے گئے<sup>71</sup>۔" فاضل ڈاکٹر مانٹی فیوری کہتا ہے کہ الفاظ "اپنی خودی کا انکار کرے" میں ایک نیا تصور موجود ہے سیدنا مسیح سے پہلے خود انکاری کے اصول سے لوگ بالکل ناواقف نہ تھے۔ لیکن ایثار نفسی کا

<sup>71</sup> Montefiore Religious Teachings of Jesus p.107

<sup>70</sup> Aristotle, Nic Ethics 4.3

یہ صاف مفہوم اور اس کا متعلقہ نصب العین میرے خیال میں بالکل نئے تھے اور انہوں نے انسانی خیالات جذبات اور افعال کو بے حد متاثر کیا ہے" <sup>72</sup>۔

(۵)

## عیب جوئی کی ممانعت:

انسانی تعلقات میں محبت کی مراض عیب جوئی ہے۔ پس کلمۃ اللہ نے تعلیم دی کہ "عیب جوئی نہ کرو کہ تمہاری عیب جوئی نہ کی جائے۔ کیونکہ جس طرح تم عیب جوئی کرتے ہو اسی طرح تمہاری بھی عیب جوئی کی جائیگی۔ اور جس پیمانے سے تم ناپتے ہو اسی سے تمہارے واسطے ناپا جائیگا۔ تو کیوں اپنے بھائی کی آنکھ کے تنکے کو دیکھتا ہے اور اپنی آنکھ کے شتیر پر غور نہیں کرتا؟ اور جب تیری ہی آنکھ میں شتیر ہے تو تو اپنے بھائی سے کیونکر کہہ سکتا ہے کہ لا تیری آنکھ میں سے تنکا نکال دوں؟ اے ریاکار۔ پہلے اپنی آنکھ میں سے تو شتیر نکال پھر اپنے بھائی کی آنکھ میں سے تنکے کو اچھی طرح دیکھ کر نکال سکیگا" (متی ۷: ۱ تا ۵)۔

سیدنا مسیح کا مطلب یہ ہے کہ ہمیں نہیں چاہیے کہ ہم اپنے آپ کو منصف قرار دے کر دنیا جہان کے اقوال اور افعال پر فتوے صادر کیا کریں۔ آپ نے فرمایا "کوئی نیک مگر ایک یعنی خدا (مرقس ۱۰: ۱۸) انسان

ضعیف البیان کمزور ہے۔ پس ہم خواہ مخواہ فتوے قائم کرنے سے پرہیز کریں اور لوگوں پر ازراہ محبت ترس کھائیں تاکہ وہ اپنی زندگی کی اصلاح کر سکیں۔

کلمۃ اللہ کی زندگی کا ایک واقعہ انجیل چہارم میں مرقوم ہے جو اس حکم کی بہترین مثال ہے لکھا ہے کہ ایک دفعہ منجی عالمین صبح سویرے بیگل میں تعلیم دے رہے تھے اور "اور عالم شریع اور دینی علماء ایک عورت کو لائے جو زنا میں پکڑی گئی تھی اور اسے بیچ میں کھڑا کر کے آپ سے کہا: استاد محترم یہ عورت زنا میں عین فعل کے وقت پکڑی گئی ہے۔ تو ریت میں موسیٰ نے ہم کو حکم دیا ہے کہ ایسی عورتوں کو سنگسار کریں۔ پس آپ اس عورت کی نسبت کیا فرماتے ہیں؟ انہوں نے آپ کو آزمانے کے لئے یہ کہا تاکہ آپ پر الزام لگانے کا کوئی سبب نکالیں مگر سیدنا عیسیٰ جھک کر انگلی سے زمین پر لکھنے لگے۔ جب وہ آپ سے سوال کرتے ہی رہے تو آپ نے سیدھے ہو کر ان سے فرمایا جو تم میں بے گناہ ہو وہی پہلے اس کے پتھر مارے۔ اور پھر جھک کر زمین پر انگلی سے لکھنے لگے۔ وہ یہ سن کر بڑوں سے لے کر چھوٹوں تک ایک ایک کر نکل گئے اور سیدنا عیسیٰ اکیلے رہ گئے اور عورت وہیں بیچ میں رہ گئی۔ آپ نے سیدھے ہو کر اس سے فرمایا اے خاتون یہ لوگ کہاں گئے؟ کیا کسی نے تم پر حکم نہیں لگایا؟ اس نے کہا اے مولا کسی نے نہیں۔ سیدنا عیسیٰ نے فرمایا میں بھی تم پر الزام نہیں لگاتا۔ جاؤ پھر گناہ نہ کرنا۔ (یوحنا ۸: ۱ تا ۱۱)۔ فقیہ اور فریسی اس عورت کی "آنکھ کے تنکے" کو نہایت باریک بینی کی نگاہ سے دیکھ رہے تھے لیکن اپنی "آنکھ

<sup>72</sup>Montefiore, Synoptic Gospels vol.1.p.291 Italics are his.

آدم لوگوں کو ہلاک کرنے نہیں بلکہ بچانے آیا ہے (لوقا ۹: ۵۴ تا ۵۶) کلمۃ اللہ کی روح، محبت، صلح اور آشتی کی روح ہے اور آپ نے اپنے شاگردوں کو غصہ، عناد اور بدگمانی کی روح کے خلاف خبردار فرمایا کیونکہ یہ محبت کے عین نقیض ہے۔

(۶)

## عفو کی تعلیم:

موسوی شریعت میں انتقام کے جذبہ کی اجازت تھی چنانچہ حکم تھا کہ "تو جان کے بدلے جان اور چوٹ کے بدلے چوٹ" (خروج ۲۱: ۲۳ تا ۲۵) جیسا کوئی کسی کا نقصان کرے اس سے ویسا ہی کیا جائے" (احبار ۲۴: ۲۰)۔ کتب سابقہ کی تعلیم ہی یہ تھی کہ "اپنے پڑوسی سے محبت رکھ اور اپنے دشمن سے عداوت (متی ۵: ۴۳، زبور ۱۱۸: ۷، ۱۱۲: ۸، ۹-۲۴: ۱۸ وغیرہ) لیکن جب کوئی شخص بدی کا بدلہ بدی سے لیتا ہے تو وہ بدی کو مٹانے کے عوض دنیا میں برائی کا اضافہ کرتا ہے برائی سے برائی کبھی مغلوب نہیں ہو سکتی یہی وجہ ہے کہ کلمۃ اللہ نے حکم دیا کہ بدی کو نیکی سے مغلوب کرو۔ آپ نے فرمایا "مشریر کا مقابلہ نہ کرنا بلکہ جو کوئی تیرے دہسنے گال پر طمانچہ مارے دوسرا بھی اس کی طرف پھیر دے" (متی ۵: ۳۹) لوگ حیران ہو کر پوچھتے ہیں کیا یہ ہو سکتا ہے؟ لیکن آج ہمارے وطن میں یہ مقبول شدہ اصول

کے شتیر پر غور "نہیں کرتے تھے سیدنا مسیح کے اعجازی الفاظ نے ان کے دلوں کو تیر کی مانند چھید اور ان کو اپنی گھنونی حالت نظر آئی لیکن وہ توبہ کئے بغیر وہاں سے چل دیئے اور یہ عورت اپنے گناہوں کی مغفرت حاصل کر کے کلمۃ اللہ کے حضور سے گئی۔

آپ نے یہ تعلیم دی کہ جلد بازی سے کسی شخص کے خلاف کچھ نہ کہنا چاہیے۔ ایک دفعہ آپ کے ایک شاگرد نے ایک شخص کو دیکھا جو آپ کے نام سے بدروحوں کو نکال رہا تھا لیکن چونکہ وہ آپ کے حواریوں میں سے نہ تھا۔ یوحنا اس کی طرف سے بدگمان ہوا اور شاگردوں نے اس شخص کو منع کیا۔ سیدنا مسیح نے ان کی جلد بازی کی وجہ سے ان کو جھڑکا اور فرمایا "اسے منع نہ کرو، کیونکہ ایسا کوئی نہیں جو میرے نام سے معجزہ دکھائے اور مجھے جلد بُرا کہہ سکے۔ اس لئے جو ہمارے خلاف نہیں وہ ہماری طرف ہے" (مرقس ۹: ۳۹ تا ۴۰)۔

ایک دفعہ کلمۃ اللہ اور آپ کے شاگردوں کو سامریوں نے مخالفت کی وجہ سے اپنے گاؤں میں لگنے نہ دیا۔ وہ اہل یہود کی طرف سے بدگمان تھے اور ان کا خیال تھا کہ چونکہ سیدنا مسیح اور شاگرد بھی یہودی ہیں لہذا وہ بھی ان کے دشمن ہونگے اس جلد بازی کا جواب یعقوب اور یوحنا نے تڑکی بترکی دینا چاہا اور جلد بازی کی وجہ سے عرض کی "مولا آپ حکم دیں تو ہم (الیاس نبی کی طرح) آسمان سے آگ نازل کروا کر ان لوگوں کو بھسم کر دیں۔ لیکن آپ نے مڑ کر دیکھا اور انہیں جھڑک دیا اور کہا کہ تم نہیں جانتے کہ تم کیسی روح کے ہو۔ کیونکہ ابن

ہے اور سیاسی حلقوں میں "ستیا گروہ" کے نام سے موسوم ہے سورگیا مہاتما گاندھی کی یہی تعلیم تھی کہ اینٹ کا جواب پتھر سے نہ دو بلکہ جس شے کو تم برا خیال کرتے ہو اس کو نیکی سے مغلوب کرو۔ مثلاً گروہ کے باغ امرتسر میں ۱۹۲۲ء میں قومی بمیکل سکھ پولیس کی مارپیٹ نہ صرف برداشت کرتے تھے بلکہ "دوسرا گال" بھی پھیر دیتے تھے۔ سکھوں نے باوجود مارپیٹ کے حکومت کا مقابلہ نہ کیا۔ اور جس شے کو وہ برا سمجھتے تھے اس کا جواب برائی سے نہ دیا۔ لاہور کے اسلامی روزنامہ اخبار زمیندار نے اس زبردست حقیقت کو ذیل کے الفاظ میں تسلیم کیا ہے۔ "محکموں کے پاس ضبط و انضباط کے ساتھ ایثار و قربانی کی متحدہ طاقت کا مظاہرہ ہی ایک ایسی چیز ہے جس کے آگے بڑھی سے بڑی جاہ و جلال اور غرور و نخوت والی حکومت گھٹنے ٹیک دیتی ہے اور نیاز مندانہ دست بستہ محکموں کے آگے کھڑی ہو کر ان کی آرزوں کا پورا کرنا تخت و تاج کی بقا کے لئے ضروری سمجھتی ہے" (۱ نومبر ۱۹۲۹ء) یہ الفاظ ثابت کرتے ہیں کہ اہل اسلام بھی جن کی کتاب قرآن میں موسوی شریعت کا اصول لفظ بلفظ درج ہے اور جو کلمۃ اللہ کی عفو کی تعلیم کو ناقابل عمل قرار دیا کرتے تھے اب اس اصول کے صحیح ہونے کا اقبال کر رہے ہیں کہ "شریر کا مقابلہ نہ کرنا"۔ اسی زریں اصول کی طفیل ہمارے ملک کو برطانیہ جیسی زبردست طاقت کے پنجے سے آزادی نصیب ہوئی۔ سورگیا مہاتما گاندھی نے اور خان عبدالغفار خان نے ہندوستان کے طول و عرض میں یہ منادی کر دی کہ برطانوی سامراج کا تشدد کے

بمختیاروں سے مقابلہ نہ کیا جائے بلکہ کلمۃ اللہ کے پہاڑی وعظ کے اس حربہ کا استعمال کیا جائے کہ "شریر کا مقابلہ نہ کرنا۔ اپنے دشمنوں سے محبت رکھو اور اپنے ستانے والوں کے لئے دعا مانگو"۔ ہندوستان کے کروڑوں باشندوں نے ان اصول پر ایسا عمل کیا کہ دنیا انگشت بندنا رہ گئی اور انگریزوں کے لئے اس کے سوا اور کوئی چارہ نہ رہا کہ ہمارے ملک کو آزاد کر دیں اور خود یہاں سے چل دیں۔

مذکورہ بالا واقعات ثابت کرتے ہیں کہ سیدنا مسیح کے زریں اصول نہ صرف افراد کے لئے ہی قابل عمل ہیں۔ بلکہ ان کا اطلاق گروہوں، جماعتوں اور ملکوں پر بھی ہو سکتا ہے۔ ان سے ہم کو پتہ چلتا ہے کہ جب کبھی افراد اور ممالک اس زریں اصول پر چلے تو ان کے سماجی، معاشرتی، ملکی اور سیاسی مسائل کا حل ہو گیا اور کہ یہ اصول بین الاقوامی تعلقات کو ایک محکم بنیاد پر قائم کرنے کا واحد ذریعہ ہیں۔ مسیحی مذہب کی تاریخ کا ہر صفحہ اس اصول کی بہترین مثالوں سے خونیں حرفوں میں لکھا ہے۔ مورخ لیکنی کہتا ہے کہ رومی قیصرہ کے زمانہ میں "تعذیب و عقوبت کی وہ وہ صورتیں جن کے ذکر سے بھی رونگٹے کھڑے ہو جاتے ہیں۔ کبر السن مردوں اور ضعیف الجبشہ عورتوں پر برابر استعمال کی جاتی تھیں اور مظلوموں کی جانب سے استقلال اور پامردی کے وہ نمونے پیش ہوتے تھے جو آج تک دنیا کے لئے باعث حیرت<sup>73</sup> ہے۔

<sup>73</sup> Lecky .O.P.Cit.vol1.p.372.

زخم با برایشتم و فتح با کردیم لیک  
ہرگز از خون کے رنگیں نہ شد داماں!

یہی مورخ ایک اور جگہ کہتا ہے "مسیحی لوہے کی سرخ انگارہ کرسیوں پر بھٹلائے جاتے اور انکے بھنتے ہوئے گوشت سے دھواں اٹھتا تھا۔ ان کا گوشت لوہے کے کانٹوں کی مدد سے ان کی ہڈیوں سے کھرچا جاتا تھا ایک عضو دوسرے سے کاٹ کر الگ کیا جاتا تھا اور اس میں جلتا ہوا سیدھ پلادیا جاتا تھا۔ ان زخموں پر نمک مرچ اور سرکہ ڈالا جاتا تھا یہ عذاب سارے سارے دن جاری رکھے جاتے تھے اور مرد اور عورتیں بلکہ کمزور نازک لڑکیاں تک انہیں برداشت کرتی تھیں<sup>74</sup>۔

کلمۃ اللہ نے عفو کی تعلیم دی اور فرمایا کہ اگر کسی شخص نے تمہارے خلاف قصور کیا ہے تو جس طرح خدا کے قصور وار ہو کر الہی مغفرت کے امیدوار ہو اسی طرح تم بھی اپنے قصور واروں کو معاف کرو آپ نے فرمایا کہ "اگر تم آدمیوں کے قصور معاف کرو گے تو تمہارا آسمانی باپ بھی تمہیں معاف کریگا۔ اور اگر تم آدمیوں کے قصور معاف نہ کرو گے تو تمہارا آسمانی باپ تمہارے قصور معاف نہ کریگا" (متی ۶: ۱۴ تا ۱۵)۔ اسی واسطے آپ نے اپنی مختصر دعا میں ہم کو سکھلایا کہ ہم خدا سے عرض کریں کہ اے باپ "جس طرح ہم نے اپنے قصور واروں کو معاف کیا ہے تو بھی ہمارے گناہ ہمیں معاف فرما" (متی ۶:

۱۲)۔ کلمۃ اللہ مظلوم کو فرماتے ہیں کہ تجھ پر ظالم نے ظلم و ستم ڈھایا ہے۔ لیکن تو اس موقعہ کو ہاتھ سے نہ جانے دے بلکہ اس کو اپنی اور ظالم دونوں کی روحانی ترقی کا وسیلہ بنا۔ (متی ۱۸: ۱۵) انتقام کے جذبہ پر غالب آ، ظالم کو معاف کر اور اس سے اپنی مانند محبت رکھ تاکہ وہ اور تو دونوں باپ کی محبت میں کامل ہو جاؤ۔ آپ نے فرمایا کہ "جب کبھی تم کھڑے ہوئے دعا مانگتے ہو۔" اگر تم کو کسی سے کچھ شکایت ہو تو اسے معاف کرو۔ تاکہ تمہارا باپ بھی جو آسمان پر ہے۔ تمہارے قصور معاف کرے اور اگر تم معاف نہ کرو گے تو تمہارا باپ جو آسمان پر ہے تمہارے قصور بھی معاف نہ کریگا" (مرقس ۱۱: ۲۵ تا ۲۶)۔

عفو کی تعلیم کلمۃ اللہ کی خصوصی تعلیم ہے عہد عتیق میں صدیوں کے دوران میں یہ آواز گاہے گاہے اس طرح سنائی دیتی ہے جیسے بیابان میں کوئی آواز آئے (خروج ۲۳: ۴، امثال ۲۰: ۲۲-۲۵: ۲۱- ایوب ۳۱: ۲۹) کتب عہد عتیق میں خدا کی معافی کی تعلیم ہم کو ضرور ملتی ہے خدا تو معاف کرتا ہے لیکن معافی یافتگان کے لئے اپنے قصور واروں اور دشمنوں کو معاف کرنا لازمی نہ تھا۔ وہ خدا سے معافی حاصل کر کے بھی اپنے دلوں میں اپنے دشمنوں کے خلاف کینہ اور غضب کے جذبات رکھ سکتے تھے<sup>75</sup> (زبور ۱۳۷: ۶، ۹-)

<sup>75</sup> Montefiore Spirit of Judisam in Beginnings of Christianity pt.1 vol.1.p.77.

<sup>74</sup> Ibid vol.1.p.391.

۵۴ : ۴، ۷) مابعد کے زمانہ میں یہودی ربی کہتے تھے کہ اگر کوئی شخص کسی کا قصور کرے تو تین دفعہ اس کو معاف کیا جائے۔ سیدنا مسیح نے فرمایا کہ "اگر تیرا بھائی گناہ کرے اسے ملامت کر، اگر توبہ کرے اسے معاف کر اور اگر وہ ایک دن میں سات دفعہ تیرا گناہ کرے اور ساتوں دفعہ تیرے پاس پھر آکر کہے کہ توبہ کرتا ہوں تو اسے معاف کر" (لوقا ۷ : ۱، ۳، ۴) سیدنا مسیح کا مطلب یہ تھا کہ تو اپنے قصور وار بھائی کو جب وہ توبہ کرے ہمیشہ معاف کر لیکن بعض شاگردوں نے خیال کیا کہ یہودی ربیوں کی طرح آپ نے بھی ایک حد مقرر کر دی ہے۔ پطرس آپ کے پاس آیا اور پوچھا کہ میں اپنے بھائی کو ایک دن میں سات مرتبہ معاف کروں تو سیدنا مسیح نے جواب میں فرمایا میں تم سے یہ نہیں کہتا کہ سات دفعہ بلکہ سات دفعہ کے ستر گئے تک" (متی ۱۸ : ۲۱، ۲۲) آپ کا مطلب یہ تھا کہ خدا باپ ہم کو ہر دفعہ جب ہم اس کے حضور توبہ کرتے ہیں تو معاف فرماتا ہے۔

ع خون دو ہزار توبہ برگردن ماست

لیکن پھر بھی خدا ہم کو ہمیشہ معاف کرتا ہے اسی طرح ہمارے عفو کی بھی کوئی حد نہیں ہونی چاہیے۔

اس حقیقت کو واضح کرنے کے لئے کلمۃ اللہ نے ایک تمثیل سنائی اور فرمایا "آسمان کی بادشاہی" اس بادشاہ کی مانند ہے جس نے اپنے نوکروں سے حساب لینا چاہا۔ اور جب حساب لینے لگا تو اس کے سامنے ایک قرض دار حاضر کیا

گیا جس پر اس کے دس ہزار توڑے آتے تھے۔ مگر چونکہ اس کے پاس ادا کرنے کو کچھ نہ تھا اس لئے اس کے مالک نے حکم دیا کہ یہ اور اس کی بیوی بچے اور جو کچھ اس کا ہے سب بیچا جائے اور قرض وصول کر لیا جائے۔ پس نوکرنے گر کر اسے سجدہ کیا اور کہا اے مالک مجھے مہلت دیجئے، میں آپ کا سارا قرض ادا کر دوں گا۔ اس نوکر کے مالک نے ترس کھا کر اسے چھوڑ دیا اور اس کا قرض بخش دیا۔ جب وہ نوکر باہر نکلا تو اس کے ہم خدمتوں میں سے ایک اس کو ملا جس پر اس کے سو دینار آتے تھے۔ اس نے اس کو پکڑ کر اس کا گلا گھونٹا اور کہا جو میرا آتا ہے ادا کر دو۔ پس اس کے ہم خدمت نے اس کے سامنے گر کر اس کی منت کی اور کہا مجھے مہلت دیں، میں آپ کو ادا کر دوں گا۔ اس نے نہ مانا بلکہ جا کر اسے قید خانہ میں ڈال دیا کہ جب تک قرض ادا نہ کر دے قید رہے۔ پس اس کے ہم خدمت یہ حال دیکھ کر بہت غمگین ہوئے اور آکر اپنے مالک کو سب کچھ جو ہوا تھا سنا دیا۔ اس پر اس کے مالک نے اس کو پاس بلا کر اس سے کہا اے شہریر نوکر! میں نے وہ سارا قرض تمہیں اس لئے بخش دیا کہ تم نے میری منت کی تھی۔ کیا تمہیں لازم نہ تھا کہ جیسا میں نے تم پر رحم کیا تم بھی اپنے ہم خدمت پر رحم کرتے؟ اور اس کے مالک نے خفا ہو کر اس کو جلا دوں کے حوالہ کیا کہ جب تک تمام قرض ادا نہ کر دے قید رہے۔ (متی ۱۸ : ۲۳ تا ۳۴)۔

یہ تمثیل سنا کر کلمۃ اللہ نے فرمایا "اسی طرح تمہارے ساتھ میرا آسمانی باپ بھی کریگا۔ اگر تم میں سے ہر ایک اپنے بھائی کو دل سے معاف نہ

کرے" (متی ۱۸ : ۳۵)۔ کیونکہ خدا کو ہم تب معاف کرے گا۔ جب ہمارا دل توبہ کے ذریعہ نرم اور محبت سے پُر ہوگا۔ لیکن جو شخص اپنے بھائی کو معاف نہیں کرتا اس کا دل سخت اور انتقام کے خیال سے بھرا ہوتا ہے۔ وہ ایسا دل رکھتے ہوئے الہی مغفرت کی کس طرح قدر کر سکتا ہے؟ عفو محبت کا نتیجہ ہے اور اگر کوئی شخص اپنے بھائی کو معاف نہیں کرتا تو وہ محبت سے بیگانہ ہے۔ وہ اپنی زندگی کو اس الہی رفاقت سے دور رکھتا ہے جو گناہوں کی مغفرت سے ہم کو حاصل ہوتی ہے کیونکہ "اگر ہم ایک دوسرے سے محبت رکھتے ہیں۔ تو خدا ہم میں رہتا ہے"۔ (۱۔ یوحنا ۴ : ۱۲) اور "جو کوئی محبت رکھتا ہے وہ خدا سے پیدا ہوا ہے"۔ (۱۔ یوحنا ۴ : ۸) پس اگر ہم اس الہی خاندان میں قائم رہنا چاہتے ہیں تو لازم ہے کہ اپنے بھائیوں کو معاف کر کے ان سے اخوت کا رشتہ قائم رکھیں (۱۔ یوحنا ۴ : ۲۰)۔

مذکورہ بالا تمثیل میں دونوں قرضداروں کو قرضوں کی مقدار قابلِ عفو ہے نو کرنے بادشاہ کے ساڑھے تین کروڑ سے زیادہ روپیہ دینے تھے۔ لیکن اس کے اپنے ہم خدمت نے پچاس سے بھی کم روپیہ دینے تھے۔ پس کلمۃ اللہ کا مطلب یہ ہے کہ خدا ہمارے کروڑوں قصور معاف کرتا ہے۔ پس ہم کو لازم ہے کہ ہم بھی اپنے بھائیوں کے تھوڑے سے قصور معاف کیا کریں۔ "خداوند رحیم اور کریم ہے قہر کرنے میں دھیمہ اور شفقت میں غنی ہے وہ ہمارے گناہوں کے موافق ہم سے سلوک نہیں کرتا اور ہماری بدکاریوں کے مطابق ہم کو بدلہ نہیں

دیتا"۔ اگر وہ ہماری بدکاری کو حساب میں لائے تو کون اس کے حضور قائم رہ سکتا ہے پر جیسے پورب پچھم سے دور ہے ویسے ہی اس نے ہماری خطائیں ہم سے دور کر دیں۔ جیسے باپ بیٹوں پر ترس کھاتا ہے ویسے ہی خداوند ہم پر ترس کھاتا ہے" (زبور ۱۰۳ : ۱۳۰)۔

مری بندگی سے میرے جرم افزوں

تیرے قہر سے تیری رحمت زیادہ

پس ہم پر بھی لازم ہے کہ ہم جو الہی مغفرت کے امیدوار ہیں۔ اپنے

قصور واروں کو تہ دل سے معاف کیا کریں۔

جس طرح کلمۃ اللہ نے عفو کی تعلیم دی اسی طرح آپ نے اس تعلیم پر کاربند ہو کر ایک نیا نمونہ بنی نوع انسان کے سامنے رکھا۔ چنانچہ جب آپ کے دشمن جو آپ کے خون کے پیاسے تھے آپ کے جسم اطہر میں کیلیں ٹھونک رہے تھے تو اس جانکنی کے وقت آپ نے اپنی مبارک زبان سے ان کے لئے دعائے خیر فرمائی اور کہا "اے باپ ان کو معاف کر کیونکہ یہ جانتے نہیں کہ کیا کرتے ہیں" (لوقا ۲۳ : ۳۴)۔

افلاطون اور ارسطو کے فلسفہ اخلاق میں اور ہندوؤں کے فلسفہ کرم میں توبہ اور معافی کو کوئی جگہ نہیں دی گئی۔ لیکن آج دنیائے اخلاق نے کلمۃ اللہ کے عفو کے اصول کو قبول کر لیا ہے۔ تمام انسان ایسے شخص کو مر جہا کہتے ہیں جو خلوص قلب سے اپنے دشمن کو معاف کرتا ہے۔ اگر کوئی شخص ہمارے پاس

## باب سوم تعلیمِ مسیح در بارہ سلطنتِ الہی (۱)

### اہلِ یہود اور خدا کی بادشاہت:

یہود کا حضرت موسیٰ کے زمانہ سے کوئی دنیاوی بادشاہ نہیں تھا۔ ان کا یہ ایمان تھا کہ خدا خود ان کا بادشاہ ہے۔ (۱- سیموئیل ۱۲: ۱۶ تا ۱۹) اور کہ قومِ یہود خدا کی برگزیدہ قوم ہے (خروج ۲۴: ۷-۱ سیموئیل ۱۲: ۲۲ وغیرہ) ان کے بادشاہ یہوواہ نے کوہ سینا پر ان کے لئے قوانین وضع کئے (خروج ۲۴ باب وغیرہ) خدا خود اپنی قوم کا سپہ سالار اور سر لشکر تھا جو ان کی جنگوں میں ان کا پیشوا تھا اہلِ یہود کی تاریخ میں دنیاوی لیڈر تھے لیکن وہ یہوواہ سلطان کے ماتحت تھے۔ بنی اسرائیل میں سے ساؤل پہلا شخص تھا جو بادشاہ چنا گیا (۱ سیموئیل ۸ باب) لیکن اس نے یا اس کے جانشین داؤد اور اس کی اولاد نے کبھی "رب خداوند بادشاہ" کی جگہ غضب نہ کی وہ حقیقی سلطان یہوواہ کے ماتحت اس کی برگزیدہ قوم کے ہادی تھے۔ جو اس کے واسطے بطور نائب کے امور سلطنت کو سر انجام دیتے تھے۔ (۲ سیموئیل ۷ باب) جب کبھی سلاطین یہود نے اس حقیقت کو فراموش کیا تو انبیاء اللہ نے جو وقتاً فوقتاً مبعوث ہوئے

آئے اور تہ دل سے اپنی تقصیروں کی معافی کا طلب گار ہو تو ہم اس کو ضرور معاف کرتے ہیں۔ اور اگر معاف نہیں کرتے تو دنیا ہم کو برا کھتی اور برا جانتی ہے۔ یہ ایک عامیانه خیال ہے کہ جو شخص ہم سے بدترین سلوک روا رکھ سکتا ہے وہ خلوصِ قلب سے توبہ کر ہی نہیں سکتا۔ اس میں کچھ شک نہیں کہ جتنا برا سلوک ہمارے ساتھ کیا جاتا ہے معاف کرنا بھی نسبتاً مشکل ہو جاتا ہے۔ لیکن کلمۃ اللہ کی تعلیم کی روشنی میں معاف کرنا ہمارے لئے نہ صرف ایک احسن امر ہو گیا ہے بلکہ ہمارے فرائض میں شامل ہو گیا ہے۔ اس تعلیم کا خمیر اس قدر تاثیر کر گیا ہے۔ کہ جو شخص اس فرض کو پورا نہیں کرتا وہ دنیا کی نظر میں بھی برا شمار ہونے لگ جاتا ہے کیونکہ اب انتقام ایک وحشیانہ جذبہ شمار کیا جاتا ہے۔ پس کلمۃ اللہ کی تعلیم نے دنیاے اخلاق کی کاپلاٹ دی ہے۔



اس حقیقت کو انہیں اور قوم اسرائیل کو بھولنے نہ دیا۔ (۲- سیموئیل ۱۲ : ۱ تا ۱۲ - اسلاطین باب ۱۳ ، باب ۱۸ وغیرہ)۔ خداوند یہوواہ سمرزمین اسرائیل کا بادشاہ تھا۔ جس کا پایہ تخت یروشلم تھا جہاں کی ہیكل اس کا مقدس تھی۔

جب سلطنت یہود کو زوال آیا اور بت پرست اور مشرک بادشاہوں نے اس کو فتح کر کے یروشلم کی ہیكل کو شہید و مسمار کر دیا اور فاتحین یہودی امر اور بادشاہ کو اسیری میں لے گئے تو قوم یہود کو اس بات کا احساس ہوا کہ انہوں نے اپنے حقیقی سلطان یہوواہ سے بغاوت کی سزا پائی ہے ان کا ملک مفتوح ہو گیا۔ ان کا مایہ ناز شہر یروشلم (زبور ۱۲۲) برباد ہو گیا۔ وہ خود جلوطن ہو گئے۔ جس ہیكل میں خدا سکونت گزیرا تھا اور جس کے خلاف ایک لفظ بولنا کفر میں شامل تھا وہ نذر آتش ہو گئی۔ اسیری کے جانکاہ سانحہ نے ان کی آنکھیں کھولیں اور ان پر یہ ظاہر ہوا کہ ان کا خدا صرف یروشلم اور یہودیہ میں ہی نہیں رہتا بلکہ وہ زمان و مکان کی قیود کا پابند نہیں اور نہ کوئی خاص قوم یا کھانت یا ظاہری رسوم قربانی وغیرہ اس کی مقبول نظر ہیں۔ اور یہ بھی ان پر ظاہر ہوا کہ اگر قوم اسرائیل کسی خاص معنوں میں اس کی برگزیدہ قوم ہے۔ تو صرف اس لئے ہے کہ وہ دیگر اقوام میں خدا کے علم کی اشاعت کرے۔ (عموس ۴ : ۱۳-۵ : ۸- میکاہ ۴ : ۱-۳- یسعیاہ باب ۴۰، ۴۲، ۶۰ وغیرہ)۔ تاکہ اقوام عالم بھی خدا کے نور سے مستفیض ہو سکیں۔ اس زمانہ کے انبیاء اور زبور نویس اس صداقت

کو بار بار اہل یہود کے ذہن نشین کرتے تھے۔ "میں خدا نے تجھے (اے اسرائیل) صداقت کے لئے بلایا ہے۔ میں لوگوں کے عمد اور قوموں کے نور کے لئے تجھے دوں گا۔" میں نے (اے اسرائیل) تجھے کو اقوام عالم کے لئے نور بخشا تاکہ تجھ سے میری نجات زمین کے کناروں تک بھی پہنچے" (یسعیاہ ۴۹ : ۶) میں اقوام عالم کو بھی اپنی عبادت گاہ میں شادمان کروں گا۔ کیونکہ میرا گھر ساری قوموں کی عبادت گاہ کھلائیں گے (یسعیاہ ۵۶ : ۶) نیز دیکھو حبثوق ۲ : ۱۳- زبور ۲۲ : ۲ تا ۳۱- ۶۵ : ۲ تا ۵، ۸۶- ۹- ۸۷ : ۲ تا ۷- ملاکی ۱ : ۱- یرمیاہ ۳۱ : ۳۳ وغیرہ)۔

ان خیالات کے ساتھ بعض ہادیان مذہب تعلیم بھی دیتے تھے کہ موجودہ اسیری ایک سزا ہے جو ان کو اور ان کے بادشاہ کو خدا کی طرف سے الہی شریعت اور احکام کو فراموش کر دینے کی وجہ سے ملی ہے۔ لیکن ایک دن آئیگا۔ جب وہ سزا بھگتنے کے بعد پھر اپنے وطن کو واپس جائیں گے۔ اور خدا ان کو بحال کریگا اور ان کی سلطنت از سر نو قائم ہو جائیگی۔ اور وہ اپنے تمام دشمنوں پر فتیحاب ہوں گے۔ اور خدا ان کو اقوام عالم میں ایسی عزت عطا فرمائیں گے کہ ان کی پہلی سلطنت کی رونق اور شان و شوکت ماند پڑ جائیگی۔ (صفیاء کی کتاب - عموس ۹ : ۱۱ وغیرہ) خدا از سر نو داؤد کی نسل میں سے ایک بادشاہ ان پر مقرر کریگا (میکاہ ۴ : ۳) جو خدا کے نام میں اور اسکی قوت کے باعث راستبازی سے سلطنت کریگا۔ (یسعیاہ ۶ : ۶ تا ۷ وغیرہ) داؤد کی سلطنت تو مصر کی سرحد

سے دریائے فرات تک تھی۔ لیکن خدا کا یہ مسیح موعود "قوموں کا وارث ہوگا۔ اور زمین سراسر اس کے قبضے میں ہوگی اور وہ" کمہار کے برتن کی مانند " لوہے کے عصا سے " اقوام عالم کو کچلیگا (زبور ۲: ۸ تا ۱۰ - دانی ایل ۲: ۴۳) اس کی سلطنت " ابدی بادشاہت " اور اس کی حکومت " پشت در پشت قائم رہیگی (زبور ۱۳۵: ۱۳)۔

اہل یہود مسیح موعود کے اس تصور کو اپنی قومی تاریخ میں اسیری کے بعد کبھی نہ بھولے۔ یونانی اور رومی فاتحین کے زمانہ میں بار بار یہی تصور ان کے پیش نظر رہا۔ گمناہ کا یہود اور دیگر غیرت مند یہودی، فاتحین کے خلاف لشکر کشی کرتے رہے ان کو شکست پر شکست ملی۔ رومی زمانہ میں ان کی بغاوتوں کو بڑی سختی اور عقوبت کے ساتھ فرو کیا گیا۔ لیکن یہ تصور ان کے اذہان میں برابر قائم رہا۔ اور مسیحی عالمین کے ہم عصر یہود اسی دنیاوی مسیح موعود کے منتظر تھے۔ جو ان کو رومی فاتحین کے پنجہ سے چھڑائیگا۔ اور مخلصی دلو کر ایک عظیم الشان سلطنت قائم کر کے ان پیشین گوئیوں کو پورا کریگا۔ جو کتب عہد عتیق میں مندرج تھیں۔ ان تصورات نے ہزاروں کے دل و دماغ پر قبضہ کیا ہوا تھا۔ وہ آسمان کی طرف نظر اٹھائے رہتے تھے۔ اور ان کے نالہ و زاری کی فریاد ہر وقت جواب کی منتظر رہتی اور کہتی " اے نگہبان - رات کی کیا خبر ہے " (مرقس ۱۵: ۴۳ - لوقا ۱۲: ۱۵ - ۱۷: ۲۰ وغیرہ) ان میں ایک بڑی تعداد منظم تھی جو زیلوٹیس (Zealots) کے نام سے موسوم تھی۔ لیکن ان کے علاوہ

ہزاروں سرفروش ایسے تھے جو اس گھڑی کے منتظر تھے جب مسیح موعود ان کی تلوار چلانے کے لئے بلائیگا۔ ان کے سر میں ایک ہی خیال سما یا تھا کہ وہ مسیح موعود کے ماتحت ہزاروں دشمنان دین کو موت کے گھاٹ اتارینگے اور خدا کی بادشاہت کو قائم کرینگے انبیاء اللہ کے تمام پیغامات جو قوم کے نصب العین کے متعلق تھے بالائے طاق رکھ دیئے گئے قوم کے دشمنوں کے خلاف جنگ کرنا مذہبی فرائض کی ادائیگی خیال کیا گیا۔ دنیاوی سلطنت اور ثروت کے خواب اور قومی برگزیدگی کے خیالات نے اسیری کے سبق اور خداوندی ارشاد کو کہ " میں نے تجھے اقوام عالم کے لئے نور بخشا تا کہ تیرے ذریعہ میری نجات زمین کے کناروں تک پہنچے لوگوں کے دلوں سے محو کر دیا۔ اور حرفِ غلط کی طرح مٹا دیا۔

(۲)

## حضرت یحییٰ اصطباغ دینے والے اور خدا کی بادشاہت

سیدنا مسیح کے پیش رو حضرت یحییٰ نے اس روحانی " بیابان " میں ایک مرتبہ پھر خدا کی اور اس خداوندی ارشاد کو دوبارہ اہل یہود پر جتلیا۔ جس کو وہ فراموش کر چکے تھے۔ آپ نے فرمایا توبہ کرو۔ کیونکہ آسمان کی بادشاہت نزدیک آگئی ہے (متی ۳: ۲) جب خداوند کا یہ نذیر ظاہر ہوا تو لوگ جوق در جوق اس کے پاس آنے لگے۔ اس کا " آسمان کی بادشاہت " کا تصور اہل یہود کے خیال کے مطابق نہیں تھا۔ چنانچہ اس نے ان کے برگزیدہ قوم ہونے کی

خام خیالی کو رفع کیا۔ اور بتایا کہ آسمان کی بادشاہت میں داخل ہونا کسی خاص شخص کی نسل ہونے پر موقوف نہیں۔ بلکہ توبہ اور راستبازی پر منحصر ہے۔ وہ ایک اخلاقی بادشاہت ہے جس کے شرکاء کے لئے آل ابراہیم میں سے ہونا ضروری نہیں۔ آپ نے اہل یہود کو کہا "اپنے دلوں میں یہ خیال نہ کرو کہ ابراہیم ہمارا باپ ہے۔ اب درختوں کی جڑ پر کلہاڑا رکھا ہے۔ پس جو درخت اچھا پھل نہیں لاتا وہ کاٹا اور آگ میں ڈالا جاتا ہے (متی ۳: ۹ تا ۱۰) آپ نے مسیح موعود کی خوشخبری دی اور کہا "میرے بعد وہ شخص آ رہا ہے جو مجھ سے زور آور ہے۔ میں اس کی جوتیاں اٹھانے کے لائق نہیں" (متی ۹: ۱۱)۔

اس نذیر کے بعد جب دنیا کے بشیر نے اہل یہود میں خدمت کرنی شروع کی تو آپ نے ان کو "خدا کی بادشاہت" کی بشارت دی اور فرمایا کہ "وقت پورا ہو گیا ہے۔ اور خدا کی بادشاہت نزدیک آگئی ہے۔ توبہ کرو اور انجیل کو قبول کرو"۔ (لوقا ۱: ۱۵)۔

بظاہر کلمۃ اللہ نے وہی الفاظ دہرائے جو آپ کے پیشرو یوحنا کی زبان سے نکلے تھے۔ کہ "خدا کی بادشاہت نزدیک آگئی ہے"۔ (متی ۳: ۲۔ لوقا ۱: ۱۵)۔ لیکن دونوں کے مفہوم میں فرق تھا۔ یوحنا اپنے آخری ایام تک وہ امر نہ سمجھ سکا۔ جس کی تیاری اس نے اپنے جانشین کے لئے کی تھی۔ اس نے قید خانے سے قاصد بھیجے تاکہ معلوم کرے کہ آیا مسیح موعود آگیا ہے اور "خدا کی بادشاہت" درحقیقت آگئی ہے اس کا خیال تھا کہ مسیح موعود عدالت کے لئے

آئیگا۔ اور وہ درختوں کی جڑ پر کلہاڑا رکھیگا تاکہ "جو درخت اچھا پھل نہیں لاتا اس کو وہ کاٹ کر آگ میں جھونک دے (متی ۳: ۱۰)" اس کا چچا اس کے ہاتھ "میں ہوگا اور وہ "کھلیان کو خوب صاف" کر کے "بجوسی کو آگ میں جلائیگا جو بجھنے کی نہیں"۔ (لوقا ۳: ۷ تا ۱۰)۔ اس کا خیال تھا کہ جب مسیح موعود آئیگا تو آگ اس کے آگے آگے ہوگی اور خدا کا غضب اس کے پیچھے پیچھے ہوگا اور وہ غیر اقوام رومی سرداروں، یہودی ریاکاروں اور بیرونی جیسے بدکاروں کو ہلاک کر کے خدا کی بادشاہت قائم کریگا۔ جب خدا کا مسیح آیا تو وہ خدا کے غضب کی بجائے خدا کی لازوال محبت اور ابدی شفقت اور الہی مغفرت کا پیغام لے کر آیا۔ سیدنا مسیح نے یوحنا کے قاصدوں کو جواب دیا کہ خدا کی بادشاہت کے نشان اپنی آنکھوں سے ملاحظہ کر لو (لوقا ۷: ۲۱ تا ۲۲)۔ لیکن یہ نشان یوحنا یوحنا کے خیال کے مطابق نہ تھے ورنہ وہ اپنے شاگردوں کو قاصد بنا کر سیدنا مسیح کی خدمت میں نہ بھیجتا۔ گو اس کے خیالات یہودی ریبوں کے سے نہ تھے۔ تاہم وہ یہودیت کی زنجیروں سے آزاد نہ تھے (متی ۹: ۱۳ تا ۱۷)۔ اس نے "خداوند کی راہ تیار" کی تھی (مرقس ۱: ۳) وہ "دولہا کا دوست" تھا (یوحنا ۲: ۲۹) وہ "چمکتا ہوا چراغ" تھا (یوحنا ۵: ۳۵) اس نے خدا کی بادشاہت کی آمد کی بشارت دی تھی۔ لیکن سیدنا مسیح بشیر تھے وہ نذیر تھا وہ خود اس بادشاہت کی دہلیز پر ہی رہا۔ سیدنا مسیح نے خود فرمایا "جو آسمان کی بادشاہت میں چھوٹا ہے

وہ یوحنا سے بڑا ہے" (متی ۱۱: ۱۱) کیونکہ خدا کی بادشاہت کی نسبت اس کا علم یوحنا کے علم سے بلند و ارفع ہے۔

(۳)

## سیدنا مسیح اور خدا کی بادشاہت:

کلمۃ اللہ نے اہل یہود پر ظاہر کر دیا کہ خدا کی بادشاہت دنیاوی فتوحات کا نتیجہ نہیں۔ وہ قشونِ قاہرہ کے ذریعہ حاصل نہیں ہوتی اور نہ وہ ممالک محروسہ پر مشتمل ہے۔ بلکہ اس بادشاہت کی کوئی حدود نہیں ہیں۔ کیونکہ وہ ایک خالص روحانی سلطنت ہے۔ جس کے قوانین عالمگیر ہیں اور جس میں ہر قوم طبقہ اور ملت کے افراد شامل ہو سکتے ہیں۔

کہ دریں راہ فلاں، ابن فلاں چیزے نیست

یہ بادشاہ جو رو، ظلم، تعدی اور استبداد، عقوبت و تعذیب اور جلال و قتال کی بنیاد پر قائم نہیں بلکہ محبت اور ہمدردی، رحم اور خدا ترسی، حق اور عدل، فروتنی اور انکساری، خدمت اور صلیب برادری پر قائم ہے (یوحنا ۱۸: ۳۶-۳۷: ۱۱-۱۸: ۳-۲۰: ۲۵ تا ۲۸ وغیرہ) اس بادشاہت میں "جو بڑا ہونا چاہے" وہ سب کا خادم "بنے اور جو اول ہونا چاہے وہ سب کا عظام بنے" (مرقس ۱۰: ۴۴)۔

پس سیدنا مسیح نے حکومت الہی کا ایک نیا اصول اس دنیا پر ظاہر کیا۔ جیسا ہم ذکر کر چکے ہیں۔ اس اصول کی جھلک انبیاء اللہ کو ملی تھی۔ جس کو انہوں نے اسیری کے زمانہ میں اپنے لوگوں پر ظاہر کیا اور جس کو اہل یہود منجبتی عالمین کے دنوں میں فراموش کر چکے تھے سیدنا مسیح نے اس اصول کو اپنی تعلیم کا بنیادی پتھر قرار دے دیا۔ اور دنیا کی تاریخ میں۔ مسیحیت نے پہلی دفعہ اس کو کامل طور پر ظاہر کر کے تمام عالم کی کایا پلٹ دی۔ آپ نے مسیح موعود اور آسمانی بادشاہت کے تصورات میں ایک نیا مضمون ڈال دیا۔ جو پہلے ان میں موجود نہ تھا۔ گلیل کے یہوواہ اور آپ کے ہمعصروں کا یہ خیال تھا کہ جبر و تشدد کے ذریعہ مسیح اقوام عالم پر حکومت کریگا۔ لیکن جب مسیح موعود آئے تو وہ ہر قسم کے تشدد کے خلاف تھے۔ یہودی خیالات کے برعکس آپ نے حواریوں کو تعلیم دی کہ "شریر کا مقابلہ نہ کرنا۔ بلکہ جو کوئی تیرے دہنے گال پر طمانچہ مارے دوسرا بھی اس کی طرف پھیر دے جو کوئی تجھے ایک کوس بیگار میں لے جائے اس کے ساتھ دو کوس چلا جا" (متی ۵: ۳۹ تا ۴۱)۔ اپنے دشمنوں سے محبت رکھو اور اپنے ستانے والوں کے لئے دعا مانگو تاکہ تم اپنے باپ کے جو آسمان پر بیٹے ٹھہرو۔ کیونکہ وہ اپنے سورج کو بدوں اور نیکیوں دونوں پر چمکاتا ہے اور راستبازوں اور ناراستوں دونوں پر بینہ برساتا ہے۔ چاہیے کہ تم کامل ہو جیسا تمہارا آسمانی باپ کامل ہے" (متی ۵: ۴۴ تا ۴۸)۔ آپ نے یہ تعلیم دی ہے کہ ہم ظلم کو ظلم سے مٹا نہیں سکتے بلکہ نیکی سے برائی کو مغلوب کر سکتے

ہیں۔ شاگردوں کو حکم ہوا کہ مدافعت اور مقابلہ کی قدرت رکھتے ہوئے جو رو جفا سہیں اور اگرچہ اظہارِ غیظ و غضب میں وہ قطعاً حق بجانب ہوں تاہم ان کو سہرِ رشتہ صبر و سکون ہاتھ سے نہ دینا چاہیے۔ قدرت انتقام رکھتے ہوئے غصہ اور غضب کو مغلوب کریں۔ آپ کا مقولہ تھا کہ "جو تلوار کھینچتے ہیں وہ تلوار سے ہلاک کئے جائینگے" (متی ۲۶: ۵۲) آپ کا حکم ہے کہ ان جذبات سے کامل طور پر احتراز کیا جائے جن سے اشتعال انگیزی کا خفیہ سے خفیہ شائبہ بھی ہو سکتا ہو۔ ایک دفعہ ایک گاؤں کے لوگوں نے آپ سے بدسلوکی کی۔ شاگردوں نے خفا ہو کر چاہا کہ "آسمان سے آگ برسے اور انہیں کھاجائے" منجی عالمین نے ان کو ڈانٹا اور فرمایا "تم نہیں جانتے کہ تم کس روح کے ہو کیونکہ ابن آدم انسانوں کی جانیں برباد کرنے نہیں بلکہ ان کو بچانے آیا ہے" (لوقا ۹ باب) ابن اللہ کے آخری ایام میں ایک شاگرد نے اپنے آقا و مولا کی حفاظت کی خاطر تلوار کھینچی تو آپ نے منع کیا اور فرمایا کہ اگر میں چاہوں تو فرشتوں کی بارہ فوجوں سے زیادہ میرے مخالفین کا استیصال کرنے کی خاطر حاضر ہو سکتی ہیں مگر میں تو رضائے الہی کو پورا کرنے آیا ہوں (متی ۲۶: ۵۱ تا ۵۲) اور آپ نے زخمی سپاہی کو جو آپ کے خون کا پیاسا تھا شفا عطا کی (لوقا ۲۲: ۵۲) بلکہ آپ نے اپنے جانی دشمن کے حق میں جو آپ کو مصلوب کر رہے تھے۔ دعائے خیر کی اور کہا "اے باپ ان کو معاف کر کیونکہ یہ نہیں جانتے کہ یہ کیا کر رہے ہیں" (لوقا ۲۳: ۳۴)۔ رومی گورنر نے سزائے تازیانہ و صلیب دیتے وقت

آپ سے پوچھا "کیا تو یہودیوں کا بادشاہ ہے" آپ نے جواب میں ارشاد فرمایا "میرمی بادشاہت اس جہان کی نہیں" (یوحنا ۱۸: ۳۶) ایک دفعہ اہل یہود نے زبردستی بادشاہ بنانا چاہا تو آپ نے انکار کر دیا۔ اور ان کو بکا بکا چھوڑ کر آپ وہا سے چلے گئے (یوحنا ۶: ۱۵) آپ نے لفظ "مسح" کے تصور میں سے ہم قومی اور سیاسی عناصر کو خارج کر دیا۔ آپ "دنیا پر غالب" آئے (یوحنا ۱۶: ۳۳) اور ہماری "نجات کے کپتان" بنے (عبرانیوں ۲: ۱۰) لیکن یہ فتح آپ نے تلوار کے زور سے یا آسمان سے آگ برسا کر حاصل نہ کی بلکہ آپ خدمت فرمانبرداری اور صلیبی موت کے ذریعہ "جلال کے بادشاہ" (زبور ۲۴: ۱۰) بنے۔

پس ثابت ہو گیا کہ منجی عالمین کا یہ خیال نہیں تھا کہ آسمان کی بادشاہت کوئی دنیاوی سلطنت ہے جو تلوار کے زور سے وسیع ہوتی جائیگی۔ بلکہ آپ کا یہ خیال تھا کہ آپ بادشاہت روحانی بادشاہت ہے۔ جس کے اوپر خدا نے آپ کو حکمران کیا ہے۔ اہل یہود ایک جنگجو مسح کے منتظر تھے جو ایک لشکر جبار لے کر روم کو مغلوب کریگا۔ اور اقوام عالم سے خراج وصول کریگا اور یروشلیم کے پھاٹکوں میں تختِ عدالت پر بیٹھ کر اسرائیل میں انصاف کریگا۔ لیکن یہ مسح کھتا تھا کہ خدا کی بادشاہت نہ یہاں ہے نہ وہاں ہے اس کا کوئی مرکزی مقام دارالسلطنت نہیں ہے (لوقا ۱۷: ۲۱) وہ قیصر روم کو خراج ادا کرنے میں کچھ ہرج نہیں سمجھتا تھا (مرقس ۱۲: ۱۳ تا ۱۷) اہل یہود اس کے دعویٰ مسیحائی

کو اپنے خیالات کی کسوٹی پر پرکھنا چاہتے تھے۔ (مرقس ۱۸ : ۱۱) اور بار بار اس سے تقاضا کرتے کہ "تو ان کاموں کو کس اختیار سے کرتا ہے؟" (مرقس ۱۱ : ۲۸)۔ کس نے تجھے یہ اختیار دیا ہے؟" (متی ۱۲ : ۳۸) لیکن کلمۃ اللہ نے فرمایا کہ "جو لوگ نشان طلب کرتے ہیں" وہ اس زمانہ کے بُرے لوگ ہیں۔ (لوقا ۱۱ : ۲۹) کیونکہ ان کے دلوں کو جنگجو مسیح کے تصور نے مغلوب کر رکھا تھا۔ جب ایک شخص اس کے پاس درخواست لے کر آیا کہ اسرائیل میں انصاف کرے تو اس مسیح نے صاف انکار کر دیا (لوقا ۱۲ : ۱۳ تا ۱۴)۔ یہ مسیح جنگجو بادشاہ بننے سے انکار کرنے پر اصرار کرتا تھا۔ (یوحنا ۶ : ۱۵) جب یہودی شاطروں کی چال کامیاب ہو گئی اور آپ پکڑے گئے تو انہوں نے رومی گورنر کے پاس شکایت کی یہ شخص نہایت خطرناک ہے لیکن درحقیقت ان کی یہ شکایت یہ تھی کہ کلمۃ اللہ خطرناک نہیں تھے پلاطس نے تو صلیب کو اوپر یہ کتبہ لکھا تھا کہ یہ یہودیوں کا بادشاہ ہے لیکن یہود نے آپ کو مصلوب کر دیا تھا۔ کیونکہ وہ ان کے مطلب کے موافق یہودیوں کا بادشاہ بننے سے انکاری<sup>76</sup> تھے۔

پس سیدنا مسیح کے خیالات آپ کے ہم عصروں کے خیالات سے بلند و بالا اور ارفع تھے یہود ایک محدود سلطنت چاہتے تھے۔ کلمۃ اللہ ایک لامحدود سلطنت کی منادی کرتے تھے آپ ایک ایسی سلطنت کے سلطان تھے جو زمان و مکان کی قیود سے آزاد تھی جو الفاظ آپ نے اس سلطنت کے متعلق استعمال

فرمائے وہ اس حقیقت کے موید ہیں (مرقس ۹ : ۱)۔ متی ۲۱ : ۴۳۔ مرقس ۱۰ : ۱۵۔ متی ۲۵ : ۳۴۔ ۵ : ۲۰۔ ۱۳ : ۳۴ تا ۳۶ وغیرہ) اہل یہود کو بار بار آپ نے فرمایا کہ میری سلطنت اس دنیا کی نہیں ہے۔ لیکن آپ نے ہمیشہ اہل یہود پر اپنا روحانی اختیار جتلیا اور اپنے آپ کو بادشاہ کہا (متی ۲۱ : ۲۳-۲۵۔ ۳۴ وغیرہ) زمانہ قدیم میں سلطان السلاطین نے ابراہام سے فرمایا تھا کہ "اپنے ملک اور قریبتیوں کے درمیان سے اور اپنے باپ کے گھر سے نکل چل اور میں تجھ کو مبارک اور تیرا نام بڑا کروں گا (پیدائش ۱۲ : ۱) اور اب کنعان کی سرزمین میں ایک با اختیار سلطان نے بباگ دل اعلان فرمایا "اگر کوئی میرے پاس آئے اور اپنے باپ اور ماں اور بیوی اور بچوں اور بھائیوں اور بہنوں بلکہ اپنی جان سے بھی دشمنی نہ کرے تو میرا شاگرد نہیں ہو سکتا (لوقا ۱۴ : ۲۶) کلمۃ اللہ سے عشق و محبت سرمایہ حیات اور وثیقہ نجات ہے گو آپ "داؤد کے تخت" پر بیٹھنے سے انکار کرتے تھے تاہم آپ "عجیب مشیر خدائے قادر ابدیت کا باپ سلامتی کا شہزادہ" کھلانے کو تیار تھے جس کی سلطنت کے اقبال اور سلامتی کی کچھ انتہا نہ ہوگی" (یسعیاہ ۹ : ۶) گو "آپ خدا کی بادشاہت" کی منادی کرتے تھے لیکن آپ نے کبھی خدا کو اس بادشاہت کا بادشاہ نہ کہا بلکہ آپ خود اس بادشاہت کے بادشاہ تھے۔ آپ نہ صرف اس بادشاہت کے بانی تھے۔ بلکہ خود اس کے سلطان اور مالک تھے (متی ۱۳ : ۴-۱۶ : ۲۸-۲۰ : ۲۱-۲۵ : ۳۴ تا ۴۰)۔ یہ بادشاہ اہل یہود کے بادشاہوں

<sup>76</sup> Seeley, Ecce. Homo. Chap.3

کی مانند نہ تھا۔ جو خدا کے احکام اور مرضی پر نہیں چلتے تھے۔ بلکہ اس سلطان کو خدا کی رضا نہایت مرعوب تھی (متی ۱۱ : ۲۷ - یوحنا ۴ : ۳۴ - ۵ : ۳۰ - ۶ : ۳۸ وغیرہ)۔

انجیل نویس اس امر پر بڑا زور دیتے ہیں کہ سیدنا مسیح داؤد کی نسل سے تھے لہذا داؤد کے تخت کے وارث تھے (لوقا ۱ : ۳۲ - متی ۱ : ۲۰ وغیرہ) لیکن سیدنا مسیح نے خود اپنے دعوے کو نسب ناموں اور دنیاوی تعلقات پر مبنی نہ کیا۔ کیونکہ آپ بادشاہ کھلانے کا اپنے آباؤ اجداد سے بہتر اور اعلیٰ حق رکھتے تھے سیدنا مسیح اپنے آپ کو داؤد سے اعلیٰ اور اپنی بادشاہت کو یہودی ریاست سے افضل خیال کرتے تھے۔ (مرقس ۱۲ : ۳۵ تا ۳۷) آپ سلطنت الہی کے بادشاہ ہیں۔ کیونکہ آپ حقیقی معنوں میں ظل اللہ ہیں۔ آپ خدا کے مظہر ہیں۔ اور آپ کی شخصیت معرفت الہی کا وسیلہ ہے۔ (متی ۱۱ : ۲۷ - یوحنا ۱۴ : ۶ تا ۹) آپ عالمگیر روحانی سلطنت کے بادشاہ ہیں۔ آپ بیس صدیوں سے ہر ملک، ملت، قوم اور طبقہ کے دلوں پر کلیسیا کے اندر اور باہر فرمانروا رہے اور تا دوام رہیں گے۔

ع اے تاجِ دولتِ برسر تازا ابتدا انتہا!

(۴)

## منجھی عالمین کی صلیبی موت اور خدا کی بادشاہت

منجھی عالمین نے خدا کی بادشاہت کو اپنی صلیبی موت کے ساتھ متعلق فرمایا چونکہ یہ بادشاہت جو رو ظلم پر نہیں بلکہ ایذا سہنے پر مبنی تھی اور فروتنی صلیب برادری اور ایشار نفسی اس کے اعلیٰ ترین قوانین تھے (متی ۱۰ : ۳۸ - مرقس ۱۰ : ۳۴ تا ۳۸) لہذا ضرور تھا کہ اس کا بادشاہ بھی حلیم اور فروتن (متی ۱۱ : ۳۰) اور صلیب بردار ہوتا (لوقا ۹ : ۲۳) منجھی جہان کی وفات الہی سلطنت کے قیام کے لئے ایک ضروری منزل تھی (لوقا ۲۲ : ۱۵ تا ۱۸) اس بادشاہت میں وہ تمام فروتن اور جانناز لوگ داخل ہونگے جو دوسروں کو اپنے سے افضل جان کر حقیر اور ادنیٰ لوگوں کو خدمت کر کے بھولی بھٹکی بھیرٹوں کی تلاش کر کے ان میں داخل ہونے میں مدد دیں گے۔

منجھی کونین کی صلیبی موت نے اس بادشاہت کا دروازہ تمام جہان کے گنہگاروں کے لئے کھول دیا۔ (مرقس ۱۴ : ۲۲ تا ۲۵) آپ نے فرمایا کہ "ابن آدم اس لئے آیا ہے کہ اپنی جان بہتیروں کے بدلے فدیہ میں دے" (متی ۲۰ : ۲۸) آپ کی موت اور بنی آدم کی نجات میں علت و معلول کا رشتہ ہے آپ نے خدا کی بادشاہت کو حاصل کرنے کا جو طریقہ بتایا وہ دنیا جہان سے نرالا تھا اور تاریخ اس امر کی گواہ ہے کہ یہ طریقہ ملک اور ہر قوم اور ہر طبقہ کے

گنگاروں کی نجات کے لئے موثر اور کارگر ثابت ہوا ہے۔ جس یونانی لفظ کا ترجمہ "فدیہ" کیا گیا ہے۔ وہ یونانی زبان کے ترجمہ سبعینہ (Septuagint) میں لفظ "عفر" کو ادا کرنے کے لئے استعمال کیا گیا ہے۔ جس سے ظاہر ہے کہ مسیحی عالمین اپنی صلیبی موت کو الہی مغفرت کا ذریعہ خیال فرماتے تھے۔ پس کل اقوام عالم کے گنگار اس ذریعہ سے اپنے گناہوں کی معافی حاصل کر کے خدا کی بادشاہت میں داخل ہوتے ہیں مسیحی جہان نے صلیبی "موت کی تلخی" کے وسیلے آسمان کی بادشاہت سب مومنین پر کھول دی۔"

(۵)

### خدا کی بادشاہت بہترین نصب العین ہے:

کلمۃ اللہ نے فرمایا کہ خدا کی بادشاہت کا قیام ہر شخص کا نصب العین ہوتا چاہیے۔ اس کو ہر شے پر مقدم تصور کرنا چاہیے آپ نے فرمایا "تم پہلے خدا کی بادشاہت اور اس کی راستبازی کی تلاش کرو" (متی ۷: ۳۳)۔

اس امر کو آپ نے دو تمثیلوں کے ذریعہ واضح کیا اور فرمایا "آسمان کی بادشاہی کھیت میں چھپے خزانہ کی مانند ہے جسے کسی آدمی نے پا کر چھپا دیا اور خوشی کے مارے جا کر جو کچھ اس کا تنہا بیج ڈالا اور اس کھیت کو مول لے لیا۔ پھر آسمان کی بادشاہی اس سوداگر کی مانند ہے جو عمدہ موتیوں کی تلاش میں تھا۔ جب اسے

ایک بیش قیمت موتی ملا تو اس نے جا کر جو کچھ اس کا تناسب بیج ڈالا اور اسے مول لے لیا۔ (متی ۱۳: ۴۵ تا ۴۶)۔

کلمۃ اللہ کا مطلب یہ ہے کہ خدا کی بادشاہت ایک ایسی بیش قیمت شے ہے کہ دنیا کی ہر چیز اس کے مقابل بے حقیقت اور بے مایہ ہے کہ چونکہ وہ مرغوب ترین اور اعلیٰ ترین مطمع ہے اس لئے کلمۃ اللہ نے ارشاد فرمایا کہ "تم پہلے خدا کی بادشاہت اور اس کی راستبازی کی تلاش کرو" (متی ۶: ۳۳) آپ کے ان الفاظ نے دنیا لے اخلاق میں ایک نہایت عظیم الشان تبدیلی پیدا کر دی جو اشیاء مثلاً دولت، حشمت، جاہ وغیرہ پہلے قابل قدر خیال کی جاتی تھیں۔ وہ یکسر بے مایہ اور بے وقعت ہو گئیں۔ والدین اور رشتہ داروں سے کورانہ محبت اور ان کی اندھی پیروی۔ بزرگوں کی روایات کی عزت و تکریم۔ سوسائٹی کے مروجہ رسوم و قوانین، دنیاوی حشمت و مرتبہ۔ لوگوں میں ہر دل عزیز شمار ہونا۔ شکم پروری، نفس پرستی، آرام و عیش کی زندگی دولت کی فراہمی وغیرہ وغیرہ یکسر بے قدر اور بے حقیقت ہو گئیں۔ اور خدا کے احکام رضائے الہی کی پیروی غربت و افلاس۔ لعن طعن کی صبر سے برداشت، ایثار نفسی، خود انکاری، سرفروشی، خلق خدا کی خدمت وغیرہ اعلیٰ ترین بیش قیمت اور گراں مایہ امور قرار دئے گئے۔

دنیا دار اشخاص اس اعلیٰ ترین مطمع نظر کی پروا نہیں کرتے اور دینوی معاملات کو اس ازلی بادشاہت پر ترجیح دیتے ہیں۔ اس کا نتیجہ یہ ہوتا ہے کہ وہ

اپنی کرتوتوں کی وجہ سے لاپرواہ اور غافل رہ کر اس بادشاہت سے محروم رہ جاتے ہیں اور اس واضح حقیقت کو منجھی عالمین نے ایک تمثیل کے ذریعہ سمجھایا اور فرمایا "کسی شخص نے ایک بڑھی ضیافت کی اور بہت سے لوگوں کو مدعو کیا۔ جب کھانے کا وقت ہو گیا تو اس نے اپنے نوکر کو بھیجا کہ بلائے ہوؤں سے کہو کہ آؤ سب کچھ تیار ہے۔ لیکن سب نے مل کر عذر کرنا شروع کر دیا۔ پہلے نے اس سے کہا میں نے کھیت مول لیا ہے اور میرا سے دیکھنے کے لئے جانا ضروری ہے۔ میں تیری منت کرتا ہوں کہ مجھے معذور رکھ۔ دوسرے نے کہا: میں نے پانچ جوڑی بیل خریدے ہیں اور میں بھی انہیں آزمانے جا رہا ہوں میں تمہاری منت کرتا ہوں کہ مجھے معذور رکھ۔ ایک اور نے کہا: میں نے بیاہ کیا ہے اس لئے میرا آنا ممکن نہیں۔ تب نوکر نے واپس کر یہ ساری باتیں اپنے مالک کو بتائیں۔ گھر کے مالک کو بڑا غصہ آیا۔ اس نے اپنے نوکر سے کہا: جلدی کرو اور شہر کے گلی کوچوں میں جا کر غریبوں، ٹنڈوں، اندھوں اور لنگڑوں کو یہاں لے آؤ۔ نوکر نے کہا: اے مالک آپ کے کہنے کے مطابق عمل کیا گیا لیکن ابھی بھی جگہ خالی ہے۔ مالک نے نوکر سے کہا: راستوں اور کھیتوں کی باڑوں کی طرف نکل جاؤ اور لوگوں کو مجبور کرو کہ وہ آئیں تاکہ میرا گھر بھر جائے۔ کیونکہ میں تم سے کہتا ہوں کہ جو پہلے بلائے گئے تھے ان میں سے کوئی بھی میری ضیافت کا کھانا چکھنے نہ پالے گا۔ (لوقا ۱۴: ۱۶ تا ۲۴)۔

سیدنا مسیح کا یہ مطلب ہے کہ خدا دنیا کے ہر فرد بشر کو دعوت دیتا ہے کہ وہ آسمان کی بادشاہت کو اعلیٰ جان کر تمام باتوں پر ترجیح دے کر اس میں داخل ہونے کے لئے جدوجہد کریں لیکن جو شخص دیدہ دانستہ دینوی امور کو خدا کی بادشاہت پر فوقیت دیتا ہے اور خدا کی دعوت کو اور بہترین نصب العین کو رد کر کے ٹھکرا دیتا ہے وہ اس عظیم الشان برکت سے اپنے آپ کو محروم کر دیتا ہے اور خدا کی حضوری سے خود اپنے آپ کو خارج کر دیتا ہے۔

(۶)

## خدا کی بادشاہت کی حقیقت:

کلمۃ اللہ نے چند تمثیلوں کے ذریعہ خدا کی بادشاہت کے مضموم کو اپنے شاگردوں پر ظاہر کیا۔ آپ نے فرمایا کہ خدا کی بادشاہت کے روحانی اصول خود بخود رفتہ رفتہ لوگوں کے دلوں کو موہ لیٹے اور وہ وسعت پاتی جائیگی اس صداقت کو ذہن نشین کرنے کے لئے آپ نے دو تمثیلیں اپنے شاگردوں کو سنائیں اور فرمایا کہ "آسمان کی بادشاہت اس خمیر کی مانند ہے جسے کسی عورت نے لے کر تین پیمانے آٹے میں ملا دیا اور ہوتے ہوتے سب خمیر ہو گیا" (متی ۱۳: ۳۳) اسی صداقت کو دوسری تمثیل میں آپ نے ایک اور پیرایہ میں ظاہر کیا اور فرمایا "آپ نے ان سے فرمایا پروردگار کی بادشاہی ایسی ہے جیسے کوئی آدمی زمین میں بیج ڈالے۔ اور رات کو سوتے اور دن کو جاگے اور وہ بیج اس

طرح اُگے اور بڑھے کہ وہ نہ جانے۔ زمین آپ سے آپ پھل لاتی ہے پہلے پتی، پھر بالیں، پھر بالوں میں تیار دانے۔ پھر جب اناج پک چکا تو وہ فی الفور درانتی لگاتا ہے کیونکہ کاٹنے کا وقت آپہنچا۔ (مرقس ۴: ۲۶ تا ۲۹)۔

کلمۃ اللہ نے فرمایا کہ گو خدا کی بادشاہت ابتدا میں ظاہر طور پر بالکل حقیر اور چھوٹی شے نظر آتی ہے تاہم وہ اقصائے عالم تک پھیلتی جائیگی اور اقوام عالم اس میں شامل ہونگی۔ آپ نے فرمایا "آسمان کی بادشاہی" اس رائی کے دانے کی مانند ہے جسے کسی آدمی نے لے کر اپنے کھیت میں بودیا۔ وہ سب بیجوں میں سے چھوٹا تو ہے مگر جب بڑھتا ہے تو سب ترکاریوں سے بڑا اور ایسا درخت ہو جاتا ہے کہ ہوا کہ پرندے آکر اس کی ڈالیوں پر بسیرا کرتے ہیں۔ (متی ۱۳: ۳۱ تا ۳۲)۔

کلمۃ اللہ نے فرمایا کہ جب اقوام عالم خدا کی بادشاہت میں شامل ہو جائیں گی اور نیک و بد اس میں داخل ہونگے تو نیکوں کی خاطر بدوں کی بد کرداری کی برداشت کی جائیگی لیکن اگر وہ اپنی بدی پر اصرار کریں گے تو ان کا انجام اچھا نہیں ہوگا۔ آپ نے اس حقیقت کو دو تمثیلوں کے ذریعہ واضح کیا اور فرمایا کہ "آپ نے ایک اور تمثیل ان کے سامنے ارشاد فرمائی کہ "آسمان کی بادشاہی" اس آدمی کی مانند ہے جس نے اپنے کھیت میں اچھا بیج بودیا۔ مگر لوگوں کے سوتے میں اس کا دشمن آیا اور گیہوں میں کڑوے دانے بھی بو گیا۔ پس جب پتیاں نکلیں اور بالیں آئیں تو وہ کڑوے دانے بھی دکھائی دیئے۔ نوکروں نے

آکر گھر کے مالک سے کہا اے مولا کیا آپ نے اپنے کھیت میں اچھا بیج نہ بودیا تھا؟ اس میں کڑوے دانے کہاں سے آگئے؟ اس نے ان سے کہا یہ کسی دشمن کا کام ہے۔ نوکروں نے اس سے کہا کیا آپ چاہتے ہیں کہ ہم جا کر ان کو جمع کریں؟ اس نے کہا نہیں ایسا نہ ہو کہ کڑوے دانے جمع کرنے میں تم ان کے ساتھ گیہوں بھی اکھاڑ لو۔ کٹائی تک دونوں کو اکٹھا بڑھنے دو اور کٹائی کے وقت میں کاٹنے والوں سے کہہ دوں گا کہ پہلے کڑوے دانے جمع کر لو اور جلانے کے لئے ان کے گٹھے باندھ لو اور گیہوں میرے کھتے میں جمع کر دو۔ (متی ۱۳: ۲۴ تا ۳۰)۔ کلمۃ اللہ نے خلوت میں شاگردوں کو اس تمثیل کا مطلب اپنی زبان حقائق ترجمان سے یوں سمجھایا کہ "اچھے بیج کا بونے والا ابن آدم (یعنی سیدنا عیسیٰ) ہے۔ اور کھیت دنیا ہے اور اچھا بیج بادشاہی کے فرزند اور کڑوے دانے اس شریر مردود کے فرزند ہیں۔ جس دشمن نے ان کو بودیا وہ ابلیس ہے اور کٹائی دنیا کا آخر ہے اور کاٹنے والے فرشتے ہیں۔ پس جیسے کڑوے دانے جمع کئے جاتے اور آگ میں جلانے جاتے ہیں ویسے ہی دنیا کے آخر میں ہوگا۔ ابن آدم اپنے فرشتوں کو بھیجے گا اور وہ سب ٹھوکر کھلانے والی چیزوں اور بدکاروں کو اس کی بادشاہی میں سے جمع کریں گے۔ اور ان کو آگ کی بھٹی میں ڈال دیں گے۔ وہاں رونا اور دانت پینا ہوگا۔ اس وقت دیانندار اپنے پروردگار کی بادشاہی میں آفتاب کی مانند چمکیں گے۔ جس کے کان ہوں وہ سن لے۔ (متی ۱۳: ۳۷ تا ۴۳)۔

خلق ہو جاتے ہیں اور اس دنیا کے ہر شعبہ پر ایسا زبردست اثر پڑتا ہے کہ اسکی کاپی لٹ جاتی ہے۔

(۷)

## خدا کی بادشاہت کی آمد:

چونکہ خدا کی بادشاہت ظاہری شے نہیں بلکہ باطنی اور اندرونی ہے۔ (لوقا ۱۷: ۲۰) لہذا وہ ایک ایسی حقیقت ہے جو عالم وجود کے ساتھ تعلق رکھتی ہے۔ چنانچہ فریسیوں نے ایک دفعہ کلمۃ اللہ سے استفسار کیا کہ خدا کی بادشاہت کب آئیگی۔ آپ نے جواب میں فرمایا کہ خدا کی بادشاہت تمہارے اندر موجود ہے (لوقا ۱۷: ۲۰ تا ۲۱)۔ آپ نے ایک تمثیل بھی اور فرمایا کہ خدا کی بادشاہت خمیر کی مانند ہے جو سب آٹے کو خمیر کر دیتا ہے (متی ۱۳: ۳۳) پس آسمانی بادشاہت ایک اصول ہے جو باطنی طور پر ہر فرد بشر کے دل میں تاثیر پیدا کرتا ہے۔ منجھی جہان کی خدمت اور آپ کے اقوال و افعال نے دنیا کی شیطانی حکومت پر دھاوا بول دیا ہے اور ایک نیا دور اس دنیا پر شروع ہو گیا ہے "خدا کی بادشاہت تمہارے پاس آ پہنچی" (لوقا ۱۱: ۲۰) اس بادشاہت کے پچانک کھل گئے ہیں اور جو انسان شیطان پر حملہ آور ہوتے ہیں وہ اس میں داخل جاتے ہیں۔ (متی ۱۱: ۲۰) سیدنا مسیح کے پیش رو یوحنا زمانہ تک شریعت حکمران تھی اس وقت خدا کی بادشاہت کی خوشخبری دی جاتی ہے

سیدنا مسیح نے ایک اور تمثیل سے اسی صداقت کو واضح کیا اور فرمایا کہ "آسمان کی بادشاہی اس بڑے جال کی مانند ہے جو دریا میں ڈالا گیا اور اس نے ہر قسم کی مچھلیاں سمیٹ لیں۔ اور جب بھر گیا تو اسے کنارے پر کھینچ لائے اور بیٹھ کر اچھی اچھی تو برتنوں میں جمع کر لیں اور جو خراب تھیں پھینک دیں۔ دنیا کے آخر میں ایسا ہی ہوگا۔ فرشتے نکلیں گے اور بد یانتوں کو دیانداروں سے جدا کریں گے اور ان کو آگ کی بھٹی میں ڈال دیں گے وہاں رونا اور دانت پیسنا ہوگا۔ (متی ۱۳: ۴۷ تا ۴۹)۔

پس سیدنا مسیح نے یہ تعلیم دی ہے کہ خدا کی بادشاہت کی جڑ انسان کے دل میں کلام اللہ اور حق اور روح کے ذریعہ قائم ہوتی ہے (متی ۱۳: ۱۹)۔ یوحنا ۱۸: ۳۷-۳۸ اور انسانی طبیعت کو کلیتہً تبدیل کر دیتی ہے (متی ۱۸: ۳) جس کا قدرتی نتیجہ یہ ہوتا ہے کہ بنی نوع انسان خدا کی مرضی پر چلنا شروع کر دیتے ہیں۔ (متی ۷: ۲۱)۔

پس یہ بادشاہت غیر مرئی، باطنی اور زندگی بخش ہے (لوقا ۱۷: ۲۱) وہ انسان کو خدا کی قربت اور رفاقت عطا کرتی ہے۔ اور اس باطن میں ایک "نیا دل" اور "مستقیم روح" (زبور ۸۱: ۱۰) پیدا کر دیتی ہے اور اس کی اخلاقی زندگی از سر نو نشوونما پانے لگ جاتی ہے۔ یہ بادشاہت ترقی کرتی جاتی ہے اور تمام اقوام عالم میں پھیل جاتی ہے یہاں تک کہ ایک "نیا آسمان" اور نئی زمین

جس میں ہر ایک جو شیلا شخص شیطان سے جنگ کر کے داخل ہوتا ہے (لوقا ۱۶: ۱۶)۔  
 یہاں تک کہ تائب محصول لینے والے اور رجوع لانے والی کسبیاں گناہوں کی مغفرت حاصل کر کے خدا کی بادشاہت میں فریسیوں سے پہلے داخل ہوتی ہیں (متی ۲۱: ۳۱)۔

پس ظاہر ہے کہ سیدنا مسیح کے لئے خدا کی بادشاہت ایک موجودہ حقیقت تھی جو آپ کی منادی اور ذات الہی کے نئے مکاشفہ کی وجہ سے ظہور میں آئی تھی۔ آپ کا یہ خیال تھا کہ یہ بادشاہت چند افراد سے شروع ہو کر خمیر کی طرح زمانہ مستقبل میں اقصائے عالم میں پھیل جائیگی۔ آپ کا یہ خیال نہیں تھا۔ کہ یہ بادشاہت یک لخت اعجازی طور پر محض خدا کی قدرت کے ذریعہ عالم وجود میں آجائے گی۔ یہ یہودی ربیوں کا خیال تھا لیکن کلمۃ اللہ کا یہ خیال تھا کہ انجیل جلیل کے محبت آمیز پیغام کے ذریعہ اور آپ کی بے نظیر شخصیت اور لائانی مکاشفہ کے ذریعہ خدا کی بادشاہت کی حدود ہمیشہ بڑھتی جائیں گی یہاں تک کہ کل اقوام عالم اس سلطنت میں شریک ہو جائیں گی۔ اور خدا کی مرضی " جس طرح آسمان پر پوری ہوتی ہے زمین پر بھی ہوگی"۔ یہودی ربیوں کا قول تھا کہ یہ بادشاہت بغیر انسانی کوشش کے قائم ہوگی۔ لیکن کلمۃ اللہ کو یہ احساس تھا کہ اس مقصد کی تکمیل میں آپ کو اور آپ کے حواریوں کو سر توڑ کوشش کرنی پڑیگی۔ یہاں تک کہ آپ کو صلیبی موت کی برداشت کرنی پڑیگی اور آپ کے شاگردوں کو ہر طرح کی ایذا اور مصیبت سے جان جو کھوں کا مقابلہ کرنا

پڑیگا۔ آپ کا یہ ایمان تھا۔ کہ یسعیاہ نبی باب ۵۳ کی پیشین گوئی کا اطلاق صرف آپ پر ہی ہوتا ہے اور آپ خداوند کے وہ خادم اور رسول ہیں جو "اندھوں کی آنکھیں کھولے گا۔ اور بندھوؤں کو قید سے نکالے گا۔ اور ان کو جو اندھیرے میں بیٹھے ہیں قید خانہ سے چھڑائے گا۔ (یسعیاہ ۴۳: ۷) اور " جس کے وسیلے خدا کی مرضی برآئیں گی"۔ جو اپنی معرفت کے وسیلہ بہتوں کو راستباز ٹھہرائے گا" (یسعیاہ ۵۳: ۱۰ تا ۱۱)۔ منجی کو نبین نے اپنے مکاشفہ کے وسیلے خدا کی بادشاہت کو تمام دنیا پر ظاہر کیا اور یہ تعلیم دی کہ راست بازی اور محبت کے ذریعہ ہر ملت، قوم اور طبقہ کا شخص اس بادشاہت میں شریک ہو سکتا ہے۔ آپ کی اخلاقی تعلیم اس امر کو ثابت کرتی ہے کہ آپ کا یہ خیال نہ تھا کہ یہ بادشاہت ایک لحظ میں محض الہی دست قدرت سے ظہور پذیر ہوگی۔ بلکہ آپ کا یہ خیال تھا کہ اخلاقی جدوجہد کے ذریعہ شیطانی امور کا مقابلہ کرنے سے یہ بادشاہت روئے زمین پر قائم ہوگی اور اکناف عالم تک وسعت پائے گی تا حدیکہ کل بنی نوع سعید بن کر اس میں داخل ہو جائیں گے۔

(۸)

## سیدنا مسیح کی آمد ثانی:

انجیل شریف میں ہمیں چند فقرات ایسے بھی ملتے ہیں۔ جن سے یہ مترشح ہوتا ہے۔ کہ سیدنا مسیح کا یہ خیال تھا کہ الہی سلطنت جلدی ظہور پذیر

ہوگی۔ (مرقس باب ۱۳ - متی ۲۴ باب) ان ابواب اور فقرات کی بنا پر بعض نقاد بالخصوص البرٹ شوئیٹزر (Albert Schweitzer) کہتے ہیں کہ سیدنا مسیح جب اس دنیا میں تھے تو وہ اپنے آپ کو مسیح موعود تصور نہیں کرتے تھے بلکہ آپ کا خیال تھا کہ آپ تب مسیح ہونگے جب آپ آدِ ثانی کے وقت جلال کے ساتھ واپس آئینگے اور آپ کی وفات کے بعد ہی خدا خوارقِ عادت طور پر آپ کی حمایت کریگا اور آپ مسیح ہو کر آسمان سے واپس آئینگے اور اس دنیا کو تباہ کر کے ایک نئی دنیا قائم کریں گے۔ پس آپ درحقیقت اخلاقیات کے استاد نہ تھے۔ کیونکہ آپ کا خیال تھا کہ آپ کی آدِ ثانی چند دنوں میں ہی وقوع پذیر ہوگی اور خدا کی سلطنت یک لخت الٰہی دستِ قدرت کے وسیلے قائم ہو جائیگی۔ پس آپ کے اخلاقی اصول محض اس تھوڑی مدت کے وقفہ کے لئے وضع ہوئے تھے کیونکہ آپ کے خیال میں آپ کی آدِ ثانی نہایت قریب تھی۔ آپ کا حقیقی منشا یہ تھا کہ اپنے حواریوں کو آدِ ثانی کے اعجازی واقعہ کے لئے تیار کریں۔ تاکہ اس اثنا میں وہ تمام دنیاوی تعلقات کو قطع کر سکیں۔<sup>77</sup>

لیکن جب ہم مذکورہ بالا ابواب کا غور سے مطالعہ کرتے ہیں تو ان انتہا پسند نقادوں کی رائے کی خامی ہم پر ظاہر ہو جاتی ہے۔ اس میں کچھ شک نہیں کہ اناجیل میں چند فقرات ایسے موجود ہیں۔ جن سے یہ نتیجہ اخذ ہو سکتا ہے کہ سیدنا

مسیح کے خیال میں آپ کی آدِ ثانی بعید نہیں تھی۔ بلکہ قریب زمانہ میں واقع ہونے والی تھی۔ لیکن اس بنیاد پر ان نقادوں نے ایک عظیم الشان نظریہ کھڑا کر دیا ہے کہ بے اختیار منہ سے نکل جاتا ہے۔

خشت اول چوں ہند معمار کج

تا اثریامی رود دیوار کج

انجیل کے توراتی مطالعہ سے خدا کی بادشاہت کی آمد کے متعلق ذیل کے امور پر ہم ظاہر ہو جاتے ہیں۔

(۱) جیسا ہم سطور بالا میں ثابت کر آئے ہیں سیدنا مسیح کا خیال تھا کہ الٰہی بادشاہت آپ کی حینِ حیات میں ہی قائم ہو گئی ہے اور وہ ہمیشہ وسیع ہوتی جائیگی (متی ۱۱ : ۱۱ - مرقس ۴ : ۲۶ تا ۲۹)۔

(۲) یہ سلطنت یک لخت اعجازی طور پر قائم نہیں ہوگی بلکہ خمیر کی طرح پھیلتی جائیگی۔ جس کی اشاعت کے لئے منجی عالمین نے اپنے شاگردوں کو حکم دیا تھا۔ (متی ۱۳ : ۳۱ تا ۳۳)۔

(۳) چونکہ قوم یہود نے خدا کی محبت کی پروا نہیں کی بلکہ اس کے پیغام کو ٹھکرا دیا لہذا اس پر سزا کا حکم زمانہ قریب میں ہوگا (متی ۲۳ : ۳۸)۔

(۴) آپ نے فرمایا کہ دنیا کا موجودہ دور ختم کر دیا جائیگا اور ایک نیا دور شروع ہوگا۔ جس میں الٰہی رضا سب پر حاوی ہوگی لیکن جب شاگردوں نے پوچھا کہ "یہ باتیں کب ہونگی اور تیری حضوری اور زمانے کی تکمیل کا نشان کیا

<sup>77</sup> Schweitzer's Quest of the Historical Jesus. (1910). Trans. by W. Montgomery, See also sanday life of Christ in Recent Research.

ہوگا" (متی ۲۴: ۳) آپ نے جواب میں فرمایا کہ "اس دن اور اس گھڑی کی بابت کوئی نہیں جانتا، نہ بیٹا صرف باپ" (متی ۲۴: ۳۶)۔

اگر انجیل شریف کا غور سے مطالعہ کیا جائے تو یہ معلوم ہوتا ہے کہ اس آخری امر میں اناجیل کی آواز متفقہ نہیں ہے اور نہ صرف ان کے الفاظ یکساں نہیں بلکہ ان کے لہجہ میں بھی فرق دکھائی دیتا ہے جس سے یہ نتیجہ مستنبط ہوتا ہے کہ اس امر کا امکان ہے کہ حواریوں اور انجیل نویسوں نے سیدنا مسیح کے کلماتِ طیبات کے اپنے خیالات کے مطابق سمجھنے کی کوشش کر کے آپ کے مبارک الفاظ کو بغیر جانے بوجھے بے خبری سے یہودی خیالات کے رنگ میں رنگ دیا۔ چونکہ سیدنا مسیح کے بہت سے ایسے کلمات تھے جن کو سمجھنے سے حواری قاصر رہتے تھے (متی ۱۵: ۱۷-۱۶: ۹ تا ۱۱- مرقس ۸: ۱۷ تا ۲۱ وغیرہ) یہ اغلب ہے کہ سیدنا مسیح کی آمدِ ثانی اور الٰہی سلطنت کے قیام و وسعت کے لطیف اشارات اور کناہ کو وہ سمجھنے سے قاصر رہے ہوں اور آپ کے خیالات کو یہودی ریبوں کے خیالات کے مطابق سمجھ لیا ہو جن کا یہ خیال تھا کہ مسیح کی بادشاہت کو خدا ایک نخت قائم کریگا ہم جانتے ہیں کہ آمدِ ثانی کے متعلق انجیل نویسوں نے اپنی سمجھ کے مطابق چند امور کو اس طرح سمجھا جس طرح سیدنا مسیح نے نہیں فرمایا تھا "مثلاً انجیل متی میں "اول اور آخر" کی تعلیم آمدِ ثانی کے متعلق کردی گئی ہے (۱۹: ۳۰) حالانکہ دراصل اس کا تعلق آمدِ ثانی کے ساتھ نہیں بلکہ موجودہ زندگی کے چال چلن کے ساتھ تھا۔ (مرقس ۹: ۳۵)۔

۱۰: ۳۱- لوقا ۲۲: ۲۶) اسی طرح انجیل لوقا میں بے انصاف قاضی کی تمثیل آمدِ ثانی کے متعلق کردی گئی ہے (۱۸: ۷، ۸) حالانکہ اسکا اصلی تعلق "ہر وقت دعا مانگنے اور بہت نہ ہارنے" کے ساتھ ہے (۱۸: ۱) انجیل چہارم میں آمدِ ثانی کے متعلق سیدنا مسیح کا ایک قول درج ہے جس کا مطلب شاگردوں نے غلط سمجھا (یوحنا ۲۱: ۲۲ تا ۲۳) پولوس رسول کے خط (۲ تھسلونیکوں ۲ باب) سے بھی معلوم کر سکتے ہیں کہ سیدنا مسیح کی آمدِ ثانی کے خیالات کو یہودی تصورات کس قدر متاثر کر رہے تھے۔

پس نہایت اغلب ہے کہ شاگرد اس تعلیم کو جو کلمۃ اللہ نے آمدِ ثانی کے متعلق دی تھی نہ سمجھے ہوں اور اپنے ہمعصروں کے خیالات کے مطابق آپ کے الفاظ کو سمجھ کر ان خیالات کو انجیل میں جگہ دے دی ہو۔ یہ نتیجہ اور بھی مضبوط ہو جاتا ہے۔ جب ہم دیکھتے ہیں کہ سر جے۔ سی۔ ہاکنس (Sir.J.C.Hawkins) جیسا محتاط نقاد اس امر کو قبول کرنے کو تیار ہے کہ مرقس باب ۱۳ آیات ۷، ۱۴ تا ۲۰، ۲۴ تا ۲۷، ۳۰ الخ میں کسی یہودی مکاشفہ کا حصہ موجود ہے۔ انگریز عالم۔ آر۔ ایچ۔ چارلس (R.H.Charles) بھی اس خیال کا حامی ہے<sup>78</sup>۔ ممکن ہے کہ یہ نظر یہ درست نہ ہوتا ہم یہ یقینی امر ہے کہ یہ فقرات سیدنا مسیح کے خیالات کے عکس نہیں بلکہ حواریوں کے خیالات کے عکس ہیں۔

<sup>78</sup> Charles, Eschatology, 2<sup>nd</sup> ed.pp323-329

اس بات کے متعلق ایک اور امر قابل غور ہے۔ اس رسالہ کے مقدمہ میں ہم نے تنقید نتائج بیان کئے تھے اور یہ ذکر کیا تھا کہ انجیل کا ایک حصہ ہے جس کو ہم نے حرف تہجی "ک" سے موسوم کیا تھا۔ جو کلمۃ اللہ کے کلمات طیبات پر مشتمل ہے اور جو غالباً آپ کی حین حیات میں لکھا گیا تھا اس حصہ "ک" میں یہ آیات جن میں آمد ثانی کا زمانہ قریب میں ذکر ہے بالکل نہیں پائی جاتیں چنانچہ ڈاکٹر ریشڈال مرحوم (Rashdall) کہتا ہے کہ "یہ یقینی امر ہے کہ ان آیات میں سے ایک آیت بھی ک میں نہیں پائی جاتی"<sup>79</sup>۔ پس یہ گمان یقین کا درجہ حاصل کر لیتا ہے کہ یہ آیات کلمۃ اللہ کے خیالات کا ظاہر نہیں کرتیں بلکہ حواریوں کے خیالات کا اظہار کرتی ہیں۔

اس نتیجہ کی تصدیق اس امر سے بھی ہوتی ہے کہ یہ نتیجہ ابن اللہ کے اقوال و افعال کے مطابق ہے اگر سیدنا مسیح نے یہ فی الحقیقت فرمایا تھا کہ "میں تم سے سچ کہتا ہوں کہ جو یہاں کھڑے ہیں ان میں سے بعض ایسے ہیں کہ جب تک ابن آدم کو اس کی بادشاہت میں آتے ہوئے نہ دیکھ لے موت کا مزہ ہرگز نہ چکھینگے" (متی ۱۶ : ۲۸) اور وقائع نگار نے ابن اللہ کے مضموم کو صحیح طور پر ادا کیا ہے تو آپ کی لاثانی تعلیم اور زیں اصول بے معنی ہو جائینگے اگر آپ نے درحقیقت شاگردوں سے فرمایا تھا کہ "میں تم سے سچ کہتا ہوں کہ تم اسرائیل کے سب شہروں میں پھر چکلو گے کہ ابن آدم آجائینگا" (متی ۱۰ : ۲۳) تو آپ کا

شاگردوں کو یہ فرمانا اور حکم دینا بے معنی ہوگا کہ "تم جا کر سب قوموں کو شاگرد بناؤ اور انہیں باپ اور بیٹے اور روح القدس کے نام پر بپتسمہ دو۔ اور انہیں یہ تعلیم دو کہ ان سب باتوں پر عمل کریں جن کا میں نے تم کو حکم دیا ہے اور دیکھو میں دنیا کے آخر تک ہمیشہ تمہارے ساتھ ہوں" (متی ۲۸ : ۱۹ تا ۲۰)۔ علاوہ زریں ایسے اقوال کلمۃ اللہ کی تمثیلوں اور آپ کے روحانی اصول کے نقیض ہیں۔ جن سے یہ معلوم ہوتا ہے کہ خدا کی بادشاہت ایک روحانی اور باطنی حقیقت ہے جو رفتہ رفتہ دنیا کو متاثر کر کے وسعت پکڑتی جائیگی۔ کلمۃ اللہ کے عالمگیر اصول بے معنی ثابت ہونگے اگر وہ صرف چند ماہ کے وقفہ کے لئے وضع کئے گئے تھے اور انتہا پسند نقاد راستی کی جانب ہونگے جو کہتے ہیں کہ آپ درحقیقت اخلاقیات کے استاد نہ تھے۔

لیکن ہم اس بات سے گریز نہیں کر سکتے کہ ممکن ہے کہ سیدنا مسیح نے اپنی خدمت کے دوران میں بعض دفعہ یہ خیال کیا ہو کہ الہی سلطنت کے قیام اور وسعت کے لئے کروڑہا سال کی مدت مدید کی ضرورت نہیں ہوگی۔ بہت اغلب ہے کہ آپ کی خدمت میں بعض اوقات ایسے امید افزا حالات پیدا ہو گئے ہوں کہ آپ کے دل میں یہ خیال آیا ہو کہ خدا کی بادشاہت جلدی پھیل جائیگی۔ ہم جانتے ہیں کہ ایک دفعہ جب ستر شاگرد منادی کر کے واپس سیدنا مسیح کے پاس آئے تو حالات ایسے امید افزا اور حوصلہ دہ تھے کہ آپ نے فرمایا "میں شیطان کو بجلی کی طرح آسمان سے گرا ہوا دیکھ رہا تھا" (لوقا ۱۰ : ۱۷ تا ۲۴)۔ لیکن

<sup>79</sup> Rashdall, Conscience and Christ.p.44

(۹)

## ابدی زندگی اور بقا:

اس حیات مستعار کے بعد کوئی زندگی کے متعلق ڈاکٹر سامنڈ (Salmond) کے الفاظ ہم کو ملحوظ خاطر رکھتے چاہئیں یہ لائق مصنف کہتا ہے کہ "انا جیل میں سیدنا مسیح کے کل اقوال مندرج نہیں اور نہ آپ کی تعلیم ترتیب وار مختلف مضامین کے عنوان سے سلسلہ وار تحریر کی گئی ہے۔ ان اقوال سے یہ ظاہر نہیں ہوتا کہ سیدنا مسیح کا مقصد یہ تھا کہ آخری امور یا حیات بعد از ممات کے مسئلہ پر مبسوط اور مفصل بحث کریں۔ آپ کے الفاظ معنی خیز تھے لیکن انا جیل یہ دعویٰ نہیں کرتیں کہ آپ کا مدعا یہ تھا کہ آخری امور اور حیات بعد از ممات کی نسبت کامل مکاشفہ عطا فرمائیں<sup>80</sup>۔

پس ان آخری امور اور حیات بعد از ممات وغیرہ کے مسائل سیدنا مسیح کی تعلیم کی روشنی میں ہی حل ہو سکتے ہیں کیونکہ کلمۃ اللہ نے ان مسائل پر اپنی زبان معجز بیان سے مفصل بحث نہیں کی۔ لیکن آپ کی خوشخبری نے زندگی اور بقا کے مسئلوں کو روشن کر دیا ہے۔ (تمطاؤس ۱: ۱۰)۔

ایسا معلوم ہوتا ہے کہ کلمۃ اللہ نے اس سلسلہ میں بعض الفاظ اپنی زبان مبارک سے نکالے تھے تاکہ اہل یہود آپ کے خیالات کو جو آپ ہمیشہ کی زندگی

خدمت کے آخر میں صورت حالات دگرگوں ہو گئی۔ حوصلہ شکن حالات نے پہلے خیالات کو منجی عالمین کے دل سے نکال دیا اور آپ نے یہ محسوس کر لیا کہ انجیل کی خوشخبری رفتہ رفتہ اس دنیا کو متاثر کر کے خدا کی بادشاہت کو پھیلائیگی۔

ہم نے اپنے ملک ہند کے حالات سے ایک مثال لے کر اس امر کو واضح کر سکتے ہیں۔ ۱۹۲۱ء میں ترک موالات کے دنوں میں ہندوستان کے ہندو اور مسلمان ایک دوسرے سے اختلاف کرنے لگ گئے تھے اور ایسا معلوم ہوتا تھا کہ اندریں حالات سوراجیہ دور نہیں۔ مہاتما گاندھی نے کہا ہندوستان کو ایک سال کے اندر اندر سوراج مل جائیگا۔ لیکن مابعد کے واقعات نے اس خیال کو مہاتما جی کے دل سے نکال دیا۔ اور ان کا حوصلہ ایسا پست ہو گیا کہ وہ سیاسی امور کو چھوڑ چھاڑ کئی سالوں تک الگ ہو گئے تھے اور وہ یہ محسوس کرنے لگے کہ عوام الناس کے دلوں میں رفتہ رفتہ سوراجیہ کا خیال پیدا ہونے بغیر سوراج ملنا محال ہے۔

پس ممکن ہے کہ جب سیدنا مسیح نے شہروں کے شہر، گاؤں کے گاؤں اور جم غفیر کو بخوشی خاطر اپنی تعلیم سنتے دیکھا تو آپ کے دل میں یہ خیال آیا ہو کہ اگر چندے ایسے ہی امید افزا حالات جاری رہے تو خدا کی بادشاہت جلدی قائم ہو جائیگی لیکن مابعد کے مایوس کن اور حوصلہ شکن حالات نے سیدنا مسیح کے خیالات کو تبدیل کر دیا ہو اور آپ اس نتیجہ پر پہنچے ہوں کہ خدا کی بادشاہت پہلیکی ضرور لیکن رفتہ رفتہ یہاں تک کہ تمام دنیا میں خدا کی بادشاہت قائم ہو جائے گی اور ابد الابد رہیگی۔

<sup>80</sup> Salmond, Christian Doctrine of Immortality p.229.

ابدی " صفت ہے اور لفظ " زندگی " موصوف ہے۔ زندگی اور موت اخلاقی حالتوں کا نام ہے زندگی ایک نئی روحانی حالت ہے جس سے مراد وہ رفاقت ہے جو ابن اللہ کے ذریعہ ہم کو خدا کے ساتھ حاصل ہوتی ہے اور ابدی زندگی سے مراد اس روحانی رفاقت کی کاملیت ہے<sup>82</sup>۔ یہ زندگی لازوال اور لا تبدیل ہے۔ خدا نے اپنے ابن کے ذریعہ ہم کو ایسی زندگی کا مشہدہ نہیں دیا جو صدیوں تک قائم رہیگی۔ بلکہ ہم کو یہ مکاشفہ ملا ہے کہ ابدی زندگی باپ کے ساتھ رفاقت رکھنے سے اسی فانی زندگی میں حاصل ہوتی ہے زندگی اور قیامت کا یہ مفہوم انجیل چہارم میں تقریباً ہر صفحہ پر ملتا ہے۔ کلمۃ اللہ نے فرمایا۔ " میں اس لئے آیا ہوں کہ وہ زندگی پائیں اور کثرت سے پائیں " (یوحنا ۱۰: ۱۰) " جو میرا کلام سنتا اور میرے بھینچنے والے کا یقین کرتا ہے اس نے ہمیشہ کی زندگی حاصل کر لی ہے " (یوحنا ۵: ۲۴) " ہمیشہ کی زندگی یہ ہے کہ وہ تجھ خدائے واحد اور برحق کو اور عیسیٰ مسیح کو جسے تو نے بھیجا ہے جانیں " (یوحنا ۱: ۳) آپ نے فرمایا " قیامت اور زندگی میں ہوں جو مجھ پر ایمان لاتا ہے گو وہ مر جائے تو بھی زندہ رہیگا اور جو کوئی زندہ ہے اور مجھ پر ایمان لاتا ہے وہ ابد تک کبھی نہ مرے گا " (یوحنا ۱۱: ۲۵ تا ۲۶)۔

کی نسبت رکھتے تھے سمجھ سکیں<sup>81</sup>۔ سیدنا مسیح نے یہ تعلیم دی ہے کہ جو لوگ خدا کی بادشاہت میں داخل ہوتے ہیں۔ وہ ہمیشہ کی زندگی پاتے ہیں جو اسی دنیا میں شروع ہو جاتی ہے۔ جب آپ نے فرمایا کہ " خدا کی بادشاہت تمہارے اندر ہے " (لوقا ۱۷: ۲۱) تو آپ نے عبرانی انبیاء اور یہودی ربیوں اور اپنے ہم عصروں کے خیالات کو بہت پیچھے چھوڑ دیا۔ آپ نے فرمایا کہ " خدا پر ایمان لانے اور اعمال صالح کرنے سے ہی انسان خدا کی بادشاہت میں جو ایک موجودہ حقیقت ہے داخل ہو سکتا ہے۔ (لوقا ۶: ۳۶) ہمیشہ کی زندگی میں جو اب دنیا میں موجود ہے وہ شخص داخل نہیں ہوتا جو اپنی زبان سے عقیدہ کے چند الفاظ نکالتا ہے۔ " جو مجھ کو اے مولا اے مولا کہتے ہیں ان میں سے ہر ایک آسمان کی بادشاہت میں داخل نہ ہوگا " (متی ۷: ۲۱) بلکہ ہمیشہ کی زندگی میں وہ داخل ہوتا ہے جو توبہ کر کے از سر نو خدا کی طرف رجوع کرتا اور اپنی زندگی روحانی اصول کے مطابق بسر کرتا ہے (یوحنا ۳: ۵) مقدس پولوس رسول کے الفاظ میں روحانیت ہی زندگی اور اطمینان ہے " (رومیوں ۸: ۶) یہ ہمیشہ کی زندگی اسی دنیا میں ایک موجودہ حقیقت ہے جس کا زمانہ اور وقت کے ساتھ کوئی تعلق نہیں کیونکہ وہ زمان و مکان کی قیود سے آزاد ہے۔ ابدیت سے وقت کا کوئی علاقہ نہیں۔ ابدیت کا مطلب متعدد یا لامحدود سالوں یا صدیوں سے نہیں ہے بلکہ لفظ "

<sup>82</sup> Solmand Op.Cit.p.391

<sup>81</sup> Shatler Mathews in Hasting's One Vol.1. Bible Dictionary p.236.

## خدا کی بادشاہت کے قوانین

حضرت موسیٰ کو خدا نے ایک پہاڑ کوہ سینا پر شریعت عطا کی۔ لہذا یہ موزوں تھا کہ سرورِ انبیاء (لوقا ۱۱ : ۳۲) جس کی بادشاہت کا ادنیٰ ترین ممبر خاتم الانبیاء حضرت یوحنا (متی ۱۱ : ۱۳) سے بھی بڑا ہے (متی ۱۱ : ۱۱) ایک پہاڑ پر سے اپنی بادشاہت کے قوانین صادر فرماتے ہیں۔ یہ قوانین انجیل اول میں ایک جگہ جمع کئے گئے ہیں (باب پنجم تا باب ہفتم) اور عموماً "پہاڑی وعظ" کے نام سے موسوم ہیں۔ موسوی شریعت خوف اور دہشت سے شروع ہوئی تھی جس سے بدن پر لرزہ پڑ جاتا تھا لیکن یہ قوانین برکاتِ خداوندی سے شروع ہوتے ہیں۔ تمام دنیا کی لٹریچر میں ایسے چھوٹے۔ مطلب خیز۔ لاثانی جملے اور مقولے جیسے کلمۃ اللہ کی زبان معجز بیان سے صادر ہوئے ہیں ملنے محال ہیں جس طرح آپ کے کلماتِ طیبات بے نظیر ہیں اسی طرح آپ کے خیالات بھی نرالے ہیں۔ آپ نے فرمایا کہ مبارک ہیں وہ جو دل کے غریب ہیں جو غمگین اور حلیم ہیں۔ سامعین جو یونانی رومی دنیا کی مادی ترقی اور جاہ و جلال کے پاؤں تلے رونے جانے کے عادی تھے ان مبارک الفاظ کو سن کر چونک پڑے ہوئے ان میں سے بہت سے ایسے تھے جو غریب اور مسکین تھے جن کے دلوں کے آنسوؤں نے پڑمردہ کر رکھا تھا اور جو اپنی ناگفتہ بہ حالت کو قہرِ خداوندی سے

منسوب کرتے تھے۔ کلمۃ اللہ ان کو یقین دلاتے ہیں کہ وہ درحقیقت مبارک حال ہیں یہ استاد ازل اپنے سامعین کو بتلاتا ہے کہ وہ اشخاص بھی مبارک ہیں جو راستبازی کے بھوکے اور پیاسے ہیں۔ جو رحم دل اور پاک دل اور صلح کر گزیدہ ہیں۔ دنیا ایسے اشخاص کو ان باتوں کی خاطر ضرور ستائیگی۔ لیکن یہ برگزیدہ اشخاص لعن طعن کی پروا نہ کریں گے۔ بلکہ خوش و شادمان ہوں گے۔ کیونکہ خدا کی بادشاہت انہیں کی ہے۔ ان چیدہ ہستیوں کی تعداد تھوڑی ہوگی۔ لیکن وہ زمین کے نمک اور دنیا کے نور ہونگے جو تاریکی کے فرزندوں کے رہنما ہونگے تاکہ ان کو آفتابِ صداقت کے قدموں میں لائیں۔

ع ہر کہ در کانِ نمکِ رفت شد

منجھی عالمین ابتدا میں اپنے قوانین اور موسوی شریعت میں رشتہ اور تعلق بتاتے ہیں۔ انبیائے سلف کی شریعت باطل نہ تھی۔ لیکن غیر مکمل تھی۔ ابن اللہ کی بعثت کی وجہ یہ تھی کہ اس نامکمل اور ظاہری شریعت کی تکمیل کی جائے۔ چنانچہ صاحب اختیار کلمۃ اللہ (مرقس ۱ : ۲۲) نے اپنی روحانی شریعت کا چند ایک قدیم شرعی قوانین پر اطلاق فرما کر اس بات کو واضح کر دیا۔ مثلاً آپ نے فرمایا کہ شرعی حکم "توخون نہ کر" (خروج ۲۰ : ۱۳) کا مطلب محض جان سے مارنا ہی نہیں بلکہ کسی سے ناجائز غصہ کرنا یا کسی کو بنظرِ حقارت و نفرت دیکھنا اس کا خون کرنا ہے۔ جس کی سزا جنابِ باری سے ضرور ملیگی۔ اسی طرح شرعی حکم "توزنانہ کر" (استثنا ۵ : ۱۸) کی نسبت

فرمایا کہ زنا محض ظاہری فعل کا ہی نام نہیں بلکہ بُری خواہش زنا کی مترادف ہے۔ پس ہم کو اس سے محترز رہنا چاہیے۔ کلمۃ اللہ نے حالت ازدواج کو دائمی قرار دے دیا اور طلاق اور اس کے بد نتائج کا قلع قمع کر دیا۔ شرعی حکم "توجھوٹی قسم نہ کھا" (احبار ۱۹: ۲۱) کی نسبت آپ نے فرمایا کہ جھوٹی یا سچی قسم کھانے کی مطلق ضرورت ہی نہیں کیونکہ کوئی کلام ایسا نہیں جو خدا کی حضوری میں نہ کیا جاتا ہو۔ انتقامی شرعی قوانین (خروج ۲۱: ۲۴- احبار ۱۹: ۱۸) کی نسبت آپ نے فرمایا کہ یہ قوانین زمانہ سلف کے لوگوں کے دلوں کی سختی کی وجہ سے وضع کئے گئے تھے۔ لیکن انتقام کی خواہش ایک بُرا جذبہ ہے جو انسانی طبائع کو نیکی کی طرف مائل نہیں کر سکتا اگر بدی کا مقابلہ بدی سے کیا جائے تو دنیا میں نیکی کس طرح پھیل سکیگی؟ لہذا سیدنا مسیح نے فرمایا "شریر کا مقابلہ نہ کرنا" تاکہ بدی کو نیکی سے مغلوب کیا جائے۔ دشمنوں سے محبت رکھو اور ستانے والوں کے لئے دعا مانگو تاکہ تم اپنے آسمانی باپ کے بیٹے کھلانے کے مستحق ٹھہرو کیونکہ وہ اپنے سورج کو بدوں اور نیکیوں دونوں پر چمکاتا ہے۔ پس چاہیے کہ تم کامل ہو جیسا تمہارا آسمانی باپ کامل ہے۔"

سیدنا مسیح نے یہ حکم دیا کہ راستبازی کے کام محض آدمیوں کو دکھاوے کی خاطر نہ کئے جائیں۔ ریاکاری کی آلائش تک بھی موجود نہ ہو۔ مثلاً جب خیرات کی جائے تو کوچوں اور شاہراوں میں نہ کی جائے تاکہ لوگ خیرات کرنے والے کی بڑائی کریں۔ بلکہ خیرات پوشیدہ ہونی چاہیے۔ یہاں تک کہ "

جو تیرا دہنا ہاتھ کرتا ہے اسے تیرا بایاں ہاتھ نہ جانے"۔ اسی طرح روزہ اس واسطے نہ رکھا جائے کہ لوگ روزہ دار جانیں بلکہ روزے کا کسی کو علم تک نہ ہونا چاہیے۔ جب خدا سے دعا کی جائے تو بازاروں کے موڑوں پر کھڑے ہو کر لمبی چوڑی دعا نہ کی جائے اور مقصد یہ نہ ہو کہ لوگ ان کو مرد دعا کہیں بلکہ دعا پوشیدگی میں کوٹھڑی کے اندر دروازہ بند کر کے کی جائے۔ کلمۃ اللہ نے اپنے حواریوں کو ایک مختصر دعا بطور نمونہ سکھائی جس میں گویا دریا کوزہ میں بند کر دیا ہے۔ آپ نے اس دعا کے ذریعہ تعلیم دی کہ انسان کا حقیقی مقصد یہ ہے کہ وہ خدا کی مرضی پر چلے تاکہ خدا کی بادشاہت زمین پر بھی قائم ہو۔ جس طرح وہ آسمان پر موجود ہے تاکہ آسمانی باپ کے نام کی تقدیس ہو۔ انسانی حاجتیں اسی اعلیٰ ترین مقصد کے ماتحت ہیں۔ روزانہ ضروریات کا پورا ہونا گناہوں کی مغفرت اور برائی سے بچنا۔ اسی اعلیٰ مطمع نظر کو حاصل کرنے کا وسیلہ ہیں۔

منجسئی عالمین کی تعلیم میں زور اس بات پر دیا گیا ہے کہ ہم خدا اور اس کی مرضی کو تمام باتوں پر ترجیح دیں۔ اگر ہم خدا پر کامل بھروسہ رکھیں گے تو سب باتیں سرانجام پا جائیں گی۔ خدا اور غیر خدا دونوں ہمارے دلوں پر حکمران نہیں ہو سکتے۔ "کوئی شخص دو مالکوں کی خدمت نہیں کر سکتا۔" انہی معنوں میں ہمارا خدا "غیور" خدا ہے۔ وہ اس بات کی برداشت نہیں کر سکتا کہ اس کے سوا کوئی اور شے بھی ہمارے دلوں پر حکمران ہو کر اس کی جگہ غضب کر لے۔ پس کلمۃ اللہ نے فرمایا کہ "پہلے تم خدا کی بادشاہت اور اسکی راستبازی کی تلاش کرو"۔ اگر ہم

افراد پر نہیں ہو سکتا تھا۔ لیکن خدا کی بادشاہت صرف اہل یہود کے لئے ہی نہیں بلکہ ہر " ایک قوم اور قبیلے اور امت اور اہل زبان کے بے شمار " لوگوں کے لئے ہے (مکاشفہ ۷: ۹)۔

عام ہے یار کی تجلی میر  
خاص موسیٰ و کوہ طور نہیں

پس ضروری تھا کہ اس سلطنت کا سلطان اس غیر مکمل شریعت کی تکمیل کرے اور اس کی تنگ حدود کو اتنا وسیع کر دے کہ وہ کل بنی نوع انسان پر حاوی ہو سکے۔ کلمۃ اللہ نے شریعت کے مختلف حصص میں تمیز کر کے مقدم حصص کو لازم اور عارضی حصص کو جن کا تعلق صرف یہودی قوم سے ہی تھا۔ غیر ضروری قرار دے دیا۔ بعض احکام مثلاً انصاف، رحم، ایمان " وغیرہ لازمی اور ضروری تھے (متی ۲۳: ۲۳) لیکن قیود شرعیہ کو جو عالمگیریت کے منافی تھیں اور ظاہری رسوم کو درحقیقت "بجاری بوجہ" تھے (متی ۲۳: ۴) آپ نے منسوخ کر دیا۔ (متی ۲۳: ۱، ۴، ۱۵، ۲۳-۹: ۱۳-۱۲: ۷ وغیرہ) یہ قیود موخر ہیں اور اخلاقی فرائض اور روحانی اصول مقدم ہیں (مرقس ۷: ۱۵، ۲۳-۱۲: ۲۳-۳۴-متی ۹: ۱۳ وغیرہ)۔

فریسیوں اور معلمان شرع کو ملامت کرنے میں کلمۃ اللہ نے شریعت کی تنگدستی اور تہدستی کو لوگوں پر ظاہر کر دیا۔ ہم کلمۃ اللہ کی مشکلات کا اندازہ کر سکتے ہیں کیونکہ جب ہوسیع نبی نے کہا تھا کہ خدا فرماتا ہے کہ " میں قربانی

خدا پر کامل بھروسہ رکھینگے تو وہ ہماری خبر گیری فرمائے گا۔ جس طرح وہ پرندوں کی خبر گیری کرتا ہے۔ وہ ہمیں بھی پوشاک عطا کریگا۔ کیونکہ وہ پھولوں کو ایسی پوشاک دیتا ہے کہ " سلیمان بھی باوجود اپنی تمام شان و شوکت کے ان میں سے کسی مانند پوشاک پہنے ہوئے نہ تھا۔" اس لئے تم اپنی جان کا فکر نہ کرنا کہ۔ ہم کیا کھائینگے یا کیا پیئینگے نہ اپنے بدن کا کہ کیا پہننگے۔" فکر کرنا حماقت ہے فکر کیا کر سکتا ہے؟ ہم کل کی فکر کو خدا پر جو ہمارا پروردگار اور باپ ہے۔ چھوڑ دیں اور روزانہ ضروریات کے پورا ہونے کے لئے اس کے شکر گزار ہوں اور اس کی مرضی کو سب باتوں پر مقدم سمجھ کر اس پر عمل کریں۔ کیونکہ جو اس پر عمل نہیں کریگا۔ وہ خدا کی بادشاہت میں ہرگز داخل ہونے نہ پائے گا۔

(۱۱)

## خدا کی بادشاہت کی عالمگیری:

سیدنا مسیح نے " پہاڑی وعظ" میں اپنی بادشاہت کے قوانین وضع فرمائے جو لازوال اور بے تبدیل ہیں اور کبھی منسوخ نہیں ہو سکتے۔ یہ قوانین یہودی شریعت کی طرح تنگ اور کسی خاص قوم سے مختص نہیں ہیں بلکہ عالمگیر ہیں اور ہر قوم اور ہر ملک اور ہر زمانے کے ہر فرد بشر کے لئے وضع کئے گئے ہیں موسوی شریعت باطل نہ تھی لیکن غیر مکمل ضرور تھی کیونکہ وہ صرف اہل یہود کے لئے وضع کی گئی تھی پس اس کا اطلاق رونے زمین کی اقوام کے

پسند نہیں کرتا بلکہ رحم چاہتا ہوں" (۶:۶) اس وقت موسوی شریعت احاطہ تحریر میں نہیں آئی تھی۔ اور ہوسیع نبی کو کوئی جواب نہیں دے سکتا تھا لیکن جب کلمۃ اللہ نے یہ الفاظ اپنی زبان مبارک سے فرمائے اس وقت موسوی شریعت کی کتب معلوم اور ربیوں کے ہاتھوں میں موجود تھیں اور ان میں قربانیوں کا گزارنا اور دیگر قیود شرعیہ کا ادا کرنا لازم قرار دیا ہوا تھا۔ لیکن آپ نے قیود شرعیہ کی جڑ پر کلہاڑا مارا پس آپ میں اور معلمانِ شرع میں کش مکش شروع ہو گئی۔ موسوی شرع کے اندر مختلف احکام میں تقدیم و تاخیر کا سوال پیدا نہیں ہو سکتا تھا۔ کیونکہ تمام احکام یکساں طور پر احکام الہی تھے۔ خواہ وہ اخلاقی اور روحانی فرائض ہوں یا قیود شرعیہ ہوں اور ان کی یکساں طور پر بجا آوری ہر یہودی کا فرض خیال کیا جاتا تھا۔ ان کی نظر میں خدا کو اپنے سارے جی، جان، عقل اور زور سے پیار کرنے کا حکم خرگوش کے گوشت کو نہ چکھنے کے حکم کے برابر تھا۔ یہودی ربیوں کے خواب و خیال میں بھی یہ بات کبھی نہ آتی کہ چونکہ رحم کرنا خرگوش کھانے سے بہتر ہے۔ لہذا اگر ہم خرگوش کا گوشت کھائیں تو کچھ مضائقہ نہیں بشرطیکہ ہم رحم کریں<sup>83</sup>۔ کلمۃ اللہ نے جو عہد عتیق کے احکام کو ضروری اور عارضی حصوں میں منقسم کیا وہ یہودی ربیوں اور عالمانِ شرع کی نظر میں کفر سے کم نہ تھا۔

مثال کے طور پر ہم حرام اور حلال خوراک کو لیں۔ یہودی ربی کسی اور امر پر اتنا زور نہیں دیتے تھے جتنا وہ اس سوال پر زور دیتے تھے<sup>84</sup>۔ کیونکہ خوراک کے احکام پر روز مرہ عمل کرنا ہوتا تھا لیکن حرام و حلال کے اصول حقیقی روحانیت کے خلاف تھے۔ خدا کی بادشاہت صرف اہل یہود پر ہی مشتمل نہ تھی بلکہ وہ روئے زمین کے باشندوں کے لئے تھی لہذا یہ اصول عالمگیریت کے خلاف تھے۔ پس کلمۃ اللہ نے حرام حلال کی تمیز کو مٹا دیا اور ان احکام کو رد کر دیا (مرقس ۷: ۹ وغیرہ) کلمۃ اللہ نے فرمایا کہ کسی مادی شے کے کھانے سے روح ناپاک نہیں ہو جاتی صرف بُرے خیال اور افعال ہی روح کو ناپاک کر سکتے ہیں۔ بیرونی اشیاء انسانی روح کو ناپاک نہیں کر سکتیں۔ انسانی روح صرف باطنی طور پر ناپاک ہو سکتی ہے اگر کلمۃ اللہ کا یہ قول صحیح ہے تو شرعی قیود غلط ثابت ہوئیں اور اگر شرعی قیود صحیح ہیں تو کلمۃ اللہ کا اصول غلط ہوگا۔ پس چونکہ شرعی قیود اس روحانی اصول کے سراسر منافی تھیں اور یہ اصول حق تھا۔ لہذا کلمۃ اللہ نے ان قیود کو رد کر کے خدا کی بادشاہت کے قانون کو عالمگیر کر دیا۔

اسی طرح ابن اللہ نے یہود کا یہ خیال کہ صرف آلِ ابراہیم ہی خدا کی برگزیدہ قوم ہے جن کا وہ خالق اور سلطان ہے، حقیقی روحانیت کے خلاف پایا اور تمام عمر آپ اس خیال کے خلاف جہاد کرتے رہے یہود کا یہ عقیدہ ایک قومی

<sup>84</sup> Ibid p.47.

<sup>83</sup> Montefiore, Religious Teachings of Jesus .p.51.

عقیدہ تھان یہ خیال تھا کہ بنی اسرائیل کا ہر فرد خدا کی بادشاہت میں شریک ہوگا۔ لیکن سیدنا مسیح نے ان کو خبردار کیا اور فرمایا کہ آل ابراہیم سے ہونا خدا کی بادشاہت کی نگلٹ نہیں اور نہ یہودی اس کے اجارہ دار ہیں۔

آپ نے فرمایا کہ اس بادشاہت میں داخل ہونا ہر شخص کے اعمال صالح پر منحصر ہے۔ خواہ وہ آل ابراہیم سے ہو یا نہ ہو۔ بلکہ ایسے لوگوں کو جو اپنے نسب پر تکیہ کئے بیٹھے تھے آپ نے فرمایا کہ "میں تم سے کہتا ہوں کہ بہتیرے پورب اور پچھم سے آکر ابراہیم اور اسحاق اور یعقوب کے ساتھ آسمان کی بادشاہت کی ضیافت میں شریک ہونگے مگر بادشاہت کے بیٹے (اہل یہود) باہر اندھیرے میں ڈالے جائینگے" (متی ۸: ۱۱ تا ۱۲) آپ نے یہ تعلیم دیکہ خدا ہر فرد بشر کا باپ ہے خواہ اس کی اصل نسل کچھ ہی ہو۔ وہ راست اور ناراست آدمیوں کا باپ ہے۔ (متی ۵: ۳۵) وہ اپنے فرزندوں کا پروردگار ہے اور چاہتا ہے کہ ہر فرد بشر اس سے محبت رکھے۔ وہ کسی گنہگار کی موت نہیں چاہتا بلکہ یہ چاہتا ہے کہ وہ اپنے گناہوں سے باز آئے اور زندہ رہے۔ پس آپ نے خدا کی بادشاہت کا دروازہ کل دنیا کے مومنین کے لئے کھول دیا۔

علیٰ ہذا القیاس کلمۃ اللہ نے روزہ، نماز کی قیود۔ تعداد ازدواج اور طلاق کی اجازت، غسل و طہارت اور ہاتھ دھونے وغیرہ کے احکام کو حقیقی روحانیت اور خدا کی بادشاہت کی عالمگیریت کے خلاف پایا اور ان کو یکسر رد کر دیا (مرقس ۱۲: ۲۳ تا ۲۶ - ۲: ۱۸ تا ۲۰ - ۷: ۱ تا ۲۳ - ۷: ۱۹ - ۱۰: ۱ تا ۹

وغیرہ) آپ نے جیسا ذکر کیا گیا ہے۔ شرعی احکام کو لازمی اور غیر ضروری حصوں میں منقسم کر کے ان میں عالمگیریت کی اہلیت پیدا کر دی۔ پس کلمۃ اللہ کی تعلیم "کورے کپڑے کا پیوند" نہیں ہے جو یہودیت کی پرانی پوشاک" میں لگایا گیا ہو بلکہ آپ کی تعلیم کے تانے بانے میں یہودی کتب سماوی کے تمام روحانی اصول بنے گئے ہیں۔ آپ نے لازمی احکام کو اعلیٰ مطمع نظر کے ماتحت کر کے شریعت کو اس کے اصلی اور اعلیٰ مفہوم کے مطابق کامل کر دیا۔ مثلاً شرعی حکم "تو خون نہ کر" کو یوں کامل کیا کہ اس کے ماخذ ناجائز غصہ کو ممنوع قرار دے دیا (متی ۵: ۲۱ تا ۲۶) علیٰ ہذا القیاس شرعی حکم "توزنا نہ کر" کو یوں کامل کیا کہ اس کے ماخذ ناجائز خواہش کو ممنوع قرار دے دیا (متی ۵: ۲۷ تا ۲۸)۔ احکام شرعیہ کا معیار جس سے سیدنا مسیح نے ضروری احکام کو غیر ضروری احکام سے جدا کیا تھا کہ آیا وہ احکام حقیقی روحانیت کا مظہر ہیں یا نہیں (متی ۱۹: ۸ - ۲۳: ۲۳ وغیرہ)۔

یہودی عالم ڈاکٹر مانٹی فیوری اپنی تفسیر اناجیل ثلاثہ کی تمہید میں سیدنا مسیح اور شریعت کے سوال پر بحث کرتا ہوا کہتا ہے کہ "سیدنا عیسیٰ نے سبت کے قوانین اور حرام حلال کھانوں وغیرہ پر حملہ کیا اس کی بصیرت اور روحانی روشنی اور خالص مذہبی روح کے سامنے سخت رکاوٹ پیش آئی شریعت کھتی تھی کہ اس کی رسوم ایک کامل خدا کے احکام ہیں اور ان کی ادائیگی واجبات میں سے ہے۔ یہ امر مسیح اور اس سے پہلے استادوں کے درمیان متنازعہ فیہ تھا اور

(۱۲)

### چند اعتراضات کے جواب:

بعض اصحاب کہتے ہیں کہ مسیحیت کی عالمگیریت کا ذمہ وار کلمۃ اللہ نہیں بلکہ آپ کا رسول پولوس ہے۔ لیکن مندرجہ بالا امور سے ارباب دانش پر ظاہر ہو گیا ہو گا کہ۔ کلمۃ اللہ نے ایک ایسا طریق جاری کیا جو عالمگیر تھا۔ چنانچہ فاضل یہودی ربی ڈاکٹر کلاسنر Klausner کہتا ہے کہ " بہت یہودی اور عیسائی خیال کرتے ہیں کہ مسیح کی تعلیم کے عبرانی عناصر کی جگہ پولوس نے مسیحیت میں یونانی عناصر داخل کر دیے تھے۔ لیکن ہمیں یاد رکھنا چاہیے کہ جس قسم کا درخت ہوتا ہے۔ ویسا ہی اس کو پھل لگتا ہے۔ اگر سیدنا عیسیٰ کی تعلیم میں ایسے اجزا نہ ہوتے جو یہودیت کے خلاف تھے۔ تو کبھی کوئی ایسی نئی تعلیم پیدا نہ ہوتی جو یہودیت کے اس قدر نقیض ہے۔ نیستی سے کوئی شے ہست نہیں ہو سکتی۔ سیدنا عیسیٰ کی تعلیم میں یقیناً ایسے عناصر پہلے ہی سے موجود تھے۔ جن کا مابعد کے زمانہ میں بڑھ کر یہودی تعلیم کے نقیض ہونا ایک لازمی امر<sup>87</sup> تھا۔ یہی عالم ایک اور جگہ کہتا ہے کہ " اگر سیدنا عیسیٰ کی تعلیم میں اس قسم کے اجزا نہ ہوتے تو فریسی ساؤل کے خواب و خیال میں بھی یہ بات نہ آتی کی شرعی احکام

کش مکش کا مشروع بھی اسی سے ہوا۔ ممکن ہے کہ یہودی ربی مثلاً حلیل وغیرہ کے خیال میں آیا ہو کہ اخلاقی قوانین حرام حلال کی قیود سے بہتر ہیں۔ لیکن وہ اس مضمون پر کبھی اس طرح آزادانہ بحث نہ کرتے جس طرح سیدنا مسیح نے کی۔ حلیل ہمیشہ شریعت کا خادم ہی رہا اور اس کی تنقید کرنے کی جرات خواب و خیال میں بھی اس کو کبھی نہ ہوئی<sup>85</sup>۔ لیکن جہاں حلیل شریعت کا خادم تھا وہاں کلمۃ اللہ شریعت کے مالک تھے آپ نے لازمی احکام کا معیار حقیقی روحانیت مقرر کیا اور جو احکام اس معیار پر پورے نہ اترے وہ غیر ضروری قرار دے دئے گئے۔

پس خدا کی بادشاہت کی عالمگیریت اس سے ثابت ہے کہ اس کے قوانین عالمگیر ہیں ان میں ظاہری رسوم اور قیود شرعیہ کا قطعی نام تک موجود نہیں۔ یہودیت کے اصول ان قیود میں مقید تھے۔ لہذا اس میں عالمگیریت کی صلاحیت موجود نہ تھی<sup>86</sup>۔ لیکن چونکہ کلمۃ اللہ کے اصول تمام روحانی ہیں وہ زمان و مکان کی قیود سے آزاد ہیں لہذا ان کا اطلاق ہر ملک، قوم ملت اور طبقہ کے لوگوں پر ہو سکتا ہے۔

<sup>87</sup> Klasuner, Jesus of Nazareth.p.9.

<sup>85</sup> Montefiore Synoptic Gospels.vol.1.p.cxix.

<sup>86</sup> Ibid .p. c i.

وغیرہ کو رد کیا جائے اور نہ اس بات کو مسیحیت کا قانون بنانے میں اس کو کبھی کامیابی حاصل ہوتی<sup>88</sup>۔

بعض نکتہ چین کہتے ہیں کہ سیدنا عیسیٰ صرف ایک یہودی مصلح تھے اور آپ کے خیال میں بھی یہ نہ تھا کہ آپ ایک عالمگیر بادشاہت کے بانی ہونگے۔ اس ثبوت میں وہ کہتے ہیں کہ جناب مسیح نے سورفینیکسی عورت کو فرمایا تھا کہ "میں اسرائیل کے گھرانے کی کھوئی ہوئی بھیرٹوں کے سوا کسی اور کے پاس نہیں بھیجا گیا" (متی ۱۵: ۲۴)<sup>89</sup>۔

لیکن ہم سطور بالا میں ذکر کر چکے ہیں کہ بابل کی اسیری کے وقت سے ہی اہل یہود کو اس امر کا احساس ہو گیا تھا کہ ان کے وجود کا واحد مقصد یہ تھا کہ غیر یہود کو خدا کی نجات کا پیغام سنائیں (یسعیاہ ۴۲: ۶-۷، ۴۵: ۶-۷، ۵۶: ۶-۷، صفیاء ۳: ۲۹-۳۰، حبوق ۲: ۱۴-۱۵، زبور ۲۲: ۲۷ تا ۳۱، ۶۵: ۶ تا ۶-۷، ۸۶: ۹-۱۰، ۸۷: ۳ تا ۷-۸، ملاکی ۱: ۱۱ وغیرہ) سیدنا عیسیٰ کے ہم عصر یہود بت پرستوں اور مشرکوں میں اپنے دین کی اشاعت کیا کرتے تھے۔ (متی ۲۳: ۱۵-۱۶، اعمال ۱۵: ۲۱) کیا کلمۃ اللہ اپنے ہم عصر یہود سے زیادہ تنگ خیال تھے؟ خود سیدنا مسیح کا لائحہ عمل اس اعتراض کو رد کر دیتا ہے۔ سیدنا عیسیٰ نے "غیر قوموں کی گلیل" کو اپنا وطن بنایا (متی ۴:

۱۵) آپ صور و صیدا" کے سرحدوں میں گئے (مرقس ۷: ۲۴) پھر وہاں سے نکل کر آپ دیکلس کی سرحدوں میں گئے (مرقس ۷: ۳۰) اور ان علاقوں کے بیماروں کو شفا بخشی۔ اسی طرح ادومیہ سے اور یردن کے پار اور صوبہ صیدا کی آس پاس کی ایک جم غفیر نے سیدنا مسیح کی تعلیم سے فیض پایا (مرقس ۳: ۸) آپ سامریہ میں گئے (لوقا ۹: ۵۲) اور سامریوں کو تعلیم دی (یوحنا ۴: ۴-۵)۔ آپ نے سامری کوڑھی کو شفا عطا کی (لوقا ۱۷: ۱۵) حالانکہ یہودیوں اور سامریوں میں سخت عناد تھا۔ آپ نے رومی صوبہ دار کے خادم کو شفا عطا کی گورومی فاتحین اور یہودی مفتوحین ایک دوسرے سے متنفر تھے۔ آپ نے سورفینیکسی عورت کی بیٹی کو جو یونانی اور بت پرست تھی شفا عنایت کی۔ جب ہم منجی عالمین کے اقوال پر نظر تے ہیں۔ تو ہم دیکھتے ہیں کہ آپ نے صاف فرمایا "بہتیرے پورب اور پچھم سے آکر ابراہیم اور اسحاق اور یعقوب کے ساتھ آسمان کی بادشاہت میں شریک ہونگے۔ لیکن بادشاہت کے بیٹے (یہودی باہر اندھیرے میں ڈال دئے جائینگے" (متی ۸: ۱۱) آپ نے حواریوں کو فرمایا کہ وہ اہل یہود اور غیر یہود دونوں میں آپ کے گواہ ہونگے (متی ۱۰: ۱۸) سیدنا مسیح کی تمثیلیں اس پر شاہد ہیں۔ چنانچہ آپ نے کڑوے دانے کی تمثیل کو سمجھا کر فرمایا "اچھے بیج ہونے والا ابن آدم ہے اور کھیت دنیا ہے" (متی ۱۳: ۳۸) انگوری باغ کی تمثیل میں آپ نے فرمایا کہ خدا کی بادشاہت آل ابراہیم سے لے لی جائیگی اور غیر یہود اس میں داخل

<sup>88</sup> Ibid. pp. 275-276

<sup>89</sup> اس اعتراض پر ہم نے ایک مستقل رسالہ "اسرائیل کا نبی یا جہان کا منجی" لکھا ہے۔ برکت اللہ

ہونگے (متی ۲۱: ۴۳) بکریوں اور بھیڑوں کی تمثیل میں آپ نے فرمایا کہ "جب ابن آدم جلال میں آئیگا تو سب اقوام اس کے حضور حاضر کی جائیںگی"۔ (متی ۲۵: ۲۲) سیدنا مسیح نے شاگردوں کو یہ وصیت فرمائی "تم تمام دنیا میں جا کر سب قوموں کو شاگرد بناؤ" (متی ۲۸: ۱۹)۔

پس سیدنا مسیح کا طرزِ عمل - لائحہ عمل اور کلماتِ طیبات سب صاف طور پر ثابت کرتے ہیں کہ کلمۃ اللہ نے اپنے آپ کو یہودی مصلح ہی نہیں بلکہ منجی عالمین تصور فرماتے تھے۔ یہی وجہ ہے کہ سیدنا مسیح نے جو نام اپنے لئے منتخب فرمایا وہ ابن داؤد نہیں بلکہ "ابن آدم" تھا۔ نہایت دلی آرزو کے ساتھ آپ تمام دنیا کو دعوت دیتے ہیں اور پکار کر کہتے ہیں۔ "اے محنت اٹھانے والو اور بوجھ سے دبے ہوئے لوگو سب میرے پاس آؤ میں تم کو آرام دوں گا" (متی ۱۱: ۲۸)۔

ع ہست میکہ وہ دعوت عام است ایس جا

معارض پوچھ سکتا ہے کہ اگر یہ صحیح ہے تو سیدنا مسیح نے کیوں فرمایا کہ "میں اسرائیل کی کھوئی ہوئی بھیڑوں کے سوا اور کسی کے پاس نہیں بھیجا گیا"۔ اس کا جواب یہ ہے کہ خدا نے اہل یہود کو اس واسطے اقوام عالم سے چن لیا تھا تاکہ وہ تمام دنیا میں اس کا علم پھیلانے کا وسیلہ ہوں۔ الہی انتظام نے مختلف اقوام کو مختلف نعمتیں عطا کی ہیں۔

اگر ہندوستان اور یونان کو فلسفہ عطا کیا ہے تو روم کو قوانین وضع کرنے کی نعمت عطا فرمائی۔ چنانچہ یونان و ہند نے تمام دنیا میں علم و فلسفہ پھیلا یا اور روم نے دنیا کو قوانین وضع کرنے کا علم سکھایا۔ اسی طرح قدرت نے اہل یہود کو یہ خدمت سپرد کی کہ دنیا میں خدائے واحد کی ہستی اور اس کی ذات و صفات اور نجات کا علم پھیلانیں۔ غیر اقوام بت پرست تھیں۔ نہ خدا کی جانتی تھیں نہ انبیاء ان میں معبود ہوتے تھے اور نہ صحف سماوی ان کے پاس تھیں نہ وہ مسیح موعود کی منتظر تھیں برعکس اس کے اہل یہود موحد تھے۔ اہل کتاب تھے مسیح موعود کے منتظر تھے۔ پس منجی کونین نے اس قوم میں کام کیا۔ جس میں خدا نے خاص طور پر اپنا علم و دیعت کر رکھا تھا تاکہ اس قوم کو آپ خدا کا پُر محبت پیغام سنائیں اور وہ دیگر اقوام میں اس پیغام کی اشاعت کرے۔ سیدنا مسیح نے اسی واسطے اپنے یہودی شاگردوں کو وصیت کی تھی کہ "تم تمام دنیا میں جا کر سب قوموں کو شاگرد بناؤ" (متی ۲۸: ۱۹) اور تاریخ اس امر کی گواہ ہے کہ مسیحیت کا جانفزایا پیغام انہی بے دست و پا یہودی شاگردوں کے ذریعہ تمام دنیا میں پھیلا اور دنیا کے گوشے گوشے اور کونے کونے اور چپے چپے میں پہنچا۔

پس ہر منصف مزاج شخص انجیل شریف کے مطالعہ سے یہی نتیجہ اخذ کریگا کہ منجی جہان کی نظر دنیا کی کل اقوام پر تھی۔ مہاتما بدھ نے برہمنوں کی ذات پات کی قیود کے خلاف پرچار کیا اور کہا "میرا قانون تمام ذاتوں کے لئے

ہے۔" اور اس کے چیلے یہی سمجھے کہ بُدھ کا مطلب یہ تھا کہ بُدھ مت ایک تبلیغی مذہب ہے جس میں براہمن اور شودر دونوں داخل ہو سکتے ہیں۔ سیدنا مسیح کے شاگرد بھی اپنے آقا و مولا کے لائحہ عمل۔ طرز عمل۔ مطمع نظر اور تعلیم سے یہی سمجھے کہ آپ نے جس طریق کی بنیاد ڈالی وہ اقوام عالم کے لئے ہے اور یہود اور غیر یہود دونوں خدا کی بادشاہت میں داخل ہو سکتے ہیں چنانچہ یہودی عالم ڈاکٹر مائٹی فیوری کہتا ہے کہ "سیدنا عیسیٰ نے اہل یہود کی قومی تنگ نظری کو بالکل نظر انداز کر دیا اس امر میں اس کے خیالات اپنے ہم عصروں سے کہیں بلند و بالا تھے۔ جہاں تک ان غیر مکمل متعصب اور یک طرفہ انجیلی بیانات سے پتہ چل سکتا ہے ہم کو اقبال کرنا پڑتا ہے۔ کہ سیدنا عیسیٰ اپنی بادشاہت کو کوئی یہودی سلطنت خیال نہیں کرتا تھا اس میں یہود کو غیر یہود پر کوئی فضیلت نہیں<sup>90</sup>۔ یہودی فاضل ڈاکٹر کلاسنر کہتا ہے کہ "سیدنا عیسیٰ نے یہودی انبیاء کی تعلیم میں سے قومی اور سیاسی امیدوں کو خارج کر دیا۔ اور اپنی تعلیم کو عالمگیر بنا دیا<sup>91</sup>۔ علاوہ ازیں اس الہی سلطنت کا سلطان ایک کامل انسان تھا (یوحنا ۵: ۱۹-۳۰: ۱۴: ۳۱) آپ خدا کی ذات کاملہ کے افضل ترین مظہر تھے۔ (یوحنا ۱: ۱۷: ۴) لہذا آپ اپنی سلطنت کے شرکاء کے لئے ایک کامل نمونہ تھے۔ آپ سخت ترین آزمائشوں پر غالب رہے۔ (متی ۴: ۳-۱۱)۔

مرقس ۱۴: ۳۶ وغیرہ)۔ آپ نے خود اپنی زبان حقائق ترجمان سے فرمایا "جس نے مجھے دیکھا اس نے باپ کو دیکھا" (یوحنا ۱۴: ۹) آپ کے خون کے پیاسے آپ کی عصمت پر گواہ تھے (یوحنا ۸: ۳۶-متی ۲۷: ۲-۲۴: ۱)۔ آپ کے حواری جو شب و روز آپ کے گواہ تھے آپ کی عصمت اور بے گناہی کا اقرار کرتے ہیں (عبرانیوں ۷: ۲۶-۲۷: ۱۵-۲ کرنتھیوں ۵: ۲۱-۱ یوحنا ۳: ۵) فرشتگان آپ کی عصمت کے گواہ ہیں (لوقا ۱: ۳۵) خود اللہ تعالیٰ آپ کی بے گناہی پر مہر کرتا ہے (مرقس ۱: ۱۱-۹: ۷ وغیرہ) آپ کا حال یہ تھا کہ

صور نقش بر خاک و جاں بر لامکاں

لامکانے فوق و ہم سالکان

(مولانا روم)

پس منجہتی عالمین کے اقوال و افعال۔ آپ کی نضاح اور طرز عمل آپ کی تعلیم کے اصول اور آپ کا کامل نمونہ تمام اس امر کا اقرار کرتے ہیں کہ آپ کی تعلیم عالمگیر ہے۔ اور تاریخ اس امر کی گواہ ہے کہ آپ کی تعلیم ہر ملک اور قوم اور طبقہ میں ہر آب و ہوا اور فضا میں پھلتی پھولتی رہتی ہے۔ مسیحیت کی تعلیم ہر زمانہ اور ہر ملک اور ہر قوم کے ہر فرد کے ساتھ سازگاری کر سکی۔ جہاں جہاں کلمۃ اللہ کی تعلیم گئی اس نے ہر دفعہ اور ہر ماحول اور ہر زمانہ میں کامیابی کے ساتھ رائج ہونے کی قابلیت کا ثبوت دیا اس کے قانون کلی تمام ممالک اور

<sup>90</sup> Montefiore, Religious Teachings of Jesus Christ. p.71.

<sup>91</sup> Klausner, Jesus of Nazareth p.117. see also pp.369-411

ازمنہ کے اصول و کلیات تمدن معاشرت اقتصاد اور ارتقائے ذہنی و روحانی کا جامع ہو کر بہ آسانی تمام جزئیات کا استخراج کر سکنے کی استعداد اور قابلیت رکھتے ہیں اس کی مکمل و جامع تعلیم تمام ملک کے ہر شعبہ زندگی پر حاوی ہونے کی مدعی رہی ہے اور نظام عالم کی شیرازہ بندی کرتی آئی ہے۔

## باب چہارم کلمۃ اللہ کی ذات کے بارے میں انجیل شریف کی تعلیم

کلمۃ اللہ نے اپنی خدمت کی ابتدا میں ناصرت کے عبادت خانہ میں یسعیاہ نبی کے صحیفہ میں سے ایک مقام پڑھ کر فرمایا کہ "آج یہ نوشتہ تمہارے سامنے پورا ہوا ہے"۔ (لوقا ۴: ۲۱) وہ مقام یہ تھا "خداوند کا روح مجھ پر ہے اس لئے کہ اس نے مجھے غریبوں کو خوشخبری دینے کے لئے مسح کیا۔ اس نے مجھے بھیجا ہے کہ قیدیوں کو رہائی اور اندھوں کو بینائی پانے کی خبر سناؤں۔ کچلے ہوؤں کو آزاد کروں اور خداوند کے سال مقبول کی منادی کروں" (لوقا ۴: ۱۸ تا ۱۹)۔ آپ نے ان آیات کا اقتباس کرتے وقت الفاظ "ہمارے خدا کے روز انتقام کا اشتہار دوں" کو جو صحیفے میں لکھے تھے نہ پڑھا بلکہ ان کو دیدہ دانستہ چھوڑ دیا اور یوں بنی اسرائیل کو اپنی رسالت کے مقصد سے آگاہ فرمایا۔ ابتدائی مسیحی اس مطلب خمیز فردگذاشت کو ذیل کے الفاظ میں بیان کرتا ہے "کیا سیدنا مسیح دنیا میں حکومت کرنے اور لوگوں کے دلوں میں خوف اور دہشت اور بیست بٹھانے کے لئے بھیجا گیا تھا؟ ہرگز نہیں۔ خدا نے اس کو نرمی



(۱)

## ابن اللہ:

عہد عتیق کی کتب میں یہ خطاب مختلف اوقات پر مختلف برگزیدہ ہستیوں کے لئے استعمال ہوا ہے۔ مثلاً فرشتوں کے لئے (ایوب ۳۸: ۷)۔ یہودی قوم کے لئے (ہوسیع ۸: ۱ - خروج ۴: ۲۳) قاضیوں کے لئے (زبور ۸۲: ۶) شاہانِ اسرائیل کے لئے (زبور ۸۹ - سیموئیل ۷: ۱۴) اور مسیح موعود کے لئے زبور (۲، ۸۹) پس یہ خطاب ان لوگوں کے لئے استعمال ہوا تھا۔ جو خدا کے خاص برگزیدے اور اس کی رضا کو پورا کرنے والے تھے۔ کلمۃ اللہ کے زمانہ میں اس خطاب سے اہل یہود بخوبی واقف تھے۔

انا جمیل ثلاثہ میں "ابن اللہ" کا خطاب تقریباً ۷۲ جگہ سیدنا مسیح کے لئے استعمال کیا گیا ہے گو کلمۃ اللہ نے خود اپنی زبان مبارک سے اس خطاب کو اپنے لئے استعمال نہیں فرمایا۔ لیکن انجیل اول میں چھ مقامات میں انجیل دوم میں ایک مقام میں اور انجیل سوم میں تین مقامات میں منجی کو نین نے اپنے لئے خاص معنوں میں لفظ "ابن" یا "بیٹا" استعمال فرمایا۔ جس سے صاف ظاہر ہے کہ وہ اپنے آپ کو ابن اللہ تصور کرتے تھے اور انجیل اول میں قریباً بیس دفعہ انجیل دوم میں دو دفعہ اور انجیل سوم میں نو دفعہ آپ نے اپنی زبان حقیقت ترجمان سے خدا کو خاص معنوں میں اپنا "باپ" کہا (متی ۷: ۲۱ - ۱۰:

اور انکساری سے بھیجنا تاکہ وہ دنیا کو محبت کے ذریعہ نجات دے اور گنہگاروں کے دلوں کو خدا کی جانب راغب کرے نہ کہ وہ تشدد سے کام لے۔ کیونکہ تشدد کا خدا کے ساتھ کسی قسم کا کوئی واسطہ نہیں ہے<sup>92</sup>۔

خداوند کا خوف اوقات پر صحفِ انبیاء کے مقامات کا اپنی ذات پر اطلاق کرنا (لوقا ۴: ۲۱ - ۲۲ - ۲۲ وغیرہ)۔ اس امر کو صاف ظاہر کرتا ہے کہ آپ کا خیال تھا کہ آپ پر وہ پیشین گوئیاں صادق آتی ہیں جو عہد عتیق کی کتب مقدسہ میں موجود ہیں۔ اور کہ آپ دنیائے مذہب میں ایک نیا دور شروع کرنے آئے تھے۔ آپ کے خیال مبارک میں اس نئے دور کا انحصار اس بے نظیر اور لاثانی رشتہ پر ہے جو آسمانی باپ اور اکلوتے بیٹے میں تھا اس رشتہ کو ظاہر کرنے کے لئے آپ نے اپنے لئے چند خطابات تجویز فرمائے اگر ہم ان خطابات پر ایک تفصیلی نگاہ ڈالیں تو اس رشتہ کی حقیقت اور اہمیت ہم پر ظاہر ہو جائیگی۔

<sup>92</sup> Epistle to Diognetus(7).

۳۲- ۱۱ : ۲۷- ۱۵ : ۱۳ وغیرہ وغیرہ) قرآن سے معلوم ہوتا ہے کہ اناجیل میں جب دیگر اشخاص مسیحی عالمین کو "خدا کا بیٹا" کہتے تھے۔ (مثلاً متی ۲۶ : ۲۳ وغیرہ) تو اس خطاب سے انکا مطلب صرف "مسیح موعود" تھا لیکن اگر ہم ان مقامات کو غور سے پڑھیں جہاں ہمارے مبارک خداوند نے آپ کو "بیٹا" یا خدا کو اپنا خاص "باپ" کہا ہے تو صاف ظاہر ہو جاتا ہے کہ اس خطاب سے خداوند کا مطلب "مسیح موعود" نہیں ہے۔ مثلاً ذیل کا مقام ملاحظہ ہو "میرے باپ کی طرف سے سب کچھ مجھے سونپا گیا ہے اور کوئی بیٹے کو نہیں جانتا سوا باپ کے اور کوئی باپ کو نہیں جانتا سوا بیٹے کے اور اس کے جس پر بیٹا اسے ظاہر کرنا چاہے" (متی ۱۱ : ۲۶ تا ۲۷) ایک سطحی نظر ہم پر یہ ظاہر کر دیتی ہے کہ یہاں "باپ" اور "بیٹے" کا تعلق ایک لاثانی اور بے نظیر تعلق ہے جس کا "مسیح موعود" کے تصور کے ساتھ کچھ واسطہ نہیں یہ رشتہ جس کا ابن اللہ کو احساس ہے ایک بے عدیل رشتہ ہے۔ اور جس طرح آپ کو اس رشتہ کا احساس ہے اسی طرح آپ کو اس الٰہی مقصد کا بھی احساس ہے۔ جس کو پورا کرنے کے لئے آپ اس دنیا میں بھیجے گئے آسمانی باپ کا منشا یہ تھا کہ بنی آدم کو آسمان کی بادشاہت عطا کرے (لوقا ۱۲ : ۳۲) لیکن یہ بخشش ابن اللہ کے وسیلے حاصل ہوتی ہے۔ جس نے خدا کی محبت اور ابوت کو دنیا پر ظاہر کیا ہے اور جس نے اپنی جان خوشی سے دے دی تاکہ خدا کی بادشاہت زمین پر قائم ہو۔ مسیحی جہان نے اس مشن اور مقصد کی وجہ سے مسیح موعود کا تصور اختیار کیا اور یہ

تصور ابنیت کا رشتہ مقدم اور مسیح موعود کا تصور موخر تھا۔ آپ کے پستہ کے وقت اور آپ کی مبارک صورت کے بدلنے کے وقت جو الٰہی آواز سنائی دی اس کا مطلب یہ تھا کہ آپ نے اپنی زندگی کی تقدیس رضائے الٰہی کے مطابق کی ہے۔ (متی ۳ : ۷-۷ : ۱۷ : ۵) لیکن ابنیت کے احساس کی ابتدا پستہ کے وقت سے نہیں ورنہ "ابن" اور "مسیح" کے تصورات درحقیقت دو نہیں بلکہ ایک ہی ہونگے۔ مقدس لوقا ہم کو بتاتا ہے کہ جب سیدنا مسیح کی عمر بارہ برس کی تھی تو آپ کو اپنی اہلیت کا احساس تھا۔ چنانچہ آپ نے ام المومنین مریم صدیقہ کو مخاطب کر کے فرمایا "مجھے اپنے باپ کے کام میں مشغول ہونا ضرور ہے" (۲ : ۴۹) پس ابنیت کا رشتہ اور تصور مقدمہ اور مسیح موعود کا تصور موخر ہے۔ درحقیقت مسیح موعود کا تصور آپ کی ابنیت پر مبنی ہے۔ آپ مسیح موعود ہونے کی وجہ سے ابن اللہ نہ تھے بلکہ آپ ابن اللہ ہونے کی وجہ سے مسیح موعود اور آسمانی بادشاہت کے سلطان تھے۔ جرمن نفاذ باریک کہتا ہے کہ "یہ ظاہر ہے کہ سیدنا مسیح کی ابنیت کا احساس آپ کے مسیح موعود ہونے کے احساس سے مقدم ہے۔ آپ کو ضرور اس امر کا پہلے احساس ہوا ہوگا کہ آپ کو ان میں اور جب آپ کو ابنیت کا احساس بطرز احسن ہو گیا۔ تب آپ کے خیال میں مسیح موعود کا تصور آیا<sup>93</sup>۔ آپ کی زندگی کا مرکزی تصور وہ بے مثال رشتہ ہے جو آپ کو آسمانی باپ کے ساتھ تھا اور جس کو ادا کرنے کے لئے انجیل چہارم نے

<sup>93</sup> Harnac , Sayings of Jesus .pp.245-246

خطاب " ابن عبید " یا " اکلوتا بیٹا " تجویز کیا ہے۔ ہم منجہی عالمین کی تعلیم کو کماحقہ سمجھ نہیں سکتے۔ جب تک ہم اس امر کو مد نظر نہ رکھیں۔

ابنیت کے رشتہ کی وجہ سے اور ذات الہی کی حقیقی معرفت رکھنے کی وجہ سے ابن اللہ نے مسیح موعود کے تصور کو کلیدتہً بدل دیا۔ مسیح موعود کے تصور کے ساتھ سیاسی اور فوق البشری تصورات وابستہ تھے۔ ابن اللہ نے ان تمام تصورات کو اپنی ابنیت اور خدا کی ابوت کے تصورات کی روشنی میں بدل دیا۔ اور مسیح موعود کا وہ تصور قائم کیا جو آپ کے ہم عصروں کی سمجھ میں نہ آیا۔

ابنیت کا یہ رشتہ ایک بے مثال ، لاثانی اور بے نظیر رشتہ ہے سیدنا مسیح ان معنوں میں ابن اللہ نہیں جن معنوں میں بنی نوع انسان خدا کے بیٹے ہیں۔ انجیل جلیل میں الفاظ " خدا کے بیٹے " مستعمل ہوئے ہیں۔ مثلاً صلح کرانے والے " خدا کے بیٹے کھلائینگے " (متی ۹ : ۵) عامتہ الناس میں سے دشمنوں کے ساتھ محبت کرنے والے خدا کے " بیٹے " ٹھہریں گے (متی ۵ : ۴۵) پس ظاہر ہے کہ خدا کے بیٹے وہ ہیں جو الہی رضا کے مطابق اپنی زندگیوں کو ڈھالتے ہیں اور اپنے خیالات جذبات وغیرہ میں خدا کی مانند ہوتے جاتے ہیں۔ (متی ۵ : ۴۵)۔

لیکن قابل غور بات یہ ہے کہ جہاں انجیل کی تعلیم کے مطابق عامتہ الناس " خدا کے بیٹے " ہو جاتے ہیں۔ وہاں سیدنا مسیح کی بابت انجیل میں اس قسم کے الفاظ نہیں ملتے۔ بلکہ آپ کی بابت ہم کو یہ تعلیم ملتی ہے کہ آپ ابن

اللہ ہیں۔ ابنیت کا یہ رشتہ ان معنوں میں نہیں جن معنوں میں بنی نوع انسان خدا کے بیٹے ہیں۔ یہ رشتہ خاص طور سے صرف آپ کی ذات سے تعلق رکھتا ہے اور خصوصیت کے ساتھ منجہی جہاں اس خطاب کو اپنی ذات خاص کے لئے استعمال فرماتے ہیں۔ انجیل چہارم میں تو یہ بات واضح کر دی گئی ہے (۱۳ : ۳۱، ۳۲ : ۱۶، ۲۷ : ۲۸، ۲۸ : ۴، ۳۲ : ۳، ۳۵ : ۵، ۲۳ : ۲۶، ۲۷ : ۲۹، ۲۸ : ۱۰، ۱۵ : ۱۰، ۳۰، ۳۸ : ۱۱، ۴ : ۲۵، ۱۲ : ۲۵)۔  
 ظاہر ہے مثلاً (متی ۱۱ : ۲۷ - ۱۹ : ۲۸ - ۱۹ : ۲۸) (مرقس ۸ : ۳۸ - ۱۲ : ۶ - ۱۳ : ۳۲ - ۱۴ : ۳۶ - لوقا ۲۳ : ۳۴، ۳۶ وغیرہ)۔ مشہور نقاد ڈیلمین (Dolman) کہتا ہے کہ " اناجیل ثلاثہ میں کہیں بھی سیدنا مسیح اپنے لئے خطاب " ابن " کا ایسے طور پر استعمال نہیں کرتے جس سے یہ خیال بھی پیدا ہو سکے کہ یہ خطاب خدا کے ساتھ محض ایک اخلاقی اور مذہبی رشتہ کو ظاہر کرتا ہے۔ یا کوئی ایسا تعلق ظاہر کرتا ہے کہ دوسروں کو بھی حاصل ہے یا دوسرے بھی حاصل کر سکتے<sup>94</sup>۔ یہ خطاب کسی تصور کو ظاہر نہیں کرتا بلکہ ایک صریح حقیقت کا انکشاف کرتا ہے<sup>95</sup>۔

<sup>94</sup> Dalman, Words of Jesus .p.287.

<sup>95</sup> Mackintosh, Persons of Jesus Christ.(T.&T. Clark).p.28

نسبتے نیست بذاتِ تو نبی آدم را  
برتر از عالم و آدم پر عالی نسبی

(۲)

عبدالیہوواہ: یعنی خداوند کا خادم۔

منحئی عالمین کی آمد کے وقت اہل یہود کے قومی حالات بہت کچھ اس  
زمانہ جیسے تھے جس میں یسعیاہ کی کتاب کا دوسرا حصہ (ابواب ۴۰ تا آخر) لکھا گیا  
تھا اور عبدیہوواہ کا تصور صورت اختیار کر رہا تھا (یسعیاہ ۴۱: ۸ تا ۲۰۔  
۴۲: ۱، ۷، ۱۸۔ ۴۳: ۵۔ ۱۰۔ ۴۹: ۱۔ ۹۔ ۵۰: ۴ تا ۱۰۔ ۵۲:  
۱۳ تا ۵۳: ۱۲۔ ۶۱: ۱ تا ۳ وغیرہ) قوم یہود مشرکین کی غلام تھی  
اور اسرائیل کی راستبازی اور نجات کے سیاسی اور مذہبی سوالات لوگوں کے  
اذبان میں پھر جواب کے خواہاں تھے یروشلیم کی ہیکل میں اور ارض مقدس کے  
دور افتادہ گوشوں میں شریعت اور صحف انبیاء کا مطالعہ کیا جاتا تھا۔ چاروں طرف  
لوگ مسیح موعود کے منتظر تھے۔ (لوقا ۳: ۱۵) اور شمعون جیسے اسرائیلی کی  
تسلی کے منتظر تھے (لوقا ۲: ۲۵) یہ "تسلی" وہی تھی جس کا ذکر یسعیاہ کی  
کتاب کے دوسرے حصہ کی ابتدا میں ملتا ہے "خداوند فرماتا ہے کہ تم میرے  
لوگوں کو تسلی دو۔ تسلی دو۔" اسے پکار کے کہو کہ "اس کی مصیبت کے دن  
گذر گئے" (۴۰: ۱ تا ۲) پس جب سیدنا مسیح اس دنیا میں معبوث ہو کر آئے  
لوگوں کے ذہن اسرائیل کی ربانی اور نجات کے خیالات کی طرف متوجہ تھے۔

ڈاکٹر میکن ٹوش (Dr.Mackintosh) متی ۱۱: ۲۷ کی تفسیر میں  
کہتا ہے کہ "سیدنا مسیح کا اور باپ (پروردگار) کا باہمی رشتہ ایسا ہے جس میں کسی  
اور کا حصہ نہیں کیونکہ بنی نوع انسان میں سے جو اسکے وسیلے خدا کے بیٹے بن گئے  
ہیں کوئی شخص بھی ابنیت کا وہ رشتہ حاصل نہیں کر سکتا جو اس کو حاصل ہے۔  
خدا اور اس کے بیٹے کا رشتہ انسانی عقل سے بلند و بالا ہے اور اس رشتہ میں باپ  
اور بیٹے کی کامل رفاقت ہے یہ محض ایک نیا تصور ہی نہیں بلکہ یہ نیا تصور ایک  
نئی حقیقت کو ظاہر کرتا ہے<sup>96</sup>۔ اسی طرح ڈاکٹر سینڈے (Dr.Sanday) کہتا  
ہے کہ "اگر ہم اصول و روایت و علم کے مطابق اناجیل کا مطالعہ کریں تو یہ  
امر بدیہی طور پر ظاہر ہو جاتا ہے کہ سیدنا مسیح کی اپنی نظر میں ابنیت کے احساس  
کا مطلب ایسا گہرا۔ صاف اور کامل تھا جو کسی اور شخص کو نصیب نہیں ہو سکتا  
تھا<sup>97</sup>۔ ہم نے اس موضوع پر ایک مستقل رسالہ "ابوت کا الہی مفہوم لکھا ہے  
اور ناظرین کی توجہ اس کی طرف مبذول کرنے پر اکتفا کرتے ہیں۔"

<sup>96</sup> H.R.Mackintosh, Art.Person of Christ in Hasting's One  
Vol.Dictionary of the Bible .p.703.

<sup>97</sup> Sanday, Hasting's Dictionary of the Bible Vol.4.p.5.5

اور وہ ایک "عبدیہوواہ" کی انتظار میں تھے جس کی پیش خبری مذکورہ بالا کتاب میں موجود تھی۔

منجی کو نین نے اپنے آپ کو عبدیہوواہ کے تصور کا مصداق قرار دیا۔ آپ نے اپنی خدمت کی ابتدا میں عبادت خانہ میں عبدیہوواہ کے ایک مقام کا اقتباس کیا۔ (لوقا ۴: ۱۸ تا ۱۹) اور اپنی زبانِ حقائق ترجمان سے فرمایا۔ "آج یہ نوشتہ تمہارے سامنے پورا ہوا ہے" (لوقا ۴: ۲۳) پتسمہ کے وقت جو الہی آواز آپ کو سنائی دی وہ اسی تصور کی صدائے بازگشت تھی (یسعیاہ ۴۲: ۱-۳) منجی جہان نے اپنے آخری ایام میں خدمت کے کام پر زور دیا اور عملی نمونہ دے کر (یوحنا ۱۳: ۱ تا ۶) آپ نے فرمایا "ابن آدم اس لئے آیا ہے کہ خدمت کرے اور اپنی جان بہتیروں کے بدلے فدیے میں دے" (متی ۱۰: ۴۵ مقابلہ کرو یسعیاہ ۵۲: ۱۳ تا ۵۳: ۱۲) اپنی زندگی کی آخری رات سیدنا مسیح نے شاگردوں کو صاف طور پر فرمایا کہ عبدیہوواہ میں ہی ہوں (لوقا ۲۲: ۲۲، ۲۷، ۳۷)۔

کلمۃ اللہ کی لاثانی بصیرت نے مذہبی تجربہ اور معرفت کی بنا پر دوسرے زبور کے مسیح موعود کے تصور کو اور یسعیاہ کے عبدیہوواہ کے تصور کو یکجا کر کے ان دونوں تصورات کا اطلاق اپنے اوپر کیا۔ عبدیہوواہ کے تصور کا یہ مطلب ہے کہ اس خادم کی حالت کی تبدیلی اقوامِ عالم کے لئے مکاشفہ کا باعث ہوگی۔ لیکن وہ مکاشفہ کس شے کا ہوگا؟ منجی عالمین نے اس عقده کا یہ حل

فرمایا کہ مکاشفہ اس حقیقت کا ہوگا کہ عبدیہوواہ کے دکھ اور مصائب اپنے گناہوں کی وجہ سے نہیں بلکہ دوسرے لوگوں کے گناہوں کی وجہ سے تھے۔ اقوامِ عالم عبدیہوواہ پر نگاہ کر کے کہیں گی کہ "یقیناً اس نے ہماری مشتتیں اٹھالیں اور ہمارے غموں کا بوجھ اپنے اوپر چڑھایا۔ پر ہم نے اس کا یہ سمجھا کہ وہ خدا کا مارا کوٹا اور ستایا ہوا ہے پر وہ ہمارے گناہوں کے سبب گھائل کیا گیا اور ہماری بدکاریوں کے باعث کچلا گیا۔ ہماری ہی سلامتی کے لئے اس پر سیاست ہوئی تاکہ اس کے مارکھانے سے ہم چنگے ہوں۔ ہم سب بھیڑوں کی مانند بھٹک گئے۔ ہم میں سے ہر ایک اپنی راہ کو پھرا۔ پر خداوند نے ہم سبھوں کی بدکاری اس پر لادی۔ وہ تو نہایت ستایا گیا اور غمزہ ہوا۔ تو بھی اس نے اپنا منہ نہ کھولا وہ جیسے برہ جسے ذبح کرنے لے جاتے اور جیسے بھیڑ اپنے بال کترنے والوں کے آگے بے زبان ہے اسی طرح اس نے اپنا منہ نہ کھولا۔ ایذا دے کے اور اس پر حکم کر کے وہ اسے لے گئے پر کون اس کے زمانے کا بیان کریگا؟ کہ وہ زندوں کی زمین سے کاٹ ڈالا گیا۔ میری گروہ کے گناہوں کے سبب اس پر مار پڑی اس کی قبر بھی مشیروں کے درمیان ٹھہرائی گئی تھی۔ پر وہ اپنے مرنے کے بعد دو لہتمندوں کے ساتھ ہوا کیونکہ اس نے کسی طرح کا ظلم نہ کیا اور اس کے منہ میں ہرگز چھل نہ تھا" (یسعیاہ ۵۳: ۹ تا ۱۰)۔

کلمۃ اللہ کی زبانِ معجز بیان نے فرمایا تھا کہ "ابن آدم اس لئے نہیں آیا کہ خدمت لے بلکہ خدمت کرے اور اپنی جان بہتوں کے فدیے میں دے"

(متی ۲۰: ۲۸) سیدنا مسیح کا مطلب یہ ہے کہ خدا کی بادشاہت میں صرف خدمت ہی حقیقی عظمت کا معیار ہے۔ یہ معیار آپ نے عہد یہوواہ کے تصور سے اخذ کیا تھا۔ آپ نے اس معیار کا اطلاق نہ صرف بادشاہت کے ممبروں پر کیا بلکہ اپنے اوپر بھی کیا کیونکہ آپ خود عہد یہوواہ تھے۔ اور اس بادشاہت کو قائم کرنے آئے تھے۔ آپ کے خیال میں آپ کی خدمت کا معراج آپ کی صلیبی موت تھی جو اقوام عالم کو خدا کی بادشاہت میں داخل کرنے کا وسیلہ ہوگی۔ یہ خیالات سیدنا مسیح نے درحقیقت یسعیاہ نبی کے صحیفہ سے عہد یہوواہ کے تصور سے اخذ کئے تھے۔ آپ کے خیال میں آپ کی مبارک موت الہی منشا کی تکمیل تھی۔ اور یہی تعلیم آپ نے حواریوں کو دی اور فرمایا کہ "جب تک گیسوں کا دانہ زمین میں گر کے مر نہیں جاتا اکیلا رہتا ہے۔ لیکن جب مرجاتا ہے تو بہت سا پھل لاتا ہے۔ جو اپنی جان کو عزیز رکھتا ہے وہ اسے کھودیتا ہے اور جو دنیا میں اپنی جان سے عداوت رکھتا ہے وہ اسے ہمیشہ کی زندگی کے لئے محفوظ رکھیگا" (یوحنا ۱۲: ۲۴ تا ۲۵)۔

صلیب کی روشنی نے دنیا کے تاریک پہلو کو منور کر کے دکھ اور مصیبت کے مسئلہ لائسنجل کو حل کر دیا ہے کلمۃ اللہ نے عہد یہوواہ کے تصور پر غور کر کے ہم کو یہ سکھایا ہے کہ ہم دکھ اور رنج موجب عذاب نہیں۔ نہ تو دکھ اور مصیبت ہمارے گناہوں کا نتیجہ ہے اور نہ وہ قہر الہی کا نشان ہے۔ بلکہ رنج اور مصیبت اس لئے ہیں تاکہ ان کے ذریعہ "خدا کے کام" ظاہر ہوں (یوحنا ۹: ۲۴ تا ۲۵)۔

۲ تا ۳) پس مصیبت جو ہم پر آتی ہے۔ موجب عذاب نہیں بلکہ موجب ثواب ہے۔ آپ نے یہ تعلیم دی رنج اور غم میں ہی حقیقی خوش حالی اور راحت پنہاں ہے۔ زندگی کا راز موت میں پنہاں ہے۔ (یوحنا ۱۲: ۲۴ تا ۲۵)۔

کے بہ زمرہ ارباب دل نادر در راہ  
کہ تحفہ نسیم بلائے آرد

کلمۃ اللہ جو "جلال کا بادشاہ" تھا۔ وہ "مرد غم ناک اور رنج سے آشنا" بھی تھا۔ اس کی دنیاوی زندگی کا خاتمہ صلیب پر ہوا اور اس صلیبی موت میں سے ہمیشہ کی زندگی کے چشے جاری ہو گئے (یوحنا ۴: ۱۴) کلمۃ اللہ کے سوا کسی پیشوائے دین یا فلاسفر نے دکھ اور رنج کے مسئلہ کو حل نہ کیا۔ ڈین رنج (Deaningz) کہتا ہے کہ "بعض دفعہ ایسا معلوم ہوتا ہے کہ یونانی فلاسفہ دکھ کے مسئلہ کو چھونے سے ڈرتے ہیں درحقیقت مسیحیت کے سوا کسی فلسفہ یا مذہب نے غم کے ڈنگ کو نہیں نکالا" 98۔

اہل یہود نے یسعیاہ نبی کے صحیفہ اور خروج ۳۲: ۳۲ کو اپنی پُر مصیبت تاریخ کی روشنی میں پڑھ کر یہ نتیجہ نکالا تھا کہ خدا ان شہیدوں کی شفاعت منظور کرتا ہے جنہوں نے اس کی خاطر اپنی جان قربان کر دی تھی۔ ارامی تارگم یسعیاہ نبی کے مذکورہ بالا الفاظ کا اطلاق مسیح موعود پر کر کے یوں

98 Inge. Philosophy of Plotinus vol.2.p.208 See also Bigg. Christian Platonists. P.238.

کرے گا۔ خداوند نے تجھے صداقت کے لئے بلایا اور لوگوں کو عہد اور قوموں کے نور کے لئے تجھے دوں گا" (یسعیاہ ۴۲: ۱ تا ۶)۔ اسی تصور کی روشنی میں کلمۃ اللہ نے اپنی موت کو خوشی سے قبول کیا۔ کیونکہ ابن اللہ خدا کی طرف سے ایک بخشش تھے جو بنی نوع انسان کو عطا کئے گئے تھے۔ آپ کی موت ایک قربانی تھی جو اقوام عالم کے گنہگاروں کو خدا کے پاس لانے کا ذریعہ تھی۔ (یوحنا ۱: ۲۹، ۳۵-۳: ۱۶)۔ آپ نے فرمایا کہ آپ کی زندگی اور موت کا مقصد ہی یہ ہے کہ اقوام عالم خدا کی طرف رجوع کریں۔ آپ کی زبان فیض ترجمان نے فرمایا "ابن آدم اس لئے نہیں آیا کہ خدمت لے بلکہ خدمت کرے اور اپنی جان بہتوں کے بدلے فدیہ میں دے" (متی ۲۰: ۲۸) جب موت نزدیک آئی تو آپ نے فرمایا "میں اسی سبب سے تو اس گھڑی کو پہنچا ہوں۔ اے باپ اپنے نام کو جلال دے" (یوحنا ۱۲: ۲۷ تا ۲۸) آپ کا یہ پختہ یقین تھا کہ آپ کے دکھ اور تکلیف اور آپ کی موت کی وجہ سے اقوام عالم زندگی حاصل کریں گی۔

(۳)

ابن آدم:

عبد یہوواہ کے تصور کے ساتھ ابن آدم کا خطاب بھی وابستہ ہے یہ خطاب دانی ایل کی کتاب ۷: ۱۳ میں اور حنوک کی کتاب (ابواب ۷: ۳ تا ۷: ۷) میں ملتا ہے۔ حنوک کی کتاب کے یہ ابواب منجستی عالمین کی بعثت سے

حاشیہ آرائی کرتا ہے "دیکھو میرا خادم مسیح خوشحال ہوگا۔ وہ ہمارے گناہوں کے لئے دعا کریگا اور اس کی خاطر ہماری بد کرداریاں معاف کی جائیں گی۔ ہم سب بھیڑوں کی طرح تتر بتر ہو گئے تھے ہم میں سے ہر ایک اپنی راہ سے بھٹک گیا تھا۔ لیکن خداوند کی یہ مرضی ہوئی کہ وہ ہم سبھوں کے گناہ اس کی خاطر معاف کرے۔ اس نے دعا کی اور وہ قبول ہو گئی۔ اس کے لب کھلنے سے پہلے ہی وہ مقبول ہو گیا۔ وہ بہتوں کے گناہوں کے لئے شفاعت کرے گا۔ اور باغی اس کی خاطر معاف کئے جائیں گے"<sup>99</sup>۔ یہ الفاظ عید فصح کے موقع پر یہودی عبادت خانوں میں پڑھے جاتے تھے۔ منجستی عالمین نے ان کو بہتیری دفعہ سنا تھا اور یہ الفاظ اپنے اوپر چسپاں کئے تھے۔ یہی وجہ ہے کہ منجستی جہان نے آخری فصح پر عشاء رسانی کی رسم مقرر کرتے وقت فرمایا "یہ نئے عہد کا میرا وہ خون ہے جو بہتیروں کے لئے گناہوں کی معافی کے واسطے بہایا جاتا ہے"۔ جس سے صاف ظاہر ہوتا ہے۔ کہ یہ سید الشہداء سیدنا مسیح کا مطلب یہ تھا کہ وہ اپنے پیروؤں کی شفاعت کرے گا۔ پس ظاہر ہے کہ خود سیدنا مسیح نے عبد یہوواہ کے تصور پر غور کر کے اس تصور کا اطلاق اپنی زندگی اور موت پر کیا تھا۔ منجستی کو نین اپنے آپ کو عبد یہوواہ خیال کرتے تھے۔

یسعیاہ نبی کے صحیفہ کے مطابق عبد یہوواہ کے ذریعہ اقوام عالم خدا کی طرف رجوع کریں گی "وہ اقوام عالم کے درمیان عدالت و انصاف کا اعلان

<sup>99</sup>Quoted by Bacon, in Jesus and Paul.p.114.

ایک صدی پہلے (غالباً ۹۶ قبل مسیح تا ۶۴ قبل مسیح) لکھے گئے تھے۔ ان میں "ابن آدم" ایک فوق البشر ہستی ہے جو قادر مطلق کے ساتھ تخت پر بیٹھا ہے اور عدالت کرتا ہے۔ ہمیں وثائق یقین ہے کہ کلمۃ اللہ ان تمام تصورات سے بخوبی واقف تھے اور آپ نے "ابن آدم" کا تصور ان کتب سے اور آٹھویں زبور سے اور حزقی ایل (۲: ۱) سے اخذ کیا تھا۔

یہ خطاب اناجیل ثلاثہ میں ۶۹ دفعہ استعمال ہوا ہے۔ انجیل اول میں تیس دفعہ، انجیل دوم میں ۱۴ مرتبہ اور انجیل سوم میں ۲۵ دفعہ استعمال ہوا ہے یہ خطاب اناجیل کے ان تمام حصص میں موجود ہے۔ جن سے اناجیل مرکب ہیں۔ اور جن کا ذکر اس رسالہ کے مقدمہ میں کیا گیا تھا اور جن کو ہم نے "ک" سے موسوم کیا تھا<sup>100</sup>۔ ربنا المسیح نے چالیس مختلف اوقات پر یہ خطاب اپنے لئے استعمال فرمایا۔ ہم کو یہ ایک انوکھی بات معلوم ہوتی ہے۔ کہ کوئی شخص اپنے لئے واحد متکلم کی بجائے واحد غائب کا صیغہ ایک خطاب کے طور پر استعمال کرے۔ لیکن سیدنا مسیح نے اس خطاب کو اپنی ذات خاص کے لئے تجویز فرمایا اور اناجیل میں سوائے کلمۃ اللہ کے کوئی دوسرا شخص اس خطاب کو آپ کے لئے استعمال نہیں کرتا۔ حتیٰ کہ مقدس پولوس رسول بھی اس خطاب کو کبھی استعمال نہیں کرتا اور اناجیل اربعہ کے علاوہ عہد جدید میں سوائے ایک جگہ کے (اعمال ۷: ۵۶) اس خطاب کا ذکر نہیں ملتا۔

بعض علماء کا خیال ہے۔ کہ یہ خطاب کلمۃ اللہ نے پہلی دفعہ قیصر یہ فلپی میں استعمال کیا تھا۔ جب آپ نے شاگردوں سے استفسار فرمایا تھا کہ "لوگ ابن آدم کو کیا کہتے ہیں؟" (متی ۱۶: ۱۳) کیونکہ اس خطاب سے مراد مسیح موعود تھا اور آپ نہیں چاہتے تھے کہ اس موقع سے پہلے کسی کو معلوم ہو کہ آپ مسیح موعود ہیں بلکہ اس موقع پر بھی آپ نے "شاگردوں کو تاکید کر کے حکم دیا کہ کسی کو نہ بتانا کہ یہ مسیح ہے" (متی ۱۶: ۲۰ - لوقا ۹: ۲۱) پس یہ علماء کہتے ہیں کہ وہ تمام مقامات جن میں اس واقعہ سے پہلے "ابن آدم" کا ذکر ہے۔ یا تو درحقیقت اس واقعہ کے بعد وقوع پذیر ہوئے اور یا ان میں سے بعض ایسے ہیں۔ جن میں "ابن آدم" سے مراد درحقیقت بنی آدم یا انسان ہے لیکن مرحوم کینن ڈرائیور (Canon Driver) نے اس اعتراض کا پول کھول دیا ہے<sup>101</sup>۔ اور بالعموم علماء ان کے ساتھ متفق ہیں<sup>102</sup>۔ اگر سیدنا مسیح نے اس موقع پر پہلی دفعہ یہ خطاب استعمال فرمایا تو شاگردوں نے کوئی حیرت یا استعجاب کیوں نہ ظاہر کیا؟ خود کلمۃ اللہ کا سوال اس بات کو ظاہر کرتا ہے کہ انہوں نے اس خطاب کو آپ کی زبان مبارک سے کئی دفعہ اس موقع سے پہلے سنا تھا۔ اور وہ اس سے واقف تھے۔ کیونکہ انہوں نے سیدنا مسیح سے یہ نہیں پوچھا کہ "ابن آدم" جس کی نسبت آپ پوچھتے ہیں کون ہے؟ بالفرض اگر

<sup>101</sup> Hasting's Dictionary of the Bible .vol.4.Art.Son of Man.pp.580-582

<sup>102</sup> e.g. Sanday in Dictionary of the Bible Vol.2.pp.622-623

<sup>100</sup> Dr. Atmitage Robinson. The Study of the Gospels p.49.

سیدنا مسیح کے سوال میں یہ خطاب موجود نہ تھا (مرقس ۸: ۳۷- لوقا ۹: ۱۸) تاہم سیدنا مسیح نے اس سوال کے بعد ہی یہ خطاب اپنے لئے استعمال فرمایا۔ (مرقس ۸: ۳۱- لوقا ۹: ۲۲) یہ دلیل اس بات کو صاف ظاہر کرتی ہے کہ سیدنا مسیح نے اس واقعہ سے پہلے کئی دفعہ یہ خطاب علی اعلان اپنے لئے استعمال فرمایا تھا اور اگر یہ صحیح ہے تو یہ بھی ثابت ہوتا ہے کہ عوام الناس کے اذہان میں اس خطاب کا تعلق مسیح موعود کے تصور کے ساتھ وابستہ نہ تھا<sup>103</sup> (یوحنا ۱۲: ۳۴) کیونکہ سیدنا مسیح نہیں چاہتے تھے کہ ہنوز یہ حقیقت لوگوں پر ظاہر ہو کہ آپ مسیح موعود ہیں۔

لفظ "ابن آدم" ارحمی زبان میں نوع انسان کے مضموم کو ادا کرنے کے لئے استعمال کیا جاتا تھا۔ ارحمی زبان میں یہ کوئی خطاب نہ تھا۔ لیکن کلمۃ اللہ نے اس ایک معمولی لفظ کو لے کر اس کو اپنی ذات خاص کے لئے تجویز فرمایا۔ جس سے یہ پتہ چلتا ہے کہ آپ کے ذہن مبارک میں اس لفظ کے ساتھ چند ایسی صفات وابستہ تھیں۔ جو آپ کی ذات والصفات میں بدرجہ احسن پائی جاتی تھیں اور جن کا تعلق آپ کے اس مشن کے تھا۔ جس کے لئے خدا نے آپ کو اس دنیا میں بھیجا تھا۔ آپ اس جہان میں دکھ تکلیف اذیت بلکہ صلیب اٹھانے آئے تھے۔ پس جو نبی حواریوں نے کلمۃ اللہ کی مسیحائی کا اقرار کیا وہ "انہیں تعلیم دینے لگا"۔ کہ ضرور ہے کہ ابن آدم بہت دکھا اٹھائے اور امام اعظم اور فقیہ اسے

رد کریں اور وہ قتل کیا جائے (مرقس ۸: ۳۱) پس کلمۃ اللہ نے "ابن آدم" کے تصور کے ساتھ "عبد یہوواہ کا تصور وابستہ کر کے دونوں تصورات کا اطلاق اپنی مبارک ذات پر کیا آپ نے "ابن آدم" کے خطاب کو اسی واسطے فرمایا کیونکہ اس خطاب میں تکلیف اور جلال، مصیبت اور فتح کے تصور باسانی شامل کئے جاسکتے تھے۔ اہل یہود کی کتب اور فتح کے تصور باسانی شامل کئے جاسکتے تھے۔ اہل یہود کی کتب کے مطابق "ابن آدم" ایک فوق البشر انسان تھا۔ جو قادر مطلق کے ساتھ جلال کے تحت پر بیٹھ کر عدالت کریگا۔ لیکن دانی ایل کی کتاب کے مصنف نے یہ کہیں نہیں کہا تھا کہ اس پر جلال آمد سے پہلے "ابن آدم" دکھ اور تکلیف نہیں اٹھائیگا۔ پس کلمۃ اللہ نے اس خطاب کے ساتھ دکھ اور مصیبت اور تکلیف کی برداشت متعلق کردی اور اس کا اطلاق اپنی ذات پر کیا۔ اب یہ معلوم ہو گیا کہ آپ کا خیال تھا کہ آپ خود وہ "ابن آدم" ہیں جس کا ذکر دانی کی کتاب میں ملتا ہے لیکن آپ کا یہ بھی خیال تھا کہ اس سے پہلے کہ اس صحیفہ کی باتیں پوری ہوں۔ آپ کی پہلی آمد کے زمانہ میں "ابن آدم" کو عبد یہوواہ کے تصور کے مطابق دکھ سہنا اور لوگوں کی خاطر اپنی جان کو قربان کرنا ضرور ہے۔ اس پہلی آمد کا ذکر دانی ایل نبی نے نہیں کیا تھا۔ بلکہ یہ نیا مکاشفہ ہے جو سیدنا مسیح کی زبان حقیقت ترجمان نے پہلی دفعہ دنیا پر ظاہر کیا۔

اگر ہم ان چالیس مقامات پر ایک سطحی نظر ڈالیں جہاں کلمۃ اللہ نے خطاب "ابن آدم" اپنے لئے استعمال فرمایا ہے تو ہم کو معلوم ہو جائیگا کہ یہ

<sup>103</sup> See Box. in the People and the Book.p.453.

مقامات دو حصوں پر منقسم ہوتے ہیں۔ پہلی قسم کے مقامات وہ ہیں جن میں سیدنا مسیح اس دکھ اور مصیبت اور اذیت کا ذکر کرتے ہیں جو "ابن آدم" کو برداشت کرنی ہوگی۔ دوسری قسم کے مقامات وہ ہیں۔ جن کا تعلق سیدنا مسیح کی پر جلال آمد ثانی کے ساتھ ہے۔ پس ثابت ہو گیا کہ کلمۃ اللہ کا یہ خیال تھا کہ آپ خود بنفسِ نفیس "ابن آدم" ہیں کہ آپ پہلے "عبد یھوواہ" کی طرح دکھ اور صلیبی موت کے ذریعہ فتحیاب ہو گئے۔ اور پھر جلال کے ساتھ واپس دوبارہ عدالت کے لئے تشریف لائینگے۔ جس طرح یہودی کتب میں "ابن آدم" کی بابت لکھا ہے۔ جو مقدس پطرس رسول نے آپ کے مسیحانی کا اقرار کیا آپ نے بار بار تاکید کر کے ان پر یہ بتایا کہ "ضرور ہے کہ ابن آدم بہت دکھ اٹھائے اور قتل کیا جائے۔ اور تین دن کے بعد جی اٹھے" (مرقس : ۸ : ۳۱)۔ پس یسعیاہ کی کتاب کے "عبد یھوواہ" کی طرح دکھ اٹھانا اور دانی ایل کی کتاب کے "ابن آدم" کی طرح جلال میں ہونا یہ دو عنصر تھے۔ جو کلمۃ اللہ نے "ابن آدم" کے مضموم میں داخل کئے۔ ایک طرف تو آپ نے فرمایا کہ "لومڑیوں کے بھٹ ہوتے ہیں اور ہوا کے پرندوں کے گھونسلے مگر ابن آدم کے لئے سردھرنے کی بھی جگہ نہیں" (متی : ۸ : ۲۰) اور دوسری طرف ارشاد فرمایا کہ "ابن آدم کو زمین پر گناہوں کے معاف کرنے کا اختیار ہے" (متی : ۹ : ۶) حواریوں کو ایک طرف آپ نے فرمایا کہ "ضرور ہے کہ ابن آدم قتل کیا جائے" (متی : ۱۶ : ۲۳ - لوقا : ۹ : ۲۲) اور دوسری طرف یہ فرمایا کہ "ابن آدم اپنے باپ کے جلال

میں اپنے فرشتوں کے ساتھ آئیگا اس وقت ہر ایک کو اس کے کاموں کے موافق بدلہ دیگا۔ (متی : ۱۶ : ۲۷ - یوحنا : ۵ : ۲۷)۔ پھر فرمایا "اقوام عالم ابن آدم کو بڑی قدرت اور جلال کے ساتھ آسمان کے بادلوں پر آتے دیکھینگے" (متی : ۲۴ : ۳۰) اور سردار کاہن کو فرمایا "تم ابن آدم کو قادرِ مطلق کی دہنی طرف بیٹھے اور آسمان کے بادلوں کے ساتھ آتے دیکھو گے (مرقس : ۱۳ : ۶۲)۔

پس کلمۃ اللہ کے خیال کے مطابق "ابن آدم" کی ذات میں صلیبی موت کا پہلو اور الہی جلال کا پہلو دونوں شامل تھے۔ لفظ "ابن آدم" ارمی زبان میں کوئی خطاب نہ تھا اور اسی واسطے چنا گیا تھا کہ اس سے کسی خطاب کی بُو بھی نہ ٹپکتی تھی۔ لیکن سیدنا مسیح نے اس معمولی ارمی لفظ کو لیا اور اس میں اپنی زندگی، صلیبی موت، فتحیاب قیامت اور ظفریاب آمد کا مضموم بھر کے اس کو ایک اعلیٰ ترین خطاب بنا دیا اور دریا کو کوزہ میں بند کر دیا۔ "اس ایک تصور سے ہم ابن اللہ کی جدت کی گھرائی اور اونچائی کا اندازہ لگا سکتے ہیں<sup>104</sup>۔

(۴)

ادعائے مسیح:

ہم نے ان خطابات پر جو انا جبل میں رہنا المسیح کے لئے مستعمل ہوئے ہیں ایک تفصیلی نگاہ ڈالی ہے تاکہ معلوم کریں کہ آپ کو اپنی ذات کی

نسبت کا احساس تھا۔ اسی شمولیت میں اب ہم ان ادعا اور کلمات پر نظر کریں گے جو سیدنا مسیح کی زبان حقیقت ترجمان سے صادر ہوئے ہیں۔ اور انا جیل ثلاثہ میں مذکور ہیں تاکہ معلوم ہو کہ آپ کا اپنا خیال آپ کی ذات والاصفات کی نسبت کیا تھا۔ اختصار کی خاطر ہم صرف چند آیات پر ہی اکتفا کریں گے:

(۱) اس دن بہتیرے مجھ سے کہیں گے اے مولا۔ اے مولا کیا ہم نے آپ کے نام سے نبوت نہیں کی اور آپ کے نام سے بدروحوں کو نہیں نکالا۔ اس وقت میں ان سے صاف کہہ دوں گا کہ میری کبھی تم سے واقفیت نہ تھی۔ اے بدکارو میرے پاس سے چلے جاؤ (متی ۱۷ : ۱۲)۔

(۲) ابن آدم کو زمین پر گناہوں کے معاف کرنے کا اختیار ہے (متی ۹ : ۶)۔

(۳) جو کوئی آدمیوں کے سامنے میرا اقرار کرے گا۔ میں بھی اپنے باپ کے سامنے جو آسمان پر ہے۔ اسکا اقرار کروں گا جو کوئی آدمیوں کے سامنے انکار کریگا۔ میں بھی اپنے باپ کے سامنے جو آسمان پر ہے۔ اس کا انکار کروں گا (متی ۱۰ : ۳۲ تا ۳۳)۔

(۴) جو کوئی باپ یا ماں کو مجھ سے زیادہ عزیز رکھتا ہے وہ میرے لائق نہیں۔۔۔۔۔ جو کوئی میرے سبب اپنی جان کھوتا ہے اسے بچانے کا (متی ۱۰ : ۳۷ تا ۳۹)۔

(۵) میرے باپ کی طرف سے سب کچھ مجھے سونپا گیا ہے۔ اور کوئی بیٹے کو نہیں جانتا سوائے باپ کے اور کوئی باپ کو نہیں جانتا سوائے بیٹے کے اور اس کے جس پر بیٹا ظاہر کرنا چاہیے (متی ۱۳ : ۳۱)۔

(۶) ابن آدم اپنے فرشتوں کو بھیجے گا (متی ۱۳ : ۳۱)۔

(۷) ابن آدم اپنے باپ کے جلال میں اپنے فرشتوں کے ساتھ آئے گا۔ اس وقت ہر ایک۔۔۔۔۔ کو اس کے کاموں کے موافق بدلہ دے گا (متی ۱۶ : ۲۷)۔

(۸) جہاں دو یا تین میرے نام پر اکٹھے ہوں۔ وہاں میں ان کے بیچ میں ہوں (متی ۱۸ : ۲۰)۔

(۹) ابن آدم اس لئے آیا کہ اپنی بہتیروں کے بدلے فدیہ میں دے (متی ۲۰ : ۲۸)۔

(۱۰) داؤد اس کو مولا کہتا ہے (متی ۲۲ : ۴۵)۔

(۱۱) دیکھو میں دنیا کے آخر تک ہمیشہ تمہارے ساتھ ہوں (متی ۲۸ : ۲۰)۔

(۱۲) میں تم کو ایسی زبان اور حکمت دوں گا کہ تمہارا کوئی مخالف سامنا کرنے یا خلاف کہنے کا مقدور نہ رکھیگا۔ (لوقا ۲۱ : ۱۵)۔

(۱۳) دیکھو جس کا میرے باپ نے وعدہ کیا ہے میں اس کو تم پر نازل کروں گا (لوقا ۲۴ : ۴۹)۔

(۱۴-) تم ابن آدم کو قادرِ مطلق کی ذہنی طرف بیٹھے اور آسمان کے بادلوں پر آتے دیکھو گے۔ (متی ۲۶: ۶۴)۔

اختصار کی خاطر ہم نے صرف چند آیات پر ہی کفایت کی ہے بخوفِ طوالت ہم ان میں سے صرف ایک آیت کو مختصر طور پر تشریح کریں گے۔ یہودی خیالات کے مطابق صرف خدا تعالیٰ ہی "بادلوں" پر سوار ہو سکتا تھا (زبور ۱۰۴: ۳) پس آخری آیت کا یہ مطلب ہوا کہ کلمۃ اللہ کے خاص حقوق اپنے اختیار میں رکھنا تھا۔ یہی وجہ تھی کہ جب یہ الفاظ امام اعظم نے سیدنا مسیح کی زبان سے سنے تو اس نے اپنے کپڑے پھاڑے اور کہا "اس نے کفر بکا ہے۔ دیکھو تم نے ابھی یہ کفر سنا ہے" (متی ۲۶: ۶۵)۔

اہلِ یہود کے خیالات کے مطابق خدا کی دانش سلیمان میں مجسم ہوئی تھی۔ چنانچہ کتاب "سلیمان کی دانش" ۶: ۲۲ میں لکھا ہے "دانش کیا ہے اور وہ کس طرح وجود میں آئی۔ اس کا حال میں تم کو بتانا ہوں (اس کے بعد سلیمان کی پیدائش کا حال لکھا ہے) میں (یعنی سلیمان) اپنی ماں کے رحم میں گوشت بنا وغیرہ" جس کا صاف مطلب یہ ہے کہ دانش نے سلیمان کی صورت میں مجسم ہو کر اس دنیا میں وجود اختیار کر لیا۔ یہ خیال اہلِ یہود میں عام طور پر رائج تھا۔ پس انجیل اول میں سیدنا مسیح کا وہ قول نہایت معنی خیز ہے کہ "دکھن کی ملکہ اس زمانے کے لوگوں کے ساتھ عدالت کے دن اٹھ کر انہیں مجرم ٹھہرائیگی۔ کیونکہ وہ دنیا کے کنارے سے سلیمان کی حکمت سننے کو آئی اور دیکھو

یہاں وہ ہے جو سلیمان سے بھی بڑا ہے" (متی ۱۲: ۴۲) کلمۃ اللہ کے سامعین سمجھے کہ دکھن کی ملکہ اس حکمت کو سننے آئی جو سلیمان میں مجسم تھی اور دیکھو اس جگہ خدا کی دانش کا افضل اور کامل اوتار اور بہترین مظہر کھڑا ہے۔ جس کے مقابلہ میں دانش مجسم سلیمان ایک ناچیز انسان تھا۔

بن سیرخ کی کتاب اگلی زائیسٹیکس میں دانش خطاب کر کے کہتی ہے کہ جاہلو تم میں پاس آؤ اور تعلیم کے گھر میں رہائش اختیار کرو اپنی گردن دانش کے جوئے تلے کرو اور اس سے سیکھو اپنی آنکھوں سے دیکھو کہ میں نے تھوڑی ہی محنت اٹھائی اور مجھے کتنا آرام ملا ہے تم دانش کے پاس آؤ تو تمہاری جانیں آرام پائیں گی۔ لیکن کلمۃ اللہ جب ان الفاظ کو دہراتے ہیں تو آپ یہ نہیں فرماتے کہ تم الہی دانش کے پاس آؤ تو تم آرام پاؤ گے بلکہ فرماتے ہیں کہ "تم میرے پاس آؤ میں تم کو آرام دوں گا"۔ پھر آپ یہ نہیں فرماتے کہ تم الہی دانش کے جوئے تلے اپنی گردنیں کرو اور اس سے سیکھو بلکہ فرماتے ہیں "میرا جوا اپنے اوپر اٹھالو اور مجھ سے دیکھو تو تمہاری جانیں آرام پائیں گی"۔ (متی ۱۱: ۲۸) پس صاف ثابت ہوتا ہے کہ کلمۃ اللہ اپنے آپ کو مجسم الہی دانش خیال فرماتے تھے۔

ع ذات او عقل مجسم آمد

کلمۃ اللہ کے اقوال میں سے ایک اور قول کا ہم ذکر کرتے ہیں۔ آپ نے فرمایا "جو کوئی آدمیوں کے سامنے میرا اقرار کریگا۔ میں بھی اپنے باپ

کے خیال میں بہترین اور افضل ترین بات یہ تھی کہ خلقِ خدا آپ کے پاس آئے (متی ۱۲ : ۲۸) پس کوئی صحیح العقل شخص آپ کو صرف انبیاءِ عظام کی صف میں شمار نہیں کر سکتا۔ آپ کے دعوے نہایت عظیم الشان ہیں آپ کے ادعا میں سے تین دعوئے خاص طور پر قابل غور ہیں : اولاً آپ کا دعویٰ کہ آپ دنیا کی عدالت کریں گے۔ (متی ۱۶ - ۲۷ - یوحنا ۵ : ۲۷ وغیرہ) ثانیاً آپ کا دعویٰ کہ آپ کو گناہوں کے معاف کرنے کا اختیار حاصل ہے (متی ۹ : ۶) اور ثالثاً کہ آپ زندگی اور موت کے مالک ہیں۔ عہدِ عتیق کی کتب گواہ ہیں کہ انبیائے سلف میں سے کسی نے ایسے دعوے کبھی نہ کئے۔ ان کتب سابقہ سے ظاہر ہے کہ یہ تینوں باتیں خاص خدا کی ذات کے ساتھ وابستہ تھیں۔ خدا دنیا کا بادشاہ ہونے کی حیثیت سے دنیا کی عدالت کرنے کا اور اپنی مخلوق کے گناہ معاف کرنے کا اور ان کی زندگی اور موت کے واحد مالک ہونے کا حق رکھتا تھا۔ لیکن انجیل شریف سے ظاہر ہے کہ مسیحی کونین نے تینوں دعوے خود اپنی زبان حقائق ترجمان سے کئے۔ آپ کے خطابات ہمارے دلوں پر اتنا فوری اثر نہیں کرتے جتنا آپ کے ادعا اور کلمات طیبات کرتے ہیں وہ یہ ظاہر کرتے ہیں کہ آپ کا مرتبہ اور آپ کی شان اس قدر بلند و بالا ہے کہ کوئی خطاب کما حقہ، آپ کی اعلیٰ اور ارفع ہستی کو ادا نہیں کر سکتا۔ خدا نے آپ کو "بہت سر بلند کیا اور وہ نام بخشا جو سب خطابوں سے اعلیٰ ہے" (فلپیوں ۲ : ۹)۔

کے سامنے جو آسمان پر ہے اس کا اقرار کروں گا۔ جو کوئی آدمیوں کے سامنے میرا انکار کرے گا میں بھی اپنے باپ کے سامنے جو آسمان پر ہے اس کا انکار کروں گا" (متی ۱۰ : ۳۲ تا ۳۳)۔ انسانی الفاظ اس سے زیادہ واضح طور پر اس حقیقت کو بیان نہیں کر سکتے کہ انسان کی آخری قسمت کا فیصلہ ربنا المسیح سے وفاداری کرنے پر منحصر ہے۔ جس شخص کے منہ سے یہ الفاظ نکل سکتے ہیں وہ یہ احساس ضرور رکھتا ہوگا کہ وہ خدا اور انسان کے درمیان ایک ایسا رشتہ رکھتا ہے جو کوئی اور شخص نہیں رکھ سکتا۔ کوئی شخص جرات کر کے ایسے الفاظ زبان پر نہیں لاسکتا جب تک اس کو اس بات کا پختہ یقین نہ ہو وہ خدا اور انسان کے درمیان دونوں طرف سے ایک ایسا رشتہ رکھتا ہے جو لائق بے نظیر اور عظیم المثل ہے۔ خدا ایک ہے اور خدا اور انسانوں کے بیچ میں درمیانی بھی ایک ہے یعنی سیدنا عیسیٰ مسیح جو انسان ہے" (۱ - تمطاؤس ۲ : ۵) انبیائے سلف نے کبھی ایسے عظیم دعوے نہیں کئے تھے۔ کسی نبی نے نہیں کہا تھا کہ "جو کوئی آدمیوں کے سامنے میرا اقرار کریگا میں بھی اپنے باپ کے سامنے جو آسمان پر ہے اس کا اقرار کروں گا"۔ کسی نبی کے وہم و گمان میں بھی کبھی نہ آیا تھا کہ "میرے باپ کی طرف سے سب کچھ مجھے سونپا گیا ہے اور کوئی بیٹے کو نہیں جان سکتا سوائے باپ کے اور کوئی باپ کو نہیں جانتا سوائے بیٹے کے" (متی ۱۱ : ۲۷) وہ عظیم الشان ہستیاں یہ یہ اعلان کرنے پر اکتفا کرتی تھیں کہ "خداوند فرماتا ہے"۔ وہ لوگوں کو خدا کے پاس آنے کی دعوت دیتے تھے۔ لیکن ربنا المسیح

کیا ہم اس کے قدموں میں آکر اور اس پر ایمان لا کر نجات حاصل نہ کریں؟

ع چہست یارانِ طریقت بعد ازیں تدبیر ما؟

کل الحقوق  
محفوظات